

ശ്രീ. അടൂർ പ്രകാശ്: സർ, ഡോ. ടി. എം. തോമസ് ഐസക് 2017-18

സാമ്പത്തിക വർഷത്തേയ്ക്ക് അവതരിപ്പിച്ച ബഡ്ജറ്റിനെ ഞാൻ എതിർക്കുകയാണ്. ബഡ്ജറ്റ് സഭയിൽ അവതരിപ്പിക്കുന്നതുവരെ അതൊരു സീക്രട്ട് ഡോക്യുമെന്റാണ്. പക്ഷെ ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിന്റെ പ്രധാനപ്പെട്ട ഭാഗങ്ങളെല്ലാം അന്നു രാവിലത്തെ ചില പത്രങ്ങളിൽ കാണാൻ ഇടയായി.

ശ്രീ. തോമസ് ചാണ്ടി: സർ, അത് ഊഹിച്ചെഴുതിയതാണ്.

ശ്രീ. അടൂർ പ്രകാശ്: സർ, ഊഹിച്ചെഴുതിയതാണെങ്കിൽ കൃത്യമായ തുക അതിൽ വരില്ല. അതെങ്ങനെ പോയെന്നുള്ളത് അദ്ദേഹത്തിനറിയാം. അതുകൊണ്ടാണ് ഞങ്ങൾ പ്രതിപക്ഷത്തുള്ളവർ ഈ ബഡ്ജറ്റിന്റെ പരിപാവനതയെക്കുറിച്ച് ചോദ്യം ചെയ്തത്. ഇതിന്റെ പേരിൽ ബഹുമാനപ്പെട്ട ധനകാര്യ വകുപ്പുമന്ത്രിയുടെ അഡീഷണൽ പ്രൈവറ്റ് സെക്രട്ടറിയെ നീക്കംചെയ്തു. തെറ്റുണ്ടായി എന്നുള്ളതിന്റെ ഏറ്റവും പ്രധാനപ്പെട്ട തെളിവാണ് അദ്ദേഹത്തെ നീക്കംചെയ്തതിൽ നിന്നും തെളിഞ്ഞിരിക്കുന്നത്. ഞങ്ങൾ ഈ ചർച്ചയിൽ പങ്കെടുക്കുന്നതുതന്നെ ഇന്ന് കേരളത്തിലെ ജനങ്ങൾ നേരിടുന്ന

പ്രധാനപ്പെട്ട പ്രശ്നങ്ങൾ സഭയുടെയും ഗവൺമെന്റിന്റെയും ശ്രദ്ധയിൽ കൊണ്ടുവരാൻ വേണ്ടിയാണ്. സംസ്ഥാനം ഇന്ന് നേരിടുന്ന വരൾച്ച, ജനങ്ങൾക്ക് ഭക്ഷ്യസാധനങ്ങൾ കിട്ടാത്ത അവസ്ഥ, പരമ്പരാഗത തൊഴിൽ മേഖലയിലെ പ്രശ്നങ്ങൾ ഇതൊന്നും കണ്ടില്ലായെന്ന് നടിച്ച്കൊണ്ട് മുമ്പോട്ടുപോകാൻ കഴിയാത്തതുകൊണ്ട് തെരഞ്ഞെടുക്കപ്പെട്ട വ്യക്തികളെന്ന നിലയിൽ ജനങ്ങളുടെ ആവശ്യങ്ങൾ ഈ സഭയിൽ ഉന്നയിക്കണമെന്നുള്ളതുകൊണ്ടാണ് ഞങ്ങൾ ഈ ചർച്ചയിൽ പങ്കെടുക്കുന്നത്.

വൈവിധ്യമാർന്ന വർണ്ണങ്ങളിൽ ശ്രീ. ഹൈബി ഈഡൻ ഉൾപ്പെടെയുള്ളവരുടെ ചിത്രങ്ങളുടെ ഫ്ലക്സ് വച്ചിരിക്കുന്നുവെന്ന് ബഹുമാനപ്പെട്ട ജോൺ ഫെർണാണ്ടസ് പ്രസംഗിച്ചപ്പോൾ പറഞ്ഞു. ബഡ്ജറ്റ് അവതരിപ്പിച്ചതിന്റെ അടുത്ത ദിവസം പോകുന്ന വഴിക്കാണ് ശ്രീ. ഹൈബി ഈഡന്റെ ചിത്രം വച്ച ഫ്ലക്സ് അദ്ദേഹം കണ്ടതെന്നാണ് പറയുന്നത്. ഇവിടെ ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റ് അവതരിപ്പിച്ചപ്പോൾ എം.ടി.-യും എം.ടി.-യുടെ കഥാപാത്രങ്ങളും അതിൽ നിറയുന്നുവെന്നാണ് നവമാധ്യമങ്ങളിൽ വന്നത്. ഇത് വന്നത് മാർച്ച് 3-ാം തീയതി രാവിലെ 9.24-നാണ്. അതുപോലെ കേരള ബഡ്ജറ്റ് 2017-ൽ ഒരു ലക്ഷം ഭവനരഹിതർക്ക് ഭവന പദ്ധതി, മുഴുവൻ അങ്കണവാടികൾക്കും

കെട്ടിടം, ആശാ വർക്കർമാർ, അങ്കണവാടി അധ്യാപകർ, പ്രീ-പ്രൈമറി അധ്യാപകർ എന്നിവരുടെ ഓണറേറിയം 500 രൂപ വർദ്ധിപ്പിക്കും, ക്ഷീര വിസനത്തിന് 97 കോടി രൂപ. ഇതൊക്കെ വന്നത് സി.പി.ഐ.(എം.) നവമാധ്യമ ജില്ലാ കമ്മിറ്റി പത്തനംതിട്ടയിൽ നിന്നാണ്. ശ്രീ. പ്രശോദ് കൃഷ്ണൻ എന്നയാളാണ് ഇത് നവമാധ്യമങ്ങളിൽ കൊടുത്തത്. അന്വേഷിക്കാൻ അങ്ങ് തയ്യാറാണെങ്കിൽ ഇതേക്കുറിച്ച് അന്വേഷിക്കണം. ഞങ്ങളെപ്പോലെയുള്ള ആളുകൾ ബഹുമാനപ്പെട്ട ധനകാര്യ വകുപ്പുമന്ത്രിയുടെ മുമ്പിലാണെങ്കിലും മറ്റ് മന്ത്രിമാരുടെ മുമ്പിലാണെങ്കിലും പല കാര്യങ്ങളും ആവശ്യപ്പെടും. ആവശ്യപ്പെടുന്നത് എം.എൽ.എ.-മാർ എഴുതിത്തരാൻ ബഹുമാനപ്പെട്ട മന്ത്രിമാർ പറയാറുണ്ട്. ഞങ്ങൾ എഴുതിക്കൊടുക്കുകയും നിങ്ങൾക്ക് ഇഷ്ടമുള്ളത് തരുകയും ചെയ്യും. എന്നാൽ ബഡ്ജറ്റ് അവതരിപ്പിച്ചതിനുശേഷം ഇവിടെ വിതരണം ചെയ്യുന്ന ബഡ്ജറ്റ് ബുക്ക് കിട്ടുമ്പോൾ അല്ലെങ്കിൽ വായിക്കുന്ന അവസരത്തിൽ മാത്രമാണ് അത് അറിയാൻ കഴിയുന്നത്. എന്നാൽ നവമാധ്യമങ്ങളിൽ ഇതുസംബന്ധിച്ചുള്ള വാർത്ത വളരെ നേരത്തെ വന്നു എന്നുമാത്രമല്ല, ശ്രീ. ചിറ്റയം ഗോപകുമാറിന്റെ മണ്ഡലമായ അട്ടൂരിൽ അങ്ങ് കൊടുത്ത ചില കാര്യങ്ങളെക്കുറിച്ചും വാർത്ത വന്നു. അട്ടൂർ റിംഗ് റോഡ്,

അടൂർ-തുമ്പമൺ-കോഴഞ്ചേരി റോഡ്, പുതുവൽ കുന്നിട മാങ്ങോട് റോഡിനായി തുക വകയിരുത്തി തുടങ്ങിയ വാർത്തകൾ വന്നത് മാർച്ച് 3-ാം തീയതി രാവിലെ 10.38-നാണ്. പ്രഖ്യാപിക്കുന്നതിനുമുമ്പുതന്നെ വാർത്ത വന്നിരിക്കുന്നു. നിങ്ങൾ മാർച്ച് 3-ാം തീയതി രാവിലെ 9.24-ന് വാർത്ത കൊടുത്തിരിക്കുന്നു. അതിനുമുമ്പ് അവിടെ ബോർഡുകളൊക്കെ ആയിക്കഴിഞ്ഞു. "ശ്രീ. എം. സ്വരാജ് അതിനുമുമ്പേ ബോർഡ് അടിച്ചുകൊണ്ടിരിക്കുന്നു." + അത് വേറെ കാര്യം. ഞങ്ങൾ അതിനെ എതിർക്കുന്നില്ല. വരൾച്ചയുമായി ബന്ധപ്പെട്ട് ഇന്ന് അടിയന്തരപ്രമേയം വന്നു.

ശ്രീ. എം. സ്വരാജ്: സർ, ബഹുമാനപ്പെട്ട അംഗം പറഞ്ഞു വന്ന ഫോണിൽ എന്റെ പേര് പറഞ്ഞതാണെന്നാണ് എനിക്ക് മനസ്സിലാകുന്നത്. അതുകൊണ്ടാണ് പോയിന്റ് ഓഫ് ഓർഡർ ഉന്നയിക്കേണ്ടതായി വന്നത്. അങ്ങനെ ഒരു ബോർഡും ഇപ്പോഴും വെച്ചിട്ടില്ല. ഇവിടെ സംസ്ഥാന ഫണ്ടിൽനിന്നും അനുവദിച്ച തരുന്ന വികസന പ്രവർത്തനങ്ങൾക്ക് കേൾക്കുന്നതിന് മുൻപുതന്നെ ബോർഡടിച്ചു വയ്ക്കുന്ന രീതി തൃപ്പൂണിത്തുറയിൽ

+ സഭാധ്യക്ഷന്റെ ഉത്തരവിൻ പ്രകാരം രേഖയിൽ നിലനിറുത്താൻ തീരുമാനിച്ചു. (ഫ.നം.1079/ഇ.ബി/2017/നി.സെ. തീയതി 10-03-2017)

ഇല്ല. "അതുകൊണ്ട് രേഖയിൽ നിന്ന് അത് ഒഴിവാക്കണം." +

മി. സ്പീക്കർ: അക്കാര്യം പരിശോധിച്ച് വേണ്ടത് ചെയ്യാം.

ശ്രീ. അടൂർ പ്രകാശ്: സർ, വരൾച്ചയെക്കുറിച്ച് ശ്രീ. ഷാഫി പറമ്പിൽ, എം.എൽ.എ. ഇന്ന് അടിയന്തരപ്രമേയം ഉന്നയിച്ചപ്പോൾ ഒക്ടോബർ, നവംബർ, ഡിസംബർ, ജനുവരി മാസങ്ങളിൽ വീഡിയോ കോൺഫറൻസ് നടത്തി എന്നാണ് ബഹുമാനപ്പെട്ട റവന്യൂ വകുപ്പുമന്ത്രി മറുപടി പറഞ്ഞത്. വീഡിയോ കോൺഫറൻസ് നടത്തിയാൽ വെള്ളം കിട്ടുമോ; വീഡിയോ കോൺഫറൻസ് നടത്തേണ്ട എന്നല്ല. ഓരോ പ്രദേശത്തെയും വിവരങ്ങൾ അറിയുവാൻ വീഡിയോ കോൺഫറൻസ് നടത്തണം. റൂൾ 300 അനുസരിച്ച് ഞാൻ ഇവിടെ ഒരു സ്റ്റേറ്റുമെന്റ് വച്ചു എന്നാണ് ബഹുമാനപ്പെട്ട റവന്യൂ വകുപ്പുമന്ത്രി പറഞ്ഞത്. 20.02.2017 കുടിവെള്ള വിതരണത്തിനായി 22.50 കോടി രൂപ അനുവദിച്ചു. ഒന്നരക്കോടി വീതം ജില്ലകളിൽ കൊടുത്തു. 06.03.2017-ൽ സംസ്ഥാന ദുരന്ത നിവാരണ അതോറിറ്റിയുടെ യോഗം ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ കൂടി. ഇതൊന്നും തെറ്റാണെന്ന് ഞങ്ങൾ പറയുന്നില്ല. പക്ഷേ ജനങ്ങൾക്ക് വരൾച്ചയെ നേരിടുവാൻ വേണ്ട സംവിധാനങ്ങൾ ഒരുക്കണം.

+ സഭാധ്യക്ഷന്റെ ഉത്തരവിൻ പ്രകാരം രേഖയിൽ നിലനിറുത്താൻ തീരുമാനിച്ചു. (ഫ.നം.1079/ഇ.ബി/2017/നി.സെ. തീയതി 10-03-2017)

അതിന് ആവശ്യമായ വെള്ളം എത്തിച്ചു കൊടുക്കാൻ കഴിയണം. പത്തനംതിട്ട ജില്ലക്കാരനായ, തിരുവല്ല എം.എൽ.എ. എന്നുള്ള നിലയിൽ ബഹുമാന്യനായ ശ്രീ. മാത്യു ടി. തോമസ് ഇവിടെ വന്ന് ഒരു മീറ്റിംഗ് നടത്തി. ഈ ജില്ലയിൽ 100 കിയോസ്കുകൾ സ്ഥാപിക്കാൻ പോകുന്നു എന്നദ്ദേഹം പറഞ്ഞു. ഒരു പഞ്ചായത്തിൽ എത്രയെണ്ണം കിട്ടും; എന്റെ നിയോജകമണ്ഡലത്തിൽ 11 പഞ്ചായത്തുണ്ട്. 16 കിയോസ്കുകൾ കിട്ടുമെന്നാണ് ഏറ്റവും അവസാനം കണക്കുകൂട്ടി പറഞ്ഞത്. 5-ാം തീയതി മുതൽ വെള്ളം കൊടുത്തു തുടങ്ങുമെന്നു പറഞ്ഞു. ഇതുവരെ ആർക്കും ദാഹജലം കൊടുക്കാൻ ഈ സർക്കാരിന് കഴിഞ്ഞിട്ടില്ല.

പരമ്പരാഗത വ്യവസായത്തെക്കുറിച്ച് ബഹുമാനപ്പെട്ട മന്ത്രി എല്ലാ അവസരത്തിലും പറയാറുണ്ട്. കയർ മേഖലയോടുള്ള കഴിഞ്ഞ സർക്കാരിന്റെ സമീപനം മാപ്പർഹിക്കാത്തതാണെന്ന് ഞങ്ങളെ കുറ്റപ്പെടുത്തിക്കൊണ്ട് കഴിഞ്ഞ ബഡ്ജറ്റിൽ അങ്ങ് പറഞ്ഞു. കയർ മേഖലയാകെ തകർന്നിട്ടും നിരന്തര സമരങ്ങൾ ഉണ്ടായിട്ടും കഴിഞ്ഞ വർഷം കയർ മേഖലയ്ക്ക് വകയിരുത്തിയ തുക എല്ലാം കൊടുത്തില്ല എന്നാണ് പറഞ്ഞത്. 2011-ൽ ആണ് ഞാൻ ചുമതലയേൽക്കുന്നത്. 2010-11 ൽ 806 കോടി രൂപയുടെ

കയറ്റുമതിയായിരുന്നു. 2015-16 ആയപ്പോൾ 1,903 കോടി രൂപയുടെ കയറ്റുമതികൾ കയറ്റുമതി ചെയ്യാൻ കഴിഞ്ഞു. ഇത് വെറുതേ അന്തരീക്ഷത്തിൽ നിന്ന് ഉണ്ടാക്കിയെടുക്കുന്നതാണോ;

ധനകാര്യവും കയറ്റും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ഏത് സംസ്ഥാനത്തു നിന്നായിരുന്നു ഈ കയറ്റുമതി എന്നുകൂടി പറഞ്ഞാൽ നന്നായിരുന്നു. തമിഴ്നാട്ടിൽ നിന്നായിരുന്നോ, കേരളത്തിൽ നിന്നായിരുന്നോ?

ശ്രീ. അടൂർ പ്രകാശ്: സർ, ഏത് സംസ്ഥാനത്തെ ഇക്കണോമിക് റിവ്യൂ ആണ് ഇന്ന് ഞങ്ങളുടെ മുമ്പിൽ വെച്ചിട്ടുള്ളതെന്ന് അങ്ങ് പറയണം. ഇക്കണോമിക് റിവ്യൂവിൽ പറഞ്ഞിരിക്കുന്നത് അങ്ങ് ഒന്ന് വായിച്ചു നോക്കണം.

ഡോ. ടി. എം. തോമസ് ഐസക്: സർ, ഇക്കണോമിക് റിവ്യൂവിൽ പറഞ്ഞിട്ടുള്ളത് ഇന്ത്യയിൽ നിന്നുള്ള കയറ്റുമതിയാണ്.

ശ്രീ. അടൂർ പ്രകാശ്: സർ, അതെ. ഞാനത് നിഷേധിക്കുന്നില്ല. ഇന്ത്യയിൽ നിന്നുള്ള കയറ്റുമതിയിൽ ഏതാണ്ട് 60-70 ശതമാനം കേരളത്തിൽ നിന്ന് കയറ്റുമതി ചെയ്യുന്ന സാധനങ്ങളാണ്.

ഡോ. ടി. എം. തോമസ് ഐസക്: സർ, ഇന്ത്യയിൽ നിന്നുള്ള

കയറ്റുമതിയിൽ കേരളത്തിന്റെ വിഹിതം 20 ശതമാനമായി കുറഞ്ഞിരിക്കുകയാണ്.

ശ്രീ. അട്ടൂർ പ്രകാശ്: സർ, 25 ശതമാനം കുറഞ്ഞുവെങ്കിൽ 2010-11-ൽ 806 കോടിയാണ്. 2015-16-ൽ 1,903 കോടി എങ്ങനെ വന്നു. അതുസംബന്ധിച്ച് അങ്ങ് മറുപടി പറയുമോ; 2009-10 കാലഘട്ടത്തിൽ കേരളത്തിലെ പൊതുമേഖലാ സ്ഥാപനങ്ങൾ കയറ്റുമതി ചെയ്തത് വെറും 10 ലക്ഷത്തിന് താഴെയായിരുന്നു. അതിപ്പോൾ എട്ടര ലക്ഷത്തിലധികം കയറ്റുമതി ചെയ്യാൻ കഴിഞ്ഞു. ഇങ്ങനെയുള്ള പല കാര്യങ്ങളും ഈ ബഡ്ജറ്റുമായി ബന്ധപ്പെട്ടുകൊണ്ട് ഉണ്ട്. കയർ, കയറുൽപ്പന്നങ്ങൾ എന്നിവയുടെ കയറ്റുമതിയെ സംബന്ധിച്ച് അങ്ങ് ചോദിച്ചുവല്ലോ. 2014-15 സാമ്പത്തിക വർഷം കയറിന്റെയും കയറുൽപ്പന്നങ്ങളുടെയും കയറ്റുമതി മൂല്യവും അളവും 1,630 കോടി രൂപയും 6,26,666 മെട്രിക് ടണ്ണുമായിരുന്നു. 2015-16-ൽ 1,901.43 കോടി രൂപയും 7,52,020 മെട്രിക് ടണ്ണുമായിരുന്നു വർദ്ധിച്ചത്. അതായത് 20 ശതമാനം വർദ്ധനവ് അളവിലും 17 ശതമാനം മൂല്യത്തിലും രേഖപ്പെടുത്തിയിരിക്കുന്നു എന്ന് ഇക്കണോമിക് റിവ്യൂ പറഞ്ഞതനുസരിച്ചാണ് ഞാനിവിടെ പറയുന്നത്. ഇപ്പോൾ ഇന്ത്യയിൽനിന്നും വേറെ എവിടെ

നിന്നെങ്കിലുമൊക്കെ അയച്ചു എന്ന് പറഞ്ഞ് ഞങ്ങളെയൊക്കെ വെറും പൊട്ടു കളിപ്പിക്കുന്നത് ശരിയാണോ; അതാണല്ലോ ഇവിടെ നടന്നത്. ഇവിടെ ഞങ്ങളെ പൊട്ടു കളിപ്പിച്ചല്ലോ; ബഡ്ജറ്റ് അവതരിപ്പിക്കുന്നതിന് മുമ്പേ എല്ലാം പുറത്തു കൊടുത്തില്ലേ. അതുകൊണ്ടാണ് ഞങ്ങൾ ഈ ബഡ്ജറ്റിനെ എതിർക്കുന്നു എന്ന് പറഞ്ഞത്.

സെപ്റ്റംബർ മാസത്തിൽ 'കയർ കേരള' നടത്താൻ പോകുന്നു എന്ന് ബഹുമാനപ്പെട്ട മന്ത്രി പറഞ്ഞു. കയർ കേരള ആരംഭിച്ചത് ബഹുമാന്യനായ ശ്രീ. ജി. സുധാകരനാണ്. 2010-11 കാലഘട്ടത്തിൽ ഫെബ്രുവരി മാസം 1-ാം തീയതി കയർ കേരള ആരംഭിച്ച ശേഷം ഇങ്ങോട്ടുള്ള ഓരോ വർഷങ്ങളിലും കയർ കേരള ഞങ്ങൾ നടത്തി. കയർ കേരള നടത്തുമ്പോൾ ആലപ്പുഴ പട്ടണത്തിലൂടെ പ്രകടനം നടത്തിയിട്ടുള്ള ആളാണ് ബഹുമാന്യനായ ഡോ. ടി. എം. തോമസ് ഐസക്. അഞ്ച് വർഷക്കാലവും അതിന് നേതൃത്വം കൊടുത്തിട്ട്, ഇപ്പോഴത്തെ ബഡ്ജറ്റിൽ കയർ കേരള സംഘടിപ്പിക്കുന്നത് ഫെബ്രുവരി 1-ാം തീയതിയിൽ നിന്നും സെപ്റ്റംബർ മാസത്തിലേയ്ക്ക് മാറ്റി ഞങ്ങൾ ഇത് നടത്താൻ പോകുന്നു എന്നുപറഞ്ഞ് വീമ്പടിക്കുന്നതിൽ വല്ല കാര്യവുമുണ്ടോ. ഇത് വലിയ നാണക്കേടല്ലേ. ഈ ബഡ്ജറ്റുമായി ബന്ധപ്പെട്ടുകൊണ്ട് അങ്ങ്

പറഞ്ഞിട്ടുള്ള പല കാര്യങ്ങളും സമയമില്ലാത്തതുകൊണ്ട് ഇവിടെ വിശദീകരിക്കാൻ കഴിയുന്നില്ല എന്നുമാത്രമാണ് എനിക്കിപ്പോൾ പറയാനുള്ളത്. ഞാൻ ഈ ബഡ്ജറ്റിനെ ശക്തമായി എതിർക്കുന്നു.

ശ്രീ. ജി. എസ്. ജയലാൽ: സർ, ഞാൻ ഈ ബഡ്ജറ്റിനെ പിന്തുണയ്ക്കുകയാണ്. കേരളത്തിന്റെ നവോത്ഥാന ചരിത്രത്തിൽ 16-ാം നൂറ്റാണ്ടിൽ കേരള ഭാഷയുടെയും കേരളീയ സാംസ്കാരിക ജീവിതത്തിന്റെയും നവോത്ഥാനത്തിന്റെയും വഴിതെളിച്ച് 'പുതുമലയാൺമതൻ മഹേശ്വരൻ' (പുതിയ മലയാളത്തിന്റെ ഈശ്വരൻ) എന്ന് മഹാകവി വള്ളത്തോൾ വിശേഷിപ്പിച്ച തുഞ്ചത്താചാര്യനെ സംബന്ധിക്കുന്ന പ്രശസ്തമായ പദ്യങ്ങളിൽ 'മനുഷ്യ പത്മേശി രവി സ്വരൂപം' എന്നാണ് തുഞ്ചത്താചാര്യന്റെ സിദ്ധികളെ മഹാകവി വള്ളത്തോൾ ഉപമിച്ചിരിക്കുന്നത്. മനുഷ്യന്റെ സാംസ്കാരിക തേജസ്സാകുന്ന കമലത്തെ സജീവമാക്കുന്ന സൂര്യനെപ്പോലെയാണ് എഴുത്തച്ഛൻ രചനകളെന്നാണ് ഇത് അർത്ഥമാക്കുന്നതെങ്കിൽ കേരളീയ സാമൂഹ്യ ജീവിതമാകുന്ന കമലത്തെ സജീവമാക്കുന്ന തേജസ്സാർന്ന സൂര്യനെപ്പോലെയാണ് ഡോ. ടി. എം. തോമസ് ഐസക് സാറിന്റെ ബഡ്ജറ്റ് കേരളീയ ഹൃദയാകാശത്ത് ജ്വലിച്ചുനിൽക്കുന്നത് എന്ന് സാമൂഹിക

യാഥാർത്ഥ്യം ഉൾക്കൊള്ളുന്ന ആർക്കും മനസ്സിലാകും. ഒരു ഇടതുപക്ഷ സർക്കാർ ഇങ്ങനെ ആയിരിക്കണം എന്ന് വ്യക്തമായ കാഴ്ചപ്പാടുണ്ട്. ആ സർക്കാർ എടുക്കുന്ന തീരുമാനങ്ങൾ ആ രാജ്യത്ത് അധിവസിക്കുന്ന സാധാരണ ജനങ്ങൾക്ക് എത്രത്തോളം പ്രയോജനപ്പെടുന്നു എന്നതാണ് അതിന്റെ കാഴ്ചപ്പാട്. ഐസക് സാറിന്റെ ബഡ്ജറ്റിന്റെ മുഖചിത്രം പ്രതിഫലിപ്പിക്കുന്നതുപോലെ പാവങ്ങളുടെ കണ്ണീർക്കലിൽ കണ്ണീർ മാത്രം ബാക്കിയാകുന്ന ദുരിത ജീവിത യാഥാർത്ഥ്യങ്ങളിലൂന്നി അതിനൊരു ശാശ്വത പരിഹാര നിർദ്ദേശവുമായിട്ടാണ് ഈ ബഡ്ജറ്റ് അദ്ദേഹം രൂപപ്പെടുത്തിയിരിക്കുന്നത്. മഹാകവി വൈലോപ്പിള്ളി പറഞ്ഞതുപോലെ തുടുവെള്ളാവൽ പൊയ്ക്കയിൽനിന്ന് നെയ്തെടുത്തതല്ല. ജീവിതത്തിന്റെ കടലിൽനിന്ന് രൂപപ്പെടുത്തിയതാണ് ഈ ബഡ്ജറ്റ്. ഒരു പരിഷ്കൃത സമൂഹത്തെ ബോധ്യപ്പെടാൻ സ്ത്രീകളുടെ സുരക്ഷിതത്വം ഒരു പ്രധാന മാനദണ്ഡമായി കണക്കാക്കണമെന്നാണ് വിലയിരുത്തപ്പെട്ടിട്ടുള്ളത്. 'പെണ്ണായി പിറന്നെന്നാൽ മണ്ണായിത്തീരുവോളം കണ്ണീർ കുടിക്കുമെന്നും' 'കണ്ണീർ തുള്ളിക്ക് പെണ്ണെന്ന് പേരിട്ടും സ്ത്രീകളുടെ ജീവിതാവസ്ഥയെ പരിഗണിച്ച് ഇന്നലെകളിൽ കവികൾ പാടിയിരുന്നവെങ്കിൽ, ഈ ബഡ്ജറ്റിലൂടെ സ്ത്രീകൾക്കെതിരായിട്ടുള്ള

അതിക്രമങ്ങളുടെ പ്രതിരോധത്തിനും പുനരധിവാസത്തിനും സാമൂഹ്യ സുരക്ഷയ്ക്കുമായി നൽകിയിട്ടുള്ള ഊന്നൽ ബോധ്യപ്പെടുത്തിയിട്ടുണ്ടെന്ന് കേരളീയ സമൂഹത്തിന് ആത്മ വിശ്വാസത്തോടുകൂടി പറയാൻ കഴിയും. പ്രിയപ്പെട്ട ശ്രീമതി സുഗതകുമാരി ടീച്ചർ പറഞ്ഞതുപോലെ ഇനി ഒരു സ്ത്രീയും കടലോളം കണ്ണീർ കുടിച്ചവളാകില്ല. ഉള്ളിൽ കൊടും തീ ആളിടുന്നവളാകില്ല. അവൾ ധീരയായിരിക്കും. ചിങ്ങ വെയിലൊളി പോലെ ചിരിക്കുന്നവളായിരിക്കും കേരളത്തിൽ. അതിനുവേണ്ടി 100 ശതമാനവും സ്ത്രീകൾ ഗുണഭോക്താക്കളായിട്ടുള്ള 64 പദ്ധതികൾക്ക് 1,060 കോടി രൂപ മാറ്റി വച്ചിരിക്കുന്നു. സ്ത്രീകൾ പ്രത്യേക ഘടകമോ ഉപഭോക്താക്കളോ ആയ 104 സ്കീമുകൾക്കായി 1,266 കോടി രൂപ മാറ്റിവച്ചിരിക്കുകയാണ്. പദ്ധതിയുടെ 11.5 ശതമാനവും വനിതാ വികസനത്തിനുവേണ്ടിയാണ് മാറ്റിവച്ചിരിക്കുന്നത്. ഇതൊരു ചരിത്രനേട്ടമാണ്. കുടുംബശ്രീയ്ക്ക് 161 കോടി രൂപയാണ് അധികമായി വകയിരുത്തിയിരിക്കുന്നത്. അങ്ങനെ ഒരു കാലത്തും പുലർത്താത്ത അനുകൂലമായ സമീപനമാണ് സ്ത്രീകളുടെ ക്ഷേമത്തിനായി

ബഡ്ജറ്റിൽ പുലർത്തുന്നതെന്നു മാത്രമല്ല, അടുത്ത വർഷത്തേയ്ക്കുള്ള ബഡ്ജറ്റ് സ്റ്റേറ്റുമെന്റ് അവതരിപ്പിക്കുന്നതോടൊപ്പം ജണ്ടർ ഓഡിറ്റ് റിപ്പോർട്ടുകൂടി സഭയുടെ മേശപ്പുറത്ത് സമർപ്പിക്കുമെന്ന ഉറപ്പ് പദ്ധതിയോടുള്ള ഗവൺമെന്റിന്റെ ആത്മാർത്ഥതയാണ് സൂചിപ്പിക്കുന്നത്. അതുപോലെ വിദ്യാഭ്യാസം, ആരോഗ്യം, പാർപ്പിടം, കൃഷി, ഭക്ഷ്യസുരക്ഷ, കുടിവെള്ളം എന്നീ മേഖലകൾക്ക് പ്രഖ്യാപിച്ചിട്ടുള്ള ആനുകൂല്യങ്ങൾ സമാനതകളില്ലാത്തതാണ്.

നമ്മുടെ പൊതുവിദ്യാലയങ്ങൾ കുചേലന്മാരുടെ കുട്ടികൾക്ക് ആശ്രയമായിട്ടുള്ളതാണ്. അതിനെ സംരക്ഷിക്കുക എന്നതാണ് എൽ.ഡി.എഫ്. സർക്കാരിന്റെ കടമ. ലാഭനഷ്ടക്കണക്കിന്റെ അടിസ്ഥാനത്തിൽ വിദ്യാലയങ്ങളെ തരംതിരിച്ച് അൺ എക്കണോമിക്സെന്നു പറഞ്ഞ് മാറ്റിനിർത്തി സംസ്ഥാനത്തിന്റെ പൊതുവിദ്യാഭ്യാസം മുഴുവൻ താറുമാറാക്കി, കേരളത്തിലെ വിദ്യാഭ്യാസ മേഖലയിൽ പത്ത് ശതമാനം കുട്ടികൾ കുറയുന്ന ഒരു പ്രതീതി സൃഷ്ടിച്ചു. യു.ഡി.എഫ്. സർക്കാരിന്റെ നയങ്ങൾ തിരുത്തിക്കൊണ്ട്, പത്ത് ശതമാനം

കുട്ടികൾ വർദ്ധിക്കുന്ന ഇടമായി പൊതുവിദ്യാലയങ്ങളെ മാറ്റിയെടുക്കാൻ ഗവൺമെന്റ് ആവിഷ്കരിച്ച് നടപ്പിലാക്കാൻ ഉദ്ദേശിക്കുന്ന പൊതുവിദ്യാഭ്യാസ സംരക്ഷണ യജ്ഞം ആർക്കാണ് അംഗീകരിക്കാതിരിക്കാൻ കഴിയുക. എന്റെ മണ്ഡലമായ ചാത്തന്നൂരിൽ ഈ പദ്ധതി 'ചാത്തന്നൂർ സമഗ്ര വിദ്യാഭ്യാസ പദ്ധതി'-യെന്ന പേരിൽ എം.എൽ.എ.യുടെ നേതൃത്വത്തിൽ ആരംഭിച്ചു. ഇന്നവിടെ പതിമൂന്ന് ശതമാനം കുട്ടികൾ വർദ്ധിക്കുന്ന പ്രദേശമായി മാറി. പത്ത് നയാപൈസയുടെ ബഡ്ജറ്റി സപ്പോർട്ട് അതുമായി ബന്ധപ്പെട്ട് കഴിഞ്ഞ യു.ഡി.എഫ്. സർക്കാർ നൽകിയില്ല. പൊതുവിദ്യാഭ്യാസ സംരക്ഷണ യജ്ഞമെന്ന പേര് കൊടുത്തുകൊണ്ട് കോടിക്കണക്കിന് രൂപ അനുവദിച്ചപ്പോൾ, ഒരു നയാപൈസപോലും ഈ പദ്ധതിക്ക് അനുവദിച്ചില്ല. കോടിക്കണക്കിന് രൂപ എയ്ഡഡ് സ്കൂളുകൾക്ക് ചലഞ്ച് ഫണ്ടുൾപ്പെടെ അനുവദിച്ചിട്ടുണ്ട്. കുചേലന്റെ മക്കൾ പഠിക്കുന്ന വിദ്യാലയങ്ങളെ സ്റ്റാർട്ടാക്കി മാറ്റുകയാണ് സർക്കാരിന്റെ ലക്ഷ്യം. അതിന്റെ വിശദാംശങ്ങളിലേയ്ക്കൊന്നും ഞാൻ കടക്കുന്നില്ല. അത്തരത്തിലുള്ള സമീപനമാണ് ഇടതുപക്ഷ

ഗവൺമെന്റിന്റേത്.

കേരളത്തിലെ സാധാരണക്കാർ ഇന്ന് ആശങ്കയോടുകൂടി കാണുന്ന മറ്റൊരു മേഖലയാണ് ആരോഗ്യ രംഗം. ആർദ്രം മിഷനുമായി ബന്ധപ്പെട്ട് ബഡ്ജറ്റിൽ ഒരുപാട് കാര്യങ്ങൾ പ്രഖ്യാപിച്ചിട്ടുണ്ട്. സൗജന്യമായി മരന്ന് നൽകുന്നതിനും പശ്ചാത്തല സൗകര്യമൊരുക്കുന്നതിനും തസ്തിക സൃഷ്ടിക്കുന്നതുമായും ബന്ധപ്പെട്ട് ഒരുപാട് കാര്യങ്ങൾ നടപ്പിലാക്കിയിട്ടുണ്ട്.

താലൂക്കാശുപത്രികളെന്നും ജില്ലാ ആശുപത്രികളെന്നും സി.എച്ച്.സി.-യെന്നുമൊക്കെ വിളിക്കുന്ന ആശുപത്രികളിൽ ഡോക്ടർമാരില്ലാതെയും ഭൗതിക സാഹചര്യങ്ങളില്ലാതെയും ജനം വലയുമ്പോൾ, പാവപ്പെട്ടവന് ചികിത്സാചെലവുകൾ വർദ്ധിക്കുമ്പോൾ ആശ്രയിക്കുവാനുള്ള ഇത്തരം പൊതുയിടങ്ങളെ ശാക്തീകരിക്കാനായി കഴിഞ്ഞ അഞ്ച് വർഷം ഗവൺമെന്റ് ഒന്നും ചെയ്തില്ല. ഈ ഗവൺമെന്റ് ആർദ്രം മിഷനിലൂടെ പശ്ചാത്തല സൗകര്യ വികസനത്തിന് രണ്ടായിരം കോടി രൂപയാണ് മാറ്റിവെച്ചിരിക്കുന്നത്. ആരോഗ്യ

മേഖലയിൽ 8,100 തസ്തികകളാണ് സൃഷ്ടിച്ചിട്ടുള്ളതെന്ന് അഭിമാനപൂർവ്വം പറയുവാൻ കഴിയും. അതൊക്കെ ഇടതുപക്ഷ സമീപനത്തിന്റെ ഫലമായി ആവിഷ്കരിച്ച ചില പദ്ധതികളാണ്. എന്റെ നിയോജകമണ്ഡലമായ ചാത്തന്നൂരിൽ ജനസൗഹൃദ ആശുപത്രികൾ സൃഷ്ടിക്കാനും KASH (Kerala Accreditation Standards for Hospitals) നിലവാരത്തിലേയ്ക്ക് ആശുപത്രികളെ മാറ്റിയെടുക്കാനും ജനപങ്കാളിത്തത്തോടെ നടപ്പാക്കുന്ന 'ആരോഗ്യ രക്ഷ ചാത്തന്നൂർ' എന്ന പേരിൽ ഒരു പദ്ധതിയുണ്ട്. അതുമായി ബന്ധപ്പെട്ട് അന്നത്തെ ഗവൺമെന്റിനെ സമീപിച്ചപ്പോൾ പത്ത് നയാപൈസ അനുവദിച്ചില്ല. ജനപങ്കാളിത്തത്തോടുകൂടി ഇത്തരത്തിലുള്ള മിഷനുമായി തദ്ദേശസ്വയംഭരണ സ്ഥാപനങ്ങളെയെല്ലാം ചേർത്തുകൊണ്ട് ഇത്തരം പദ്ധതികൾ നടപ്പിലാക്കാൻ കഴിഞ്ഞത് ഇടതുപക്ഷ സമീപനം കൊണ്ടാണ്.

നഷ്ടപ്പെട്ടുകൊണ്ടിരിക്കുന്ന ആരോഗ്യമാണ് കേരളം ഇന്ന്

നേരിട്ടുകൊണ്ടിരിക്കുന്ന പ്രധാനപ്പെട്ട പ്രശ്നമെന്ന തിരിച്ചറിവോടെ, ഇടതുപക്ഷ

ജനാതിപത്യ മൂന്നി ഗവൺമെന്റിന്റെ നേതൃത്വത്തിൽ ഹരിത കേരള മിഷനുമായി ബന്ധപ്പെട്ട് കൃഷി ഒരു സാമൂഹിക ഉത്തരവാദിത്തമായി മാറ്റിയെടുത്തുകൊണ്ടും സാമൂഹിക ഉത്തരവാദിത്തമാണെന്ന പ്രതീതി സൃഷ്ടിച്ചുകൊണ്ടും ജനങ്ങളെ ബോധവൽക്കരിച്ചുകൊണ്ടും കാർഷിക മേഖലയിൽ ഗുണപരമായ മാറ്റത്തിന്റെ ശംഖനാദം മുഴക്കുകയാണ്. കൃഷി ലാഭനഷ്ടക്കണക്കിന്റെ അടിസ്ഥാനത്തിൽ മാത്രം ചെയ്യാനുള്ളതല്ല. "നെല്ലിൻതണ്ട് മണക്കും വഴികളും, എള്ളിൻനാവ് കുരുക്കും വയലുകളും" വീണ്ടും ഗ്രാമസൗഭാഗ്യങ്ങളായി കടന്നുവരികയാണ്. കാർഷിക മേഖലയുടെ അടങ്കൽ 2100 കോടി രൂപയായി ഉയർത്തി. കേരളത്തിൽ ആരോഗ്യമുള്ളൊരു തലമുറയെ സൃഷ്ടിക്കുവാൻവേണ്ടി റബ്ബർ വില സ്ഥിരതാഫണ്ട് ഉൾപ്പെടെ കൃഷി, മൃഗ സംരക്ഷണം, ക്ഷീരവികസനം എന്നീ മേഖലകൾക്ക് പ്രത്യേക പരിഗണനയാണ് ഹരിത കേരള മിഷനുമായി ബന്ധപ്പെട്ട് കാർഷിക മേഖലയിൽ ഗവൺമെന്റ് ഊന്നൽ നൽകിയിരിക്കുന്നതെന്ന് അഭിമാനപുരസ്കാരം പറയുവാൻ കഴിയും.

ഹരിത കേരള മിഷൻ എന്ന പദ്ധതി നടപ്പിലാക്കുന്നതുപോലെ 'പുനർജ്ജനി' എന്ന പദ്ധതിയുമായി ബന്ധപ്പെട്ട് കൃഷി വകുപ്പിന് നേരത്തെ ഒരു പദ്ധതി സമർപ്പിച്ചിരുന്നു. പക്ഷേ അതിനുവേണ്ടി ഒരു നയാപൈസപോലും അനുവദിച്ചില്ല. പക്ഷേ ഈ ഗവൺമെന്റ് 'പുനർജ്ജനി' പദ്ധതിക്കായി നിരവധി ആനുകൂല്യങ്ങളാണ് ഹരിത കേരള മിഷൻ പദ്ധതിയുമായി ബന്ധപ്പെട്ട് നടപ്പിലാക്കിയിട്ടുള്ളത്. ജനങ്ങളോടുള്ള പ്രതിബദ്ധതയാണ് ഇതിലൂടെ ഗവൺമെന്റ് കാണിക്കുന്നത്. അതിന് ഇടതുപക്ഷ ജനാധിപത്യ ഗവൺമെന്റിനെ അഭിനന്ദിക്കാതിരിക്കാൻ കഴിയില്ല. പാവപ്പെട്ടവന് കയറിക്കിടക്കാനൊരിടം നൽകുന്നതിനായി, അഞ്ചുവർഷം കൊണ്ട് കേരളത്തെ സമ്പൂർണ്ണ പാർപ്പിട സംസ്ഥാനമാക്കി മാറ്റിയെടുക്കാൻ പതിനാറായിരം കോടി രൂപ നീക്കിവച്ചുകൊണ്ട് 'ലൈഫ് മിഷൻ' എന്ന പദ്ധതി ഇടതുപക്ഷ ഗവൺമെന്റിനൊരു തണലായി മാറുവാൻ പോകുകയാണ്.

വിലക്കയറ്റവുമായി ബന്ധപ്പെട്ട് അരിവില കൂടാനിടയായത് ഇടതുപക്ഷ

ജനാധിപത്യ മുന്നണി ഗവൺമെന്റിന്റെ വീഴ്ചയാണെന്ന് പറഞ്ഞ് രാഷ്ട്രീയമായി നേരിടുമ്പോൾ അതിന്റെ യാഥാർത്ഥ്യം തിരിച്ചറിയാൻ കഴിയണം. ഭക്ഷ്യ സുരക്ഷാ നിയമവുമായി ബന്ധപ്പെട്ട് കേരളത്തിനുണ്ടായിട്ടുള്ള പ്രതിസന്ധി ആരുണ്ടാക്കിയതാണ്? 2013-ൽ പാർലമെന്റിൽ പാസ്സാക്കിയ നിയമം 2014 ജൂലൈ മാസത്തിൽ ഇന്ത്യയിലെ എല്ലാ സംസ്ഥാനങ്ങളും നടപ്പാക്കണമെന്ന് നിയമമൂലം നിഷ്കർഷിച്ചിട്ടും 2015-ൽ കേരളത്തിൽ റേഷൻ കാർഡിനുള്ള അപേക്ഷകൾ പോലും വിതരണം ചെയ്യാൻ കഴിഞ്ഞില്ല. 2016-ൽ ഇടതുപക്ഷ ജനാധിപത്യ ഗവൺമെന്റ് അധികാരത്തിൽ വന്നതിനുശേഷമാണ് അത് നടപ്പിലാക്കാനുള്ള നടപടികളിലേയ്ക്ക് കടന്നതെന്ന് ആർക്കാണ് അറിയുവാൻ കഴിയാത്തത്. അതിന്റെ പേരിലുണ്ടായിട്ടുള്ള സാങ്കേതിക പ്രശ്നങ്ങളായ മുൻഗണനാ ലിസ്റ്റ് തയ്യാറാക്കുന്നതുൾപ്പെടെയുള്ള കാര്യങ്ങൾ അന്നത്തെ ഗവൺമെന്റ് ചെയ്തിരുന്നില്ല. അങ്ങനെ ഭക്ഷ്യ സുരക്ഷാ നിയമം അട്ടിമറിച്ചുകൊണ്ട് കേരളത്തിൽ ഇടനിലക്കാരെ പ്രോത്സാഹിപ്പിക്കുകയും വലിയ ധനനഷ്ടമുണ്ടാക്കുകയും പൊതുവിതരണ സംവിധാനത്തെ

താദൃശമാകുന്ന തരത്തിലുള്ള സമീപനവുമായിരുന്നു സ്വീകരിച്ചിരുന്നത്. പ്രസ്തുത നിയമം നടപ്പിലാക്കുന്ന സമയത്ത്, മലയാളിയായ ശ്രീ. കെ. വി. തോമസ് പാസ്റ്ററായി ബില്ലായിട്ടുപോലും കേരളത്തിന്റെ റേഷൻ വിഹിതം വെട്ടിക്കുറച്ചു. അക്കാലങ്ങളിലും അന്നത്തെ സർക്കാരിന് ഇടപെടാൻ കഴിഞ്ഞില്ല. അതുപോലെ മുൻഗണനാ പട്ടികയിൽ കേരളത്തിലെ ദേശീയ ശരാശരി 67 ശതമാനത്തിൽ നിൽക്കുമ്പോഴും 46 ശതമാനം മാത്രമായി ഉൾപ്പെടുത്തി അവഗണിക്കുകയായിരുന്നു. എന്നാൽ ഇതൊക്കെ ഇപ്പോഴും ശക്തിയോടുകൂടി ഇടതുപക്ഷ ജനാധിപത്യ മുന്നണി ഗവൺമെന്റ് ഏറ്റെടുക്കുകയാണ് ചെയ്തത്. വിലക്കയറ്റം നേരിടാനും പൊതുവിതരണ സമ്പ്രദായം ശക്തിപ്പെടുത്താനുമായി 2,107 കോടി രൂപ വിവിധയിനത്തിൽ ബഡ്ജറ്റിൽ ഉൾപ്പെടുത്തിയിരിക്കുകയാണ്. അരി വില കുറയ്ക്കുന്നതിനുവേണ്ടി സിവിൽ സപ്ലൈസ് വകുപ്പ് കൺസ്യൂമർഫെഡറേഷൻ കേരളത്തിൽ നന്നായി ഇടപെടുത്തേണ്ടി. ഇന്ന് കേരളത്തിൽ 25 രൂപയ്ക്ക് സബ്സിഡി അരിയും 33

രൂപയ്ക്ക് കുട്ടനാട് അരിയും 42 രൂപയ്ക്ക് ജയ അരിയും ലഭിക്കും. ഇവിടെ അൻപത്തിയഞ്ചും അറുപതും രൂപയായി എന്നൊക്കെ പ്രചരിപ്പിക്കുന്ന ജയ അരി 42 രൂപയ്ക്ക് സിവിൽ സപ്ലൈസ് കോർപ്പറേഷൻ വഴി വിതരണം ചെയ്യുന്നുണ്ട്. അതിനായി 1300 ടൺ അരിയാണ് ഇറക്കുമതി ചെയ്തിരിക്കുന്നത്. ആ തലത്തിൽ ഇച്ഛാശക്തിയോടുകൂടി വില വർദ്ധന പിടിച്ചുനിർത്തുവാൻ ഇടപെടുന്ന ഗവൺമെന്റാണിത്.

കുടിവെള്ള പദ്ധതികൾക്കായി ബഡ്ജറ്റിൽ 1,696 കോടി രൂപയാണ് വകയിരുത്തിയിട്ടുള്ളത്. കേരളത്തിൽ ഇപ്പോഴുള്ള രൂക്ഷമായ വരൾച്ച ചരിത്രത്തിൽ ഇനിയുണ്ടാകാതിരിക്കാനുള്ള മുൻകരുതലുകളാണ് സ്വീകരിക്കുന്നത്. അതുമായി ബന്ധപ്പെട്ട് എനിക്ക് ബഹുമാനപ്പെട്ട ധനകാര്യ വകുപ്പുമന്ത്രിയോട് സൂചിപ്പിക്കാനുള്ളത്, എന്റെ നിയോജകമണ്ഡലത്തിൽ കല്ലട ഇറിഗേഷൻ പ്രോജക്ട് എന്നൊരു പദ്ധതിയുണ്ട്. അതിപ്പോൾ ഫിനിഷ് ചെയ്ത് പ്രോജക്ടാണെന്ന് അറിയാം. അവിടെ മുപ്പത് വർഷം മുമ്പ് കനാൽ കുഴിക്കുകയും

എന്നാൽ ഒരു ലിഫ്റ്റ് ഇറിഗേഷൻ പ്രോജക്ട് നടപ്പിലാക്കാൻ കഴിയാത്തതുകൊണ്ട് മൂന്ന് പഞ്ചായത്തുകളിൽ വെള്ളം കിട്ടേണ്ടുന്ന ആ ജലസേചന പദ്ധതി മുപ്പത് വർഷമായി ഒരു ദേശീയ നഷ്ടമായി അവശേഷിക്കുകയാണ്. അഞ്ച് വർഷങ്ങൾക്ക് മുമ്പ് ഞാൻ എംഎൽ.എ. ആയിരുന്ന സമയത്ത് അതിനെപ്പറ്റി പഠിച്ചപ്പോൾ വെറും ഏഴ് കോടി രൂപയുണ്ടെങ്കിൽ, ദേശീയ നഷ്ടമായി കിടക്കുന്ന ആ പദ്ധതി പുനരുദ്ധരിക്കാൻ കഴിയുമെന്നാണ് മനസ്സിലാക്കിയത്. ഇപ്പോഴത് പതിനഞ്ച് കോടി രൂപയോളം ഉയർന്നിട്ടുണ്ട്. പതിനഞ്ച് കോടി രൂപ മുടക്കിയാൽ മൂന്ന് പഞ്ചായത്തിലേയ്ക്ക് ജലം ലഭിക്കുന്ന ചിറയ്ക്കൽ ലിഫ്റ്റ് ഇറിഗേഷൻ പദ്ധതി നടപ്പിലാക്കാൻ കഴിയും. അതുകൊണ്ട് ആ പദ്ധതിക്കുവേണ്ടി പതിനഞ്ച് കോടി രൂപ അനുവദിക്കണമെന്ന് അഭ്യർത്ഥിക്കുകയാണ്.

കശുവണ്ടി വികസനവുമായി ബന്ധപ്പെട്ട് ഒരു കാര്യം സൂചിപ്പിക്കാനുണ്ട്.

കശുവണ്ടി മേഖലയിൽ സ്വകാര്യ മുതലാളിമാർ ഇന്ന് തൊഴിലാളികളെ പട്ടിണിക്കിടുന്ന നടപടികളാണ് സ്വീകരിച്ചിരിക്കുന്നത്. കേരളത്തിലെ

പരമ്പരാഗത വ്യവസായത്തെ ദ്രോഹിക്കുന്ന കശുവണ്ടി മുതലാളിമാരുടെ ഈ നിലപാടിനെ ഗവൺമെന്റ് നേരിടുകയാണ്. അങ്ങനെ മന:പൂർവ്വം തുറക്കാത്ത ഫാക്ടറികൾ ഗവൺമെന്റ് ഏറ്റെടുത്ത് തൊഴിലാളികൾക്ക് തൊഴിൽ ലഭ്യമാക്കുന്നതിനുള്ള നടപടികൾ സ്വീകരിക്കണം.

നോട്ട് നിരോധനവും അതുമൂലമുള്ള സഹകരണ പ്രതിസന്ധിയും തകർത്തറിഞ്ഞ് കേരളം വീണ്ടും ഈ ബഡ്ജറ്റിലൂടെ ഉണരുകയാണ്. വികസനോന്മുഖവും വിവിധ ജനവിഭാഗങ്ങളുടെ സുസ്ഥിര ക്ഷേമത്തേയും കരുതിയുള്ളതാണ് ഈ ബഡ്ജറ്റ്. "ക്ഷീരമുളളോരകിടിൻ ചുവട്ടിലും ചോരതന്നെ കൊതുകിനു കൗതുകം" എന്ന് പറയുന്നതുപോലെയാണ് യു.ഡി.എഫ്. ഈ ബഡ്ജറ്റിനെ കാണുന്നത്. ബഡ്ജറ്റ് ചോർന്നുവെന്ന് പ്രചരിപ്പിച്ച് ധനകാര്യ വകുപ്പുമന്ത്രിയുടെ രാജി ആവശ്യപ്പെടുന്ന പ്രതിപക്ഷം സ്വയം അപമാനിതരാകുകയാണ്. 'ആനയെ കാണാനും വെള്ളെടുത്തുണ്ടോ'- എന്ന് നാട്ടിലൊരു പഴംചൊല്ലുണ്ട്. അതുപോലെയാണ് യു.ഡി.എഫ്.-ന്റെ

കാഴ്ചപ്പാട്. നീർ വറ്റിയ കുളങ്ങളിൽ വീണ്ടും സ്വപ്നം ഉണരുകയാണ്. പൂവുകളിൽ ഇനിയും സുഗന്ധമുണ്ട്, ചന്ദ്രലേഖയിൽ ഇനിയും ഭൂവെളിച്ചമുണ്ട്, പുതിയ വികസനത്തിന്റെ കാലമൊരക്കുവാൻ കേരളത്തിൽ ബഹുമാന്യനായ ഡോ. ടി. എം. തോമസ് ഐസക്കിന്റെ ഈ ബഡ്ജറ്റുണ്ട്. അഭിമാനത്തോടെ നമുക്കൊരുമിച്ച് ഈ ബഡ്ജറ്റിനെ പിന്തുണയ്ക്കാമെന്ന് പറഞ്ഞുകൊണ്ട് ഞാൻ നിർത്തുന്നു.

ശ്രീ. പി. കെ. അബ്ദു റബ്ബ്: സർ, കേരളത്തിന്റെ ചരിത്രത്തിൽ ഇത്രയും യാഥാർത്ഥ്യബോധമില്ലാത്ത ബഡ്ജറ്റ് ഇതിനുമുൻപ് ഡോ. ടി. എം. തോമസ് ഐസക് അടക്കം അവതരിപ്പിച്ചിട്ടില്ല. അതുകൊണ്ടു തന്നെ ഈ ബഡ്ജറ്റിനെ ഞാൻ എതിർക്കുകയാണ്. ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിലുനീളം പ്രശസ്ത സാഹിത്യകാരൻ ശ്രീ. എം. ടി. വാസുദേവൻ നായരെ കൂട്ടുപിടിച്ചിരിക്കുകയാണ്. അദ്ദേഹത്തിന്റെ പല പുസ്തകങ്ങളിലെയും ഉദ്ധരണികളും അതോടൊപ്പം തന്നെ കിഫ്ബിയെ സംബന്ധിച്ചുള്ള അമിതമായ വിശ്വാസവുമാണ് ഈ ബഡ്ജറ്റിലെ കാതൽ. കിഫ്ബിയിൽനിന്ന് ഇഷ്ടപോലെ പണം ലഭിക്കുമെന്ന് അദ്ദേഹം പറയുന്നുണ്ട്. ശ്രീ. എം. ടി. വാസുദേവൻ നായരുടെ മഞ്ഞ് എന്ന

നോവലിൽ വരും വരാതിരിക്കില്ല എന്നു പറയുന്നുണ്ട്, അതുപോലെ കിഫ്ബിയിലും പണം വരും വരാതിരിക്കില്ല എന്നുള്ള വിശ്വാസമാണ് ഡോ. ടി. എം. തോമസ് ഐസക് ഇവിടെ പ്രകടിപ്പിച്ചിട്ടുള്ളത്. അതോടൊപ്പംതന്നെ ബഡ്ജറ്റ് ചോർന്നു എന്നുള്ളതും ഒരു വലിയ സവിശേഷതയായി നമുക്ക് കാണാൻ സാധിക്കും. കഴിഞ്ഞ ബഡ്ജറ്റിൽ ധനകാര്യ വകുപ്പുമന്ത്രി ലക്ഷ്യം വച്ച 20000 കോടി രൂപ ഇപ്പോഴും കടലാസിൽ തന്നെയാണ്. കേന്ദ്ര ഏജൻസിയായ നബാർഡ് നൽകിയ 4000 കോടി രൂപയാണ് കിഫ്ബിയിൽ ആകെയുള്ള മൂലധനം. 2017-18-ൽ കിഫ്ബി വഴി പണം സമാഹരിച്ച് 25000 കോടി രൂപയുടെ പശ്ചാത്തല വികസന പദ്ധതികളാണ് പ്രഖ്യാപിച്ചിട്ടുള്ളത്. വിഭവങ്ങളുടെ പിൻബലമില്ലാത്ത പദ്ധതികൾ പ്രായോഗികമായി എങ്ങനെയാണ് നടപ്പാക്കുന്നത്? വിഭവങ്ങളില്ലാതെ വിരുന്നൊരുക്കുന്ന ധനകാര്യ വകുപ്പുമന്ത്രിയുടെ മാന്ത്രിക വൈദഗ്ദ്ധ്യം മാത്രമാണ് ഈ ബഡ്ജറ്റ്. കടംകൊണ്ട് വീർപ്പമുട്ടുന്ന സംസ്ഥാനത്ത് സഹസ്രകോടികൾ വാരിവിതറുകയാണ്. കടപ്പത്രങ്ങളിലൂടെ പണം സ്വരൂപിക്കാനാണ് ഉദ്ദേശ്യം. നിലവിലുള്ള ഭരണനടത്തിപ്പ് സംവിധാനം കാര്യക്ഷമമല്ലെന്ന് നമുക്കെല്ലാപേർക്കും അറിയാം. നിയമാനുസരണം പിരിച്ചെടുക്കേണ്ട നികുതിപോലും യഥാസമയം സംഭരിക്കാൻ നമുക്ക് കഴിയുന്നില്ല. കിഫ്ബിയിലും കഴിഞ്ഞ വർഷത്തെ പ്രവർത്തനങ്ങൾ നമ്മൾ

കണ്ടതാണ്. ഒന്നരലക്ഷം കോടി രൂപ കവിഞ്ഞ വിദേശകടം അടുത്ത അഞ്ചു വർഷത്തിനകം രണ്ടരലക്ഷം കോടി രൂപയാകും എന്നുള്ള സൂചനയാണ് കാണിക്കുന്നത്. വിദേശകടത്തോടൊപ്പം ആഭ്യന്തരകടവും വർദ്ധിക്കുകയും വലിയ കടക്കണിയിലേക്ക് നമ്മുടെ സംസ്ഥാനം വീണുപോകുമെന്നുള്ള സാധ്യത തള്ളിക്കളയാനാകില്ല. അഞ്ച് വർഷത്തേക്ക് വില പിടിച്ചുനിർത്തുമെന്ന് പ്രഖ്യാപിച്ച് അധികാരത്തിൽ വന്ന സർക്കാരിന് ഇപ്പോഴത്തെ വിലവർദ്ധന തടയുന്നതിന് ഫലപ്രദമായി എന്തെങ്കിലും ചെയ്യാൻ സാധിച്ചിട്ടുണ്ടോ? പ്രകടനപത്രികയിൽ അഞ്ചു വർഷംകൊണ്ട് 25 ലക്ഷം തൊഴിലവസരങ്ങൾ സൃഷ്ടിക്കുമെന്ന് പറഞ്ഞിട്ട്, ഇതുവരെ എത്ര സൃഷ്ടിച്ചു എന്നതിൽ ബഡ്ജറ്റ് മൗനം പാലിക്കുകയാണ്. പ്രഖ്യാപിച്ച പദ്ധതികൾ ഒന്നും നടപ്പിലാക്കാൻ ഈ സർക്കാരിന് സാധിക്കുന്നില്ല. മതന്യൂനപക്ഷങ്ങളുടെ ഉന്നമനത്തിനുവേണ്ടി മാർഗ്ഗനിർദ്ദേശം സമർപ്പിച്ച രജിന്ദർ സച്ചാർ കമ്മിറ്റി റിപ്പോർട്ടിന്റെ അടിസ്ഥാനത്തിൽ ഉന്നതവിദ്യാഭ്യാസ വകുപ്പിന്റെ കീഴിലുള്ള എൽ.ബി.എസ്. സെന്ററിന്റെ 22-ാമത് ഗവേണിംഗ് ബോഡിയുടെ സാങ്കേതിക വിദ്യാഭ്യാസ സമുച്ചയം മലപ്പുറം ജില്ലയിലെ പരപ്പനങ്ങാടിയിൽ ആരംഭിക്കാൻ തീരുമാനിക്കുകയും പദ്ധതിക്കുവേണ്ട എല്ലാ സർക്കാർ അനുമതികളും ലഭ്യമാക്കുകയും ചെയ്തിട്ടുണ്ടെങ്കിലും ഒരു രൂപപോലും ഈ പദ്ധതിക്ക്

വകയിരുത്താത്തത് മതന്യൂനപക്ഷങ്ങളോടുള്ള തികഞ്ഞ അവഗണനയാണ്. ഇതിന്റെ ഭാഗമായിട്ടുള്ള അപ്ലൈഡ് സയൻസ് കോളേജ് കഴിഞ്ഞ വർഷംതന്നെ പരപ്പനങ്ങാടിയിൽ പ്രവർത്തനം ആരംഭിക്കുകയുണ്ടായി. ഈ പദ്ധതിയുടെ പ്രാധാന്യം കണക്കിലെടുത്ത് ഇതിനാവശ്യമായ സ്ഥലമേറ്റെടുക്കുന്നതിനും അതുപോലെ കെട്ടിട നിർമ്മാണത്തിനും ആവശ്യമായ 50 കോടി രൂപ ബഡ്ജറ്റിലെ മറുപടി പ്രസംഗത്തിൽ ബഹുമാനപ്പെട്ട മന്ത്രി പ്രഖ്യാപിക്കുമെന്നു ഞാൻ പ്രത്യാശിക്കുകയാണ്. 2016-17-ലെ ബഡ്ജറ്റ് പ്രസംഗത്തിൽ 5 കോടി രൂപ വകയിരുത്തി പ്രഖ്യാപനം നടത്തിയ പദ്ധതിയായിരുന്നു നന്നമ്പ്ര പഞ്ചായത്തിലെ മൂര്യ-കാപ്പ് ജലസേചന-കുടിവെള്ള പദ്ധതി; ഈ പദ്ധതിക്ക് തുരങ്കം വയ്ക്കുന്ന സമീപനമാണ് ഉദ്യോഗസ്ഥർ സ്വീകരിച്ചത്. ഇറിഗേഷൻ ഡിപ്പാർട്ടുമെന്റിലെ ചീഫ് എഞ്ചിനീയറുടെ അനാവശ്യ കുറിപ്പുകളും നിർദ്ദേശങ്ങളും ഈ പദ്ധതി നിലവിൽ വരരുതെന്നു മുൻകൂട്ടി തീരുമാനിച്ചതുപോലെയാണിത്. ഇതുസംബന്ധിച്ച് ഞാൻ സർക്കാരിന് രേഖാമൂലം കത്തു നൽകിയിരുന്നുവെങ്കിലും നടപടി ഉണ്ടായില്ലെന്നു മാത്രമല്ല, ബഡ്ജറ്റിൽ ഈ പദ്ധതിക്ക് 10 കോടി രൂപ വകയിരുത്തണമെന്നുള്ള ആവശ്യം അംഗീകരിച്ചില്ല. ഈ പദ്ധതിക്ക് പണം വകയിരുത്തിയില്ലെന്നു മാത്രമല്ല, കഴിഞ്ഞ ബഡ്ജറ്റ് പ്രസംഗത്തിൽ വകയിരുത്തിയ തുകയുടെ അടിസ്ഥാനത്തിൽ

പ്രവൃത്തിക്ക് ഭരണാനുമതി നൽകുന്നതിനുള്ള നടപടിയും സ്വീകരിച്ചിട്ടില്ല എന്നത് വളരെ ഖേദകരമാണ്. നന്നമ്പ്ര പഞ്ചായത്തിലെ മൂര്യ-കാപ്പ് ജലസേചന പദ്ധതിക്ക് 10 കോടി രൂപ മറുപടി പ്രസംഗത്തിൽ വകയിരുത്തുമെന്ന് ഞാൻ പ്രതീക്ഷിക്കുകയാണ്. കേരളത്തിലെ ഏറ്റവും നല്ല താലൂക്കാശുപത്രിയായി പ്രവർത്തനമികവിന്റെ അടിസ്ഥാനത്തിൽ തിരഞ്ഞെടുക്കപ്പെട്ടതാണ് മലപ്പുറം ജില്ലയിലെ തിരൂരങ്ങാടി താലൂക്കാശുപത്രി. വോൾട്ടേജ് ക്ഷാമത്താലും പവർകട്ടുമൂലവും പലപ്പോഴും ഇവിടുത്തെ ചികിത്സാ സംവിധാനം താളംതെറ്റുന്ന അവസ്ഥയാണുള്ളത്. ഇത് പരിഹരിക്കുന്നതിന് ഇവിടെ എച്ച്.റ്റി. ലൈൻ വലിക്കുന്നതിന് ഒരു കോടി രൂപ വകയിരുത്തണമെന്ന ആവശ്യവും സ്വീകരിക്കപ്പെട്ടിട്ടില്ല. പാവപ്പെട്ട രോഗികളെ കരുതിയെങ്കിലും തിരൂരങ്ങാടി താലൂക്കാശുപത്രിയിലേക്ക് എച്ച്. ടി. ലൈൻ വലിക്കുന്നതിനുള്ള ഒരു കോടി രൂപ മറുപടി പ്രസംഗത്തിൽ വകയിരുത്തണമെന്ന് ഞാൻ ആവശ്യപ്പെടുന്നു. കുടിവെള്ള പദ്ധതികൾക്ക് മുന്തിയ പരിഗണന നൽകുന്ന ബഡ്ജറ്റാണെന്ന് അവകാശപ്പെടുന്നുണ്ടെങ്കിലും എന്റെ മണ്ഡലത്തിലെ സ്വപ്ന പദ്ധതികളായ തിരൂരങ്ങാടി-പരപ്പനങ്ങാടി കുടിവെള്ള പദ്ധതി, നന്നമ്പ്ര പഞ്ചായത്തിലെ സമഗ്ര കുടിവെള്ള പദ്ധതി, തിരൂരങ്ങാടി കുടിവെള്ള പദ്ധതി പൈപ്പ് ലാൻ മാറ്റൽ, ഉള്ളണം

കുടിവെള്ള പദ്ധതി, പുതുപ്പറമ്പ്-പട്ടാങ്കയം ജലസേചന പദ്ധതി, ഏതെങ്കിലും നവീകരണം തുടങ്ങിയ കുടിവെള്ള കാർഷിക ജലസേചന പദ്ധതികൾക്ക് ഒരു രൂപപോലും വകയിരുത്തിയിട്ടില്ല. കാർഷിക മേഖലയ്ക്കുള്ള എന്തെങ്കിലും പദ്ധതികൾ ഈ ബഡ്ജറ്റിലുണ്ടോ? മലപ്പുറം ജില്ലയുടെ നെല്ലറ എന്നറിയപ്പെടുന്ന എന്റെ നിയോജകമണ്ഡലമുൾപ്പെടെയുള്ള പല സ്ഥലങ്ങളിലും നെൽകൃഷി വെള്ളം കിട്ടാതെ കരിഞ്ഞുണങ്ങുന്ന സാഹചര്യമാണ്. പാടശേഖരങ്ങളിൽ ജലലഭ്യത ഉറപ്പുവരുത്താൻ എന്തെങ്കിലും പദ്ധതികൾ ഉണ്ടാകേണ്ടതുണ്ട്. തടവുകാരുടെ അടിസ്ഥാന വേതനം 20 ശതമാനം വർദ്ധിപ്പിച്ചതായി ഒരു പ്രഖ്യാപനം കണ്ടു, നല്ലകാര്യമാണ്. അതേ അവസരത്തിൽ എന്തുകൊണ്ടാണ് നമ്മുടെ സംസ്ഥാന സർക്കാർ ജീവനക്കാരെ ഇക്കാര്യത്തിൽ മറന്നു പോയത്? എൽ.ഡി.എഫ്. അധികാരത്തിൽ വന്നാൽ പങ്കാളിത്ത പെൻഷൻ പദ്ധതി ഉപേക്ഷിക്കുമെന്ന് പ്രകടനപത്രികയിൽ പറഞ്ഞിരുന്നു. ധനകാര്യ വകുപ്പുമന്ത്രിയുടെ പ്രസംഗത്തിൽ അതിനെക്കുറിച്ച് ഒരു വാക്കുപോലും കണ്ടില്ല. പെൻഷൻ പ്രായം കൂട്ടുമെന്നും ഇല്ലെന്നും കേൾക്കുന്നു എന്താണ് ഈ സർക്കാരിന്റെ നിലപാട്. കെട്ടിടം നിർമ്മിക്കാൻ പോകുന്ന കുറേ സർക്കാർ സ്കൂളുകളുടെ ലിസ്റ്റും കാലാകാലങ്ങളായി ഈ നാട്ടിൽ നടന്നുകൊണ്ടിരിക്കുന്ന കുറേ റോഡുപ്രവൃത്തികളുടേയും കുടിവെള്ള പദ്ധതികളുടേയും

പട്ടികയും നിരത്തി വലിച്ചുനീട്ടി തയ്യാറാക്കേണ്ടതാണോ ബഡ്ജറ്റ് പ്രസംഗം; ഇതൊക്കെ എല്ലാക്കാലത്തും നടന്നുകൊണ്ടിരിക്കുന്ന കാര്യങ്ങളല്ലേ? കേരളത്തിലെ സ്പിന്നിംഗ് മില്ലുകൾ വലിയ പ്രതിസന്ധിയിലാണെന്ന കാര്യം ധനകാര്യ വകുപ്പുമന്ത്രി അറിഞ്ഞമട്ടില്ല. എന്റെ നിയോജകമണ്ഡലത്തിലെ എടരിക്കോട് സ്പിന്നിംഗ് മിൽ അടക്കം കേരളത്തിലെ പല മില്ലുകളും ഇടക്കാലത്ത് പൂട്ടിക്കിടക്കുകയുണ്ടായി. ആയിരക്കണക്കിന് തൊഴിലാളികളുള്ള സ്ഥാപനങ്ങളാണിത്, ഇവയുടെ പുനരുദ്ധാരണത്തിന് ബഡ്ജറ്റിൽ ആകെ അനുവദിച്ചത് 50 കോടി രൂപ മാത്രമാണ്. ഇതുകൊണ്ടാണെന്നും സ്പിന്നിംഗ് മില്ലുകളുടെ പ്രതിസന്ധി തീരുകയില്ല. ബഡ്ജറ്റ് പ്രസംഗത്തിന്റെ 133-ാം പേജിൽ ഇങ്ങനെ പറയുന്നുണ്ട്. 2017-18-ലെ വരവുചെലവ് കണക്കുകൾ സൂചിപ്പിക്കുന്നത് നടപ്പു വർഷത്തെ പ്രതിസന്ധി അടുത്ത വർഷവും തുടരുന്നതെന്നെയാണ്. ഇതിനുമുൻപുള്ള 132-ാം പേജിലും എഴുതി വായിച്ചത് തന്റെ സ്വപ്നങ്ങൾ മാത്രമാണെന്ന ധനമന്ത്രിയുടെ കുറ്റസമ്മതമാണ് ആ വാക്കുകൾ.

വിദ്യാഭ്യാസ മേഖലയെക്കുറിച്ചുകൂടി ചില കാര്യങ്ങൾ പറയാം. ഹയർ സെക്കൻഡറി മേഖലയിൽ 2500 പുതിയ തസ്തികകൾ അനുവദിക്കാൻ പോകുന്നു എന്ന് കഴിഞ്ഞ ദിവസം ഇവിടെ പറയുകയുണ്ടായി. 3500 തസ്തികകളാണ് ഈ കാര്യത്തിൽ വേണ്ടത്. കഴിഞ്ഞ ഗവൺമെന്റിന്റെ അവസാന കാലഘട്ടത്തിൽ

തന്നെ ഈ തസ്തികകൾ അനുവദിക്കാൻ വേണ്ടിയുള്ള ക്യാബിനറ്റ് തീരുമാനം ഉണ്ടാകുകയും അത് ഇലക്ഷൻ കമ്മീഷൻ അയയ്ക്കുകയും ചെയ്തു. പക്ഷേ അതിനുശേഷം ഈ ഗവൺമെന്റ് കഴിഞ്ഞ 9 മാസക്കാലം വീഴ്ച വരുത്തിയതുകൊണ്ടാണ് അധ്യാപക തസ്തികകൾ അനുവദിക്കാനുള്ള കാലതാമസം ഉണ്ടായത്. 1995-ൽ ആരംഭിച്ച എ.ഐ.പി സ്കൂളുകളുടെ കാര്യത്തിൽ സർക്കാർ സ്വീകരിച്ച നിലപാട് അക്ഷന്തവ്യമാണ്. എ.ഐ.പി. സ്കൂളുകളിൽ 95 എൽ.പി.എസ്.എ., യു.പി.എസ്.എ. തസ്തികകൾ 25-2-2016-ലെ മന്ത്രിസഭായോഗം അംഗീകരിച്ചിരുന്നു. എന്നാൽ തെരഞ്ഞെടുപ്പ് പ്രഖ്യാപിച്ചതിനാൽ ഉത്തരവ് പുറപ്പെടുവിച്ചില്ല. ഇപ്പോൾ ഈ സർക്കാർ പ്രസ്തുത ഉത്തരവ് റിവ്യൂ ചെയ്ത് പ്രൊപ്പോസൽ കൊടുക്കാൻ ഡി.പി.ഐ.യോട് നിർദ്ദേശിച്ചതിന്റെ അടിസ്ഥാനത്തിൽ ഇതിനകം രണ്ടു റിപ്പോർട്ടുകൾ സർക്കാരിലേക്ക് സമർപ്പിച്ചെങ്കിലും ഇക്കാര്യത്തിൽ യാതൊരു തീരുമാനവും ഉണ്ടായിട്ടില്ല. 2003-ൽ ജോലിയിൽ പ്രവേശിച്ച അധ്യാപകർക്ക് ഇപ്പോഴും ശമ്പളം നൽകാൻ കഴിഞ്ഞിട്ടില്ല. എന്റെ നിയോജകമണ്ഡലത്തിലെ ഫൈസലിന്റെ ദാരുണമായ കൊലപാതകം സംബന്ധിച്ച് ഇന്നലെ ഞാൻ ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽ കൊണ്ടുവന്നിരുന്നു. അദ്ദേഹത്തിന്റെ കുടുംബത്തിന്

നഷ്ടപരിഹാരം കൊടുക്കുന്നത് സംബന്ധിച്ചും ഭാര്യക്ക് ജോലി കൊടുക്കുന്നതിനെക്കുറിച്ചും പറഞ്ഞു, മുഖ്യമന്ത്രി ഒറ്റവാക്കിൽ ഇതുരണ്ടും ഇപ്പോൾ പരിഗണനയിലില്ല എന്നുപറഞ്ഞത് വളരെയേറെ ദുഃഖകരമായ, പ്രതിഷേധകരമായ കാര്യമാണ്. എല്ലാ ഗവൺമെന്റുകളും ഇതുപോലുള്ള സംഭവങ്ങളിൽ മതിയായ നഷ്ടപരിഹാരവും ജോലിയും നൽകിയിട്ടുണ്ട്. അതു പരിഗണിച്ചുകൊണ്ട് ഫൈസലിന്റെ കുടുംബത്തിന് സഹായവും ഭാര്യക്ക് ജോലിയും നൽകാനുള്ള നിർദ്ദേശം ബഹുമാനപ്പെട്ട മുഖ്യമന്ത്രി ഒരിക്കൽകൂടി പരിശോധിക്കണമെന്നാണ് എനിക്ക് ആവശ്യപ്പെടാനുള്ളത്. ഈ ബഡ്ജറ്റിനെ ഞാൻ ഒരിക്കൽകൂടി എതിർക്കുന്നു.

ശ്രീ. ജോർജ് എം. തോമസ്: സർ, ഈ ബഡ്ജറ്റിനെ പൂർണ്ണമായും പിന്താങ്ങുകയാണ്. ബഡ്ജറ്റിന്റെ സാങ്കേതികമായ വശങ്ങളിലേയ്ക്കൊന്നും പ്രവേശിക്കാൻ ഞാൻ ഉദ്ദേശിക്കുന്നില്ല. പക്ഷേ, പൊതുവിൽ ബഡ്ജറ്റ് അവതരിപ്പിച്ചതിനുശേഷം നമ്മുടെ സമൂഹത്തിലെ പത്രമാധ്യമങ്ങൾ, ദൃശ്യമാധ്യമങ്ങൾ, ബഹുജനങ്ങൾ എന്നിവർ ബഡ്ജറ്റിനോട് എങ്ങനെയാണ് പ്രതികരിച്ചതെന്ന് സൂചിപ്പിക്കാനാണ് ആദ്യം ഞാൻ ശ്രമിക്കുന്നത്. ബഡ്ജറ്റ് അവതരിപ്പിച്ചതിനുശേഷം കോഴിക്കോട് ജില്ലയിലെ എല്ലാ പ്രധാന മാധ്യമങ്ങളും

റിപ്പോർട്ട് ചെയ്തത് കോഴിക്കോടിന് കൈനിയെ എന്ന ഹെഡ്ലിംഗോടുകൂടിയാണ്. ബഡ്ജറ്റിൽ കോഴിക്കോട് ജില്ലയ്ക്ക് അനുവദിച്ച പദ്ധതികളെ വിശദീകരിച്ചുകൊണ്ട് നീണ്ട ലേഖനങ്ങൾതന്നെ എഴുതി. ഓരോ നിയോജകമണ്ഡലത്തെയും പ്രത്യേകം പ്രത്യേകം മനോരമയും മാതൃഭൂമിയും ഉൾപ്പെടെയുള്ള പത്രങ്ങൾ കവർ ചെയ്തുകൊണ്ട് ഈ ബഡ്ജറ്റിൽ സമീപകാലത്ത് അവതരിപ്പിക്കപ്പെട്ട എല്ലാ ബഡ്ജറ്റുകളെക്കൊണ്ടും മികച്ചതാണെന്ന് തെളിവുസഹിതം കണക്കുകൾ ഉദ്ധരിച്ചുകൊണ്ട് സ്ഥാപിക്കുകയുണ്ടായി. ക്ഷേമപെൻഷനുകൾ 1100/- രൂപയായി കുടിശ്ശികരഹിതമായി കൊടുക്കുമെന്ന വാഗ്ദാനം സാധാരണക്കാരുടെയിടയിൽ വലിയ പ്രതീക്ഷയാണുളവാക്കിയത്. ഇവിടെ ബഡ്ജറ്റ് ചോർന്നുപോയി എന്ന പേരിൽ വിലപിക്കാൻ ശ്രമിക്കുന്ന പ്രതിപക്ഷം; അതിലെ ചില ഭാഗങ്ങൾ ചോർന്നിട്ടുണ്ടാകാം പത്രങ്ങളിൽ വന്നത് ശരിയാണ്. വർഷാന്ത കമ്മി, വർഷാന്ത തനി എന്നുള്ള സാങ്കേതിക കണക്കുകളാണ് വന്നത്. വർഷാന്ത കമ്മി, വർഷാന്ത തനി എന്നു പറഞ്ഞാൽ എന്താണെന്ന് എനിക്ക് മനസ്സിലായിട്ടില്ല. ആ ഭാഗമൊന്ന് ചോർന്നുപോയി എന്നുവെച്ച് ആകാശം ഇടിഞ്ഞുവീഴാനും പോകുന്നില്ല. പൂർവ്വകാല അനുഭവങ്ങൾ പഠിപ്പിക്കുന്നത് ബേക്കറി സാധനങ്ങൾ ഉണ്ടാക്കുന്ന ആളുകൾ, സ്വർണ്ണപ്പണിക്കാർ, തുണിഷോപ്പ് നടത്തുന്ന ആളുകൾ എന്നിവരുൾപ്പെടെയുള്ളവരെ

പ്രീ ബഡ്ജറ്റ് ചർച്ചയ്ക്ക് വിളിച്ച് വിലപേശി അവരുമായി bargain ചെയ്ത് നികുതി കൂട്ടാനുള്ള നിർദ്ദേശങ്ങൾ അവതരിപ്പിക്കാൻ പോകുകയാണ് നികുതി വർദ്ധിപ്പിക്കാതിരിക്കണമെങ്കിൽ ഇത്ര ശതമാനം.., എന്ന നിലയിൽ വിലപേശി പണം വാങ്ങിയ, സമീപഭൂതകാലത്തെ ധനകാര്യ വകുപ്പുമന്ത്രി ബഡ്ജറ്റ് വിറ്റ് കാശാക്കുകയായിരുന്നു എന്ന ആക്ഷേപം പൂർണ്ണമായും ശരിവയ്ക്കുന്ന നടപടിയാണ് നാം കണ്ടത്. ആ ധനകാര്യ വകുപ്പുമന്ത്രിയെ വാനോളം പുകഴ്ത്തി ലസ്സു വിതരണം ചെയ്ത പ്രതിപക്ഷ എം.എൽ.എ.മാർ ഇപ്പോൾ വർഷാന്ത കമ്മി ചോർന്നുപോയി, വർഷാന്ത തനിയൊന്ന് ചോർന്നുപോയി എന്നതിന്റെ പേരിൽ വല്ലാതെ വിലപിക്കുന്ന വിരോധാഭാസം എത്ര കണ്ട് ആലോചിച്ചിട്ടും മനസ്സിലാകുന്നില്ല.

കാർഷിക മേഖലയെക്കുറിച്ച് സംസാരിക്കാനാണ് പ്രധാനമായും ഞാൻ ശ്രമിക്കുന്നത്. കാർഷിക മേഖലയിലെ പൊതു അടങ്കൽ കഴിഞ്ഞ വർഷത്തെ അപേക്ഷിച്ച് നല്ല നിലയിൽ വർദ്ധിപ്പിച്ചിട്ടുണ്ട് എന്ന കാര്യം സന്തോഷാർഹമാണ്. അതുപോലെ ചെറുകിട കർഷകർക്ക് വിലസ്ഥിരതാ ഫണ്ട് എന്ന നിലയിൽ 150 കോടി രൂപ റബ്ബറിനുപുറമെ വകയിരുത്തിയത് നല്ല കാര്യമാണ്. വിലസ്ഥിരതാ ഫണ്ട് കേവലം നൂറോ നൂറ്റമ്പതോ കൂടിയതുകൊണ്ടുമാത്രം ഉല്പാദനചെലവിനനുസരിച്ച് വില ലഭിക്കുന്നില്ല എന്ന പരിതാപകരമായ

അവസ്ഥയാണ് നമ്മുടെ കൃഷിക്കാർ ഇന്ന് നേരിടുന്ന ഏറ്റവും വലിയ പ്രശ്നം. അതിന് പരിഹാരം കാണാൻ കുറച്ചുകൂടി നല്ല പാക്കേജ് പ്രഖ്യാപിക്കേണ്ടതുണ്ടെന്നാണ് എന്റെ അഭിപ്രായം. അതുപോലെ കാർഷികമേഖലയിൽ ജലസേചനത്തിന് ദേശീയ ശരാശരിയെക്കാൾ കുറഞ്ഞ നിരക്കാണ് ജലസേചിതമായ ഭൂമിക്ക് കേരളത്തിലുള്ളത്. അതിൽതന്നെ ദക്ഷിണേന്ത്യൻ സംസ്ഥാനങ്ങളെ അപേക്ഷിച്ച് കാർഷിക ജലസേചന പദ്ധതിക്കും നമ്മുടെ നീക്കിയിരിപ്പ് കഴിഞ്ഞ വർഷങ്ങളിൽ കുറഞ്ഞുവരികയാണ്. അത് വർദ്ധിപ്പിക്കുന്നതിനുള്ള നടപടി നിർബന്ധമായും സ്വീകരിക്കണം. ജലസേചനമില്ലാതെ കാർഷിക ഉല്പാദനക്ഷമത വർദ്ധിപ്പിക്കാൻ സാധിക്കുകയില്ല. ഉല്പാദനക്ഷമതയും ഉല്പാദനവും വർദ്ധിപ്പിക്കാതെയും നമുക്ക് ആഗോളീവത്കരിക്കപ്പെട്ട കമ്പോളത്തിൽ പിടിച്ചിനില്ക്കാൻ സാധിക്കില്ല. അതുകൊണ്ട് ഉല്പാദനക്ഷമത വർദ്ധനവിന് തീർച്ചയായും ആവശ്യമായ വിധത്തിൽ ജലസേചന സൗകര്യങ്ങൾ വികസിപ്പിക്കണമെന്നാണ് അഭ്യർത്ഥിക്കാനുള്ളത്.

കനകക്കുന്ന് കൊട്ടാരത്തിൽ നടത്തിയ 'വൈഗ്' എന്ന എക്സിബിഷൻ നമുക്കൊക്കെ പ്രചോദനം നൽകുന്ന വിഷയമാണ്. വൈഗ മോഡലിൽ value addition എന്നുള്ള നിലയിലുള്ള പരിപാടികൾ എല്ലാ നിയോജകമണ്ഡലത്തിലും വാർഡ് അടിസ്ഥാനത്തിലോ ക്ലസ്റ്റർ മോഡലിലോ തെരഞ്ഞെടുത്തതിനുശേഷം

നടപ്പിലാക്കാനാവശ്യമായ ക്രമീകരണങ്ങൾ ഉണ്ടാകേണ്ടതുണ്ട്. കാർഷിക മേഖലയിൽ പ്രകൃതി ക്ഷോഭംകൊണ്ടുള്ള ദുരിതാശ്വാസത്തിന്റെ 77 കോടി രൂപ കുടിശ്ശിക കൊടുത്തു എന്നാണ് ബഡ്ജറ്റിൽ പറയുന്നത്. ഇത് നല്ല കാര്യം തന്നെയാണ്. ഇനിയും മൂന്നനാലു വർഷംമുമ്പുണ്ടായ പ്രകൃതിക്ഷോഭത്തില പണം കിട്ടാൻ അവശേഷിക്കുന്നവർ ഞങ്ങളുടെ ജില്ലയിലുണ്ട്. അതുകൂടി കൊടുക്കാനുള്ള ആവശ്യമായിട്ടുള്ള നടപടികൾ സ്വീകരിക്കണം. തിരുവനന്തപുരം മെഡിക്കൽ കോളേജിൽ 400 കോടി രൂപ പ്രത്യേകം വകയിരുത്തിയതായി കണ്ടു. കോഴിക്കോട് മെഡിക്കൽ കോളേജിനെക്കുറിച്ചുള്ള ഒരു പരാമർശം ബഡ്ജറ്റിൽ കണ്ടില്ല. നിർഭാഗ്യവശാൽ വിട്ടുപോയതായിരിക്കും.

ധനകാര്യവും കയറും വകുപ്പുമന്ത്രി (ഡോ. ടി.എം. തോമസ് ഐസക്): സർ, മെഡിക്കൽ കോളേജുകൾ അവരവരുടേതായ പ്രോജക്ടുകൾ തയ്യാറാക്കി സമർപ്പിക്കും. തിരുവനന്തപുരം മെഡിക്കൽ കോളേജ് അത്തരത്തിലുള്ള വിശദമായ പ്രോജക്ട് തയ്യാറാക്കി കിഫ്ബിക്ക് സമർപ്പിച്ചു. അതുകൊണ്ടാണ് ആ പേരുമാത്രം വന്നത്. ബാക്കിയുള്ള മെഡിക്കൽകോളേജുകളുടെ പേരുകൾ പ്രോജക്ട് വരുന്ന മുറയ്ക്ക് പരിഗണിക്കും.

ശ്രീ. ജോർജ് എം. തോമസ് : സർ, സന്തോഷമുണ്ട്. അതുപോലെ ഞങ്ങളുടെ

ജില്ലയിൽ മേജർ കുടിവെള്ള പദ്ധതിയുണ്ടായിരുന്നു. തിരുവമ്പാടി, കുന്നമംഗലം, കൊടുവള്ളി തുടങ്ങിയ നിയോജകമണ്ഡലങ്ങളെ ബാധിക്കുന്ന എൻ.ഐ.റ്റി., കെ.എം.സി.റ്റി. മെഡിക്കൽ കോളേജ്, ഐ.ഐ.എം. പോലുള്ള ക്യാമ്പസുകളിൽ വെള്ളം കൊടുക്കാൻ ഉദ്ദേശിക്കുന്ന ഒരു വലിയ പദ്ധതിയാണ്. അതിന്റെ പ്രാഥമിക ഡിസ്ട്രിബ്യൂഷനൊക്കെ നടത്തി കടലാസ് കൊടുത്തിരുന്നു. അതിന് കഴിഞ്ഞ വർഷം വരെ പ്രാഥമിക അലോട്ട്മെന്റ് എന്ന രീതിയിൽ തുക നീക്കിവച്ചിരുന്നു. ഈ ബഡ്ജറ്റിൽ അത് വന്നില്ല. ഇത് ശ്രദ്ധിക്കുമെന്ന് ഞാൻ പ്രതീക്ഷിക്കുകയാണ്. അതുപോലെ തിരുവമ്പാടിയിലെ ടണൽ റോഡിന്റെ നിർമ്മാണം യാഥാർത്ഥ്യമായാൽ കേരളത്തിന്റെ ചരിത്രത്തിലെ ഏറ്റവും വലിയ നിർമ്മാണമായിരിക്കും. ആറ് കിലോ മീറ്ററോളം വരുന്ന ടണലാണ് വിഭാവന ചെയ്തിട്ടുള്ളത്. കൊങ്കൺ റയിൽവേ willingness അറിയിച്ചിട്ടുണ്ട്. ഡോ. ഇ. ശ്രീധരൻ അതിൽ involved ആണ്. അത് യാഥാർത്ഥ്യമാക്കാനാവശ്യമായ നടപടികൾകൂടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

മലയോര ഹൈവേകളെക്കുറിച്ച് ഇത്തവണ പരാമർശിക്കപ്പെട്ടതിൽ കോഴിക്കോട് ജില്ല ഉൾപ്പെട്ടു കാണുന്നില്ല. കഴിഞ്ഞ ബഡ്ജറ്റിൽ ഉൾപ്പെടുത്തിയിരുന്നു. എല്ലാ ഡിറ്റെയിൽസും ഉൾക്കൊള്ളുന്ന ഒരു ഡിസ്ട്രിബ്യൂഷൻ

ഞങ്ങളുടെ ജില്ലയിലെ എല്ലാ മന്ത്രിമാരുൾപ്പെടെയുള്ളവർ നടത്തിയിരുന്നു.

ഡോ. ടി. എം. തോമസ് ഐസക് : മലയോരജില്ലയിലെ കോഴിക്കോട് റീച്ച് ഇതിനകം തന്നെ വേറെ പ്രോജക്റ്റിൽ ഉൾപ്പെടുത്തിക്കഴിഞ്ഞു. നിലവിൽ അതിനാവശ്യമായ ഫണ്ട് ഏർപ്പാട് ചെയ്തിട്ടുണ്ട്.

ശ്രീ. ജോർജ് എം. തോമസ് : പത്ത് ജില്ലകൾ എന്നു പറഞ്ഞിട്ട് ഒൻപത് എണ്ണം മാത്രം പ്രഖ്യാപിച്ചപ്പോൾ നാട്ടുകാർ സംശയം ചോദിച്ചതുകൊണ്ടാണ് ഞാൻ ഇവിടെ സൂചിപ്പിച്ചത്. കൂടുതൽ കാര്യങ്ങളിലേക്ക് പോകുന്നില്ല.

ഫാസിസത്തെക്കുറിച്ചുള്ള നിർവ്വചനം ബഹുമാനപ്പെട്ട പണ്ഡിതനായിട്ടുള്ള ശ്രീ. പി. ടി. തോമസ് ചോദിക്കുകയുണ്ടായി. ശ്രീ. പി. ടി. തോമസ് വലിയ പണ്ഡിതനും എല്ലാ പ്രശ്നങ്ങളിലും സജീവമായി ഇടപെടുകയും ആരും ആവശ്യപ്പെട്ടില്ലെങ്കിലും നിരാഹാരം കിടക്കുകയും ചെയ്യുന്ന ഒരു മനുഷ്യനാണ്. യുവനടി ആക്രമിക്കപ്പെട്ടപ്പോൾ നടിയുടെ കുടുംബത്തിനും നടിക്ക് നാട്ടുകാർക്കും പരാതിയില്ല. പോലീസ് അന്വേഷണം മോശമാണെന്ന പരാതി അവർക്കാർക്കും ഇല്ല. പക്ഷേ, അദ്ദേഹം സ്വയം ഒരു പരാതി ഉണ്ടാക്കി ഒരു ദിവസം പട്ടിണി കിടന്നു. ഒരു ദിവസം പട്ടിണി കിടക്കുകയാണെങ്കിൽ തരക്കേടില്ല. ഞങ്ങളെല്ലാം എട്ടും പത്തും ദിവസം പട്ടിണി കിടന്ന് നല്ല അഭ്യാസം പഠിച്ചവരാണ്. രാവിലെ 10 മണിക്കുറുന്ന് അഞ്ച്

മണിക്ക് എഴുന്നേറ്റു പോകുന്ന ഒരു തരം പട്ടിണി സമരം. അങ്ങനെയുള്ള ശ്രീ. പി.ടി. തോമസിന് ഫാസിസമത്തെന്ന് അറിയില്ലെങ്കിൽ അതിൽനിന്ന് എന്താണ് മനസ്സിലാക്കേണ്ടത്? ബി.ജെ.പി. നലെവരെ പറഞ്ഞിരുന്നത് സഖാവ് പിണറായി വിജയനെ ഇകർണ്ണാടകത്തിൽ കാലുകുത്തിക്കില്ല എന്നാണ്. ഇപ്പോൾ പറയുന്നത് ഹൈദ്രാബാദിലും കാലുകുത്തിക്കില്ല എന്നാണ്. കാലുകുത്തിക്കൂല, കാലുകുത്തിക്കൂല എന്നു പറഞ്ഞാൽ അത് ഫെഡറൽ സംവിധാനത്തോടുള്ള വെല്ലുവിളി മാത്രമല്ല ഇന്ത്യയിലെ ശക്തമായ ഇടതുപക്ഷ പ്രസ്ഥാനങ്ങളെ നശിപ്പിക്കുക എന്ന ലക്ഷ്യമാണ്. ലോകത്ത് എല്ലായിടത്തുമുണ്ടായിട്ടുള്ള അനുഭവം ഇതുതന്നെയാണ്. നിലവിലുള്ള കമ്മ്യൂണിസ്റ്റ് പാർട്ടികളെ പൂർണ്ണമായും തകർത്തറിഞ്ഞുകൊണ്ടാണ് ഏകാധിപത്യം അതിന്റെ സമ്പൂർണ്ണ ഏകാധിപത്യത്തിലേക്ക് കടന്നുവന്നതെന്ന് ചരിത്രം പഠിക്കുന്നവർക്കെല്ലാം മനസ്സിലാകുന്ന കാര്യമാണ്. ഇന്ത്യയിൽ ബി.ജെ.പി. എന്നു പറയുന്ന പാർട്ടി യഥാർത്ഥത്തിൽ പ്രസന്റ് ചെയ്യുന്നത് നാസിസത്തയും ഫാസിത്തത്തയും ഒന്നുപോലെയാണ്.

ശ്രീ. പി. ടി. തോമസ് : സർ, പോയിന്റ് ഓഫ് ഓർഡർ...

മി. ചെയർമാൻ : എന്താണ് പോയിന്റ് ഓഫ് ഓർഡർ?

ശ്രീ. പി. ടി. തോമസ് : സർ, ഞാൻ ഇവിടെ വെറുതെ ഇരിക്കുകയായിരുന്നു.

ബഹുമാനപ്പെട്ട മെമ്പർ ഞാൻ അവിടെ ഉപവാസം അനുഷ്ഠിച്ചതിനെപ്പറ്റിയും ഒരു കാര്യവുമില്ലാത്തൊരു കേസ്(ബഹളം)..... ഞാൻ പറഞ്ഞൊട്ടെ. പറയാൻ സമ്മതിക്കില്ലെങ്കിൽ പിന്നെ എങ്ങനെയാണ്?

മി. ചെയർമാൻ: ശ്രീ. പി. ടി. തോമസ്, അങ്ങ് ചുരുക്കി പറയൂ.

(ബഹളം).....

ശ്രീ. പി. ടി. തോമസ്: സർ, അതുവേണ്ട. അത് അവർക്കറിയാം. അത് നിങ്ങൾക്ക് അറിയില്ലെങ്കിൽ ഞാൻ ചെവിയിൽ പറഞ്ഞുതരാം. (.....ബഹളം.....)

മി. ചെയർമാൻ: ശ്രീ. പി. ടി. തോമസ്, അങ്ങ് അവസാനിപ്പിക്കൂ.

പ്ലീസ്....പ്ലീസ്.....

ശ്രീ. പി. ടി. തോമസ്: എന്നെ പറയാൻ അനുവദിക്കുന്നില്ല. അങ്ങ് അവരെ നിയന്ത്രിക്കൂ.

മി. ചെയർമാൻ:പ്ലീസ്.....പ്ലീസ്.....സമയം പോകുന്നു. അങ്ങ് കൺക്ലൂഡ് ചെയ്യൂ. അങ്ങ് പോയിന്റ് പറഞ്ഞില്ല.

ശ്രീ. പി. ടി. തോമസ്: ഞാൻ വെറുതെ ഇവിടെ ഇരുന്നപ്പോൾ ബഹുമാനപ്പെട്ട മെമ്പർ എന്റെ നിരാഹാരത്തെപ്പറ്റിയും ഒരു പെൺകുട്ടിയെപ്പറ്റിയും പറയുകയുണ്ടായി. കേരളത്തിന്റെ ചരിത്രത്തിൽ ഒരു പെൺകുട്ടി ഇത്രയും ഭീകരമായി പീഡിപ്പിക്കപ്പെട്ട

അവസ്ഥ ഉണ്ടായപ്പോൾ നിങ്ങളെപ്പോലുള്ള ആളുകൾ എവിടെയായിരുന്നുവെന്ന് അറിയാൻ എനിക്ക് താൽപ്പര്യമുണ്ട്. നിങ്ങളുടെ വായ് മുടി കെട്ടിയോ? ഫാസിസത്തെപ്പറ്റി... ലോകം കണ്ട ഏറ്റവും വലിയ ഫാസിസ്റ്റ് (മൈക്ക് ഓഫ്) .. (ബഹളം).....

മി. ചെയർമാൻ: ശ്രീ. പി. ടി. തോമസ് ഉന്നയിച്ചതിൽ പോയിന്റ് ഓഫ് ഓർഡർ ഇല്ല. അതുകൊണ്ട് ശ്രീ. ജോർജ് എം. തോമസിന് പ്രസംഗം തുടരാം. ബാക്കി അംഗങ്ങൾ ദയവായി ഇരിക്കൂ. (ബഹളം).....

ശ്രീ. ജോർജ് എം. തോമസ്: സർ, ഞാൻ എന്റെ പ്രസംഗത്തിൽ അദ്ദേഹത്തെ വ്യക്തിപരമായി തേജോവധം ചെയ്യാൻ ഉദ്ദേശിച്ചിട്ടില്ല. ഇങ്ങനെ ജനകീയ പ്രശ്നങ്ങളിൽ ഇടപെടുന്ന ഒരാൾക്ക് ഫാസിസമെന്താണെന്ന് തിരിഞ്ഞിട്ടില്ലെന്ന പ്രയോഗത്തെയാണ് ഞാൻ ഇവിടെ സൂചിപ്പിച്ചത്.

നാസിസത്തെയും ഫാസിസത്തെയും ഒരുപോലെ ഉൾക്കൊള്ളുന്ന, രണ്ടിന്റെയും സ്വഭാവങ്ങൾ പ്രകടമാക്കിക്കൊണ്ടിരിക്കുന്ന പാർട്ടിയാണ് ഇന്ത്യ ഭരിക്കുന്ന ബി.ജെ.പി. ആ പാർട്ടി ഇന്ത്യയുടെ ഇടതുപക്ഷ പ്രസ്ഥാനത്തെ നശിപ്പിക്കാനാണ് ശ്രമിക്കുന്നത്. അതിന്റെ കരുത്തനായ നേതാവ് സഖാവ് പിണറായി വിജയനെ ഇന്ത്യയിലെവിടെയും കാലുകുത്തിക്കില്ല എന്ന് പറയുന്ന ഭീഷണി അതിന്റെ

ഭാഗമാണ്. ഇവിടെ ബി.ജെ.പി.യെ അതിശക്തമായി എതിർക്കേണ്ട ഒരു കാലഘട്ടത്തിൽ കേരളത്തിലെ യു.ഡി.എഫ്., ബി.ജെ.പി.യുമായി എല്ലാ മേഖലയിലും കൂട്ടുകൂട്ടുന്നുവെന്ന നഗ്നസത്യമാണ് ദിവസം ചെല്ലുന്തോറും അനാവരണം ചെയ്തുവരുന്നത്. ഇവിടെ നടക്കുന്ന എല്ലാ സമരങ്ങളിലും ബി.ജെ.പി.യും യു.ഡി.എഫ്.ഉം ഒരുപോലെയാണ്. അത് പെൺകുട്ടിയെ പീഡിപ്പിക്കുന്ന പ്രശ്നമായാലും ലോ കോളേജ് പ്രശ്നമായാലും അതിനപ്പുറം വരുന്ന മറ്റെല്ലാവിഷയങ്ങളിലും യു.ഡി.എഫ്.ഉം ബി.ജെ.പി.യും ഒന്നാണ്. ഇതുകണ്ട് മനംനൊന്തിട്ടായിരിക്കും ഒരുപക്ഷേ ശ്രീ. എ. കെ. ആന്റണി രാത്രികാലങ്ങളിൽ ബി.ജെ.പി.യും പകൽ കോൺഗ്രസ്സുമായി മാറുന്ന പ്രവണത അവസാനിപ്പിക്കണമെന്ന് പറഞ്ഞത്. സഖാവ് പിണറായി വിജയനെ കാലുകുത്താൻ അനുവദിക്കില്ലെന്ന് പറഞ്ഞപ്പോൾ സഭ പ്രമേയം പാസ്സാക്കുകയുണ്ടായി. അതിൽ കോൺഗ്രസ്സ് നല്ല പങ്ക് വഹിച്ചത് നല്ലകാര്യമാണ്. എന്നാൽ പ്രശ്നങ്ങളെ കേവലമായി കാണുന്ന രീതിയിൽനിന്നും മാറി, ബി.ജെ.പി.യെ മനസ്സിലാക്കാൻ, ബി.ജെ.പി.യുടെ വർഗ്ഗസ്വഭാവം മനസ്സിലാക്കാൻ, അവരുടെ സമീപനം മനസ്സിലാക്കാൻ കോൺഗ്രസ്സിന് കഴിയണം. കോൺഗ്രസ്സ് അതിന്റെ മതനിരപേക്ഷ പാരമ്പര്യത്തിലേക്ക് തിരികെ വന്നിട്ടില്ലെങ്കിൽ കോൺഗ്രസ്സ് ഉണ്ടാകില്ല.

ബഹുമാനപ്പെട്ട പി. കെ. കുഞ്ഞാലിക്കുട്ടി സാഹിബിന്റെ പാർട്ടിക്കാർ ഇന്നലെ അവിടെ.....

മി. ചെയർമാൻ: രാഷ്ട്രീയത്തിലേക്ക് പോകല്ലേ. സമയം കഴിഞ്ഞു.

ശ്രീ. ജോർജ് എം. തോമസ്: സർ, ഞാൻ അവസാനിപ്പിക്കാം. ശ്രീ.

പിന്നായി വിജയന്റെ തല കൊച്ചാൻ ഒരു കോടി രൂപ കൊടുക്കുമെന്ന് പറഞ്ഞ കന്ദൻ ചന്ദ്രാവത്തിനെ ന്യായീകരിച്ചുകൊണ്ട് ആ ഒരു കോടിരൂപ വാങ്ങാൻ ഞാൻ തയ്യാറാണെന്ന് മുസ്ലീം ലീഗിന്റെ പഞ്ചായത്ത് മെമ്പർ പറയുകയുണ്ടായി. അതിനെതിരെ ശക്തമായ പ്രതിഷേധം ഫെയ്സ് ബുക്കുകളിലൂടെയും സോഷ്യൽ മീഡിയകളിലൂടെയും മറ്റും വന്നപ്പോൾ (മൈക്ക് ഓഫ്).....

മി. ചെയർമാൻ: പ്ലീസ് കൺക്ലൂഡ്. അങ്ങയുടെ സമയം കഴിഞ്ഞിരിക്കുന്നു.

അങ്ങ് ഇരിക്കണം. ശ്രീ. ഒ. രാജഗോപാൽ അങ്ങേക്ക് സംസാരിക്കാവുന്നതാണ്.

ശ്രീ. എ. എൻ. ഷംസീർ: സർ, പോയിന്റ് ഓഫ് ഓർഡർ...റൂൾ 307

മി. ചെയർമാൻ: എന്താണ് പറയാനുള്ളത്?

ശ്രീ. എ. എൻ. ഷംസീർ: സർ, ശ്രീ. പി. ടി. തോമസ് ഉന്നയിച്ച പരാമർശം

സഭയ്ക്കു കത്ത് ഉപയോഗിക്കേണ്ട വാക്കല്ല. ഒരു സഭാംഗത്തെ insult ചെയ്യുന്ന രീതിയിലായിരുന്നു ആ പദപ്രയോഗം.

മി. ചെയർമാൻ: എന്താണ് ആ വാക്ക്?

ശ്രീ. എ. എൻ. ഷംസീർ: സർ, ചെവിയിൽ പറയാം എന്നാണ് പറഞ്ഞത്.

ചെവിയിൽ പറയാമെന്ന് പറഞ്ഞാൽ അതിന് വേറെ ചില അർത്ഥങ്ങളുണ്ട്. റൂൾ 307 അനുസരിച്ച് ആ വാക്ക് എക്സ്പഞ്ച് ചെയ്യണം.

മി. ചെയർമാൻ: അതിൽ പ്രത്യേക പോയിന്റ് ഇല്ല. ശ്രീ. ഒ. രാജഗോപാൽ..

ശ്രീ. ഒ. രാജഗോപാൽ: സർ, എന്റെ സമയം വളരെ പരിമിതമാണ്.

പോരാത്തതിന് മൂന്ന് മണിക്ക് മാക്സിസ് പാർട്ടിയുടെ ഓൾ ഇന്ത്യ ജനറൽ സെക്രട്ടറി സംസാരിക്കുന്ന ചടങ്ങിൽ പോകേണ്ടതായിട്ടുള്ളതുകൊണ്ട് എല്ലാവരും പ്രസംഗം ചുരുക്കണമെന്ന് ബഹുമാനപ്പെട്ട സ്പീക്കർ കൽപ്പിട്ടിട്ടിട്ടുണ്ട്. ഇതാണ് ഇപ്പോഴത്തെ സാഹചര്യം. അതുകൊണ്ട് അടിസ്ഥാനപരമായ ചില കാര്യങ്ങൾ മാത്രമേ ഞാൻ പറയാൻ ആഗ്രഹിക്കുന്നുള്ളൂ.

ഒന്ന്, ബഡ്ജറ്റ് പ്രസംഗത്തിൽ സംസ്ഥാനത്തിന് വകയിരുത്തിയ, കേരള സംസ്ഥാനത്തിന്റെ ആകെ വരുമാനത്തിന്റെ ഏതാണ്ട് 31 ശതമാനവും വരുന്നത് കേന്ദ്രത്തിന്റെ ഗ്രാന്റോ, സഹായമോ, ഗ്രാന്റ് ഇൻ എയ്ഡോ വഴിയാണ്. കേന്ദ്രത്തിന്റെ ധാരാളം പദ്ധതികൾ, ആ പദ്ധതികളുടെ പേര് പറയാതെ, പല പദ്ധതികളുടെയും പേരുകൾ മാറ്റിയിട്ടുകൊണ്ട് നടപ്പാക്കുന്ന ദൃശ്യം ഇവിടെ

കാണുന്നുണ്ട്. കേരള സർക്കാരും കേന്ദ്ര സർക്കാരും ഭാരതത്തിന്റെ ഭാഗമാണ്. പരസ്പരം സഹകരിച്ചുകൊണ്ട് നിൽക്കേണ്ടത് ചരിത്രപരമായ ആവശ്യമാണ്. ഇതിന് സംഘർഷത്തിന്റെയും ഏറ്റുമുട്ടലിന്റെയും സമീപനമല്ല കേരളത്തിലുള്ള ജനങ്ങൾക്കും ഈ രാജ്യത്തിന്റെ പുരോഗതിക്കും സഹായകമായിട്ടുള്ളതെന്ന് ചൂണ്ടിക്കാണിക്കാൻ ആഗ്രഹിക്കുന്നു. ബഡ്ജറ്റ് പ്രസംഗത്തിന്റെ ആരംഭത്തിൽത്തന്നെ കേന്ദ്രസർക്കാരിന്റെ നയപരിപാടികൾ ഒരോന്നോരോന്നായി വിശദീകരിച്ചുകൊണ്ട്, അതിനെ വിമർശിക്കുന്നതിനാണ് ബഹുമാനപ്പെട്ട ധനകാര്യ വകുപ്പുമന്ത്രി മുൻഗണന നൽകിയിട്ടുള്ളത്. ഇത് രാഷ്ട്രീയമായി ലാഭകരമായിരിക്കാം, പക്ഷേ നമ്മുടെ സംസ്ഥാനത്തിന്റെ സാമ്പത്തിക പുരോഗതിക്ക് പ്രായോഗികമായ നേട്ടങ്ങൾ കൈവരിക്കാൻ ആവശ്യമായ സഹകരണം ശക്തിപ്പെടുത്താൻ ഉപകാരപ്രദമല്ലെന്ന് ചൂണ്ടിക്കാണിക്കാൻ ആഗ്രഹിക്കുന്നു.

രണ്ട്, ബഡ്ജറ്റ് പ്രസംഗത്തിൽ വളരെ നല്ല മനോഹരമായ സ്വപ്നങ്ങൾ വരച്ചുകാണിച്ചിട്ടുണ്ട്. നല്ല സ്വപ്നങ്ങളാണ് സാഹിത്യ ഭാഷയിൽ പറഞ്ഞിട്ടുള്ളത്. അതും നല്ലതാണ്. പക്ഷേ അത് പ്രായോഗികമായി നടപ്പാക്കാൻ സാധിക്കുമോ എന്നുള്ള കാര്യത്തിൽ ഏറെ സംശയമുണ്ട്. 477 കോടി രൂപയുടെ കമ്മി ബഡ്ജറ്റാണ് അവതരിപ്പിച്ചിട്ടുള്ളത്. എന്നാൽ ഇതിനോടൊപ്പം മറ്റൊരു 25,000

കോടി രൂപയുടെ വികസന പദ്ധതികളാണ് കിഫ്ബിയിലൂടെ പ്രഖ്യാപിച്ചിരിക്കുന്നത്. അത് നടപ്പിലാക്കാൻ കിഫ്ബിക്ക് എവിടെനിന്ന് പണം ലഭിക്കും എന്നുള്ള കാര്യത്തിൽ വ്യക്തമായ രൂപമില്ല. മുൻ ധനകാര്യ വകുപ്പുമന്ത്രിയായ ശ്രീ. കെ. എം. മാണി ചൂണ്ടിക്കാണിച്ചതുപോലെ, കിഫ്ബി എന്നുള്ളത് ഒരു സ്വപ്നമാണ്, ഒരു സങ്കല്പമാണ്. ആ സങ്കല്പം ഇനിയും പൂർണ്ണമായി രൂപപ്പെട്ടിട്ടില്ല. അതിലെ റൂൾസുപോലും പ്രോപ്പറായി ഹ്രെയിം ചെയ്തിട്ടില്ല; അത് പ്രോപ്പറായി കോൺസ്റ്റിറ്റ്യൂട്ട് ചെയ്തിട്ടില്ല. ഇതാണ് സ്ഥിതി. അങ്ങനെയുള്ള ഒരു ഇവോൾവിംഗ് ഐഡിയയിൽ നിന്നുണ്ടാകുമെന്നുള്ള സ്വപ്നത്തിന്റെ അടിസ്ഥാനത്തിൽ, വിശാലമായ വലിയ പദ്ധതികൾക്കും മറ്റ് കാര്യങ്ങൾക്കും 25,000 കോടി രൂപ നീക്കിവെച്ചാൽ അത് എങ്ങനെ നടപ്പാക്കാൻ പോകുന്നുവെന്നുള്ളതിനെപ്പറ്റി അറിയില്ല. എന്റെ അനുഭവം ഞാൻ പറയാം. ആറ്റുകാൽ ടൗൺഷിപ്പ് പദ്ധതിക്കുവേണ്ടി 100 കോടി രൂപ വകയിരുത്തിയിട്ടുണ്ടെന്ന് കഴിഞ്ഞ വർഷത്തെ ബഡ്ജറ്റിൽ മുൻ ധനകാര്യ വകുപ്പുമന്ത്രി പറയുകയുണ്ടായി. ഞാൻ വളരെ സന്തോഷിച്ചു. എന്റെ മണ്ഡലത്തിലെ എല്ലാ ആൾക്കാരോടും ഞാൻ പറയുകയുണ്ടായി. ഇതുസംബന്ധിച്ച് പിന്നീട് യാതൊരു നടപടിയുമുണ്ടായില്ല. ടൗൺഷിപ്പിനെ സംബന്ധിച്ച് അന്വേഷിക്കാൻവേണ്ടി ഞാൻ അവിടെ പോയപ്പോൾ

ആരുടെ കൈവശവും അതിന്റെ കോപ്പി ഉണ്ടായിരുന്നില്ല. ആ പദ്ധതി നടപ്പാക്കിയിട്ടില്ല. അതിന്റെ സ്ഥിതി ഇന്നും ഇതുതന്നെയാണ്. മാത്രമല്ല, മണക്കാട് നിന്ന് ആറ്റുകാൽ ക്ഷേത്രത്തിലേക്കുള്ള റോഡിനായി ഫണ്ട് അനുവദിച്ചിട്ടുണ്ടെന്ന് മുൻ ധനകാര്യവകുപ്പുമന്ത്രി പ്രസംഗിക്കുന്ന അവസരത്തിൽ പറയുകയുണ്ടായി. എന്നാൽ ആ ക്ഷേത്രത്തിലേക്കുള്ള റോഡല്ല അതിലുള്ളത്. മണക്കാട് നിന്ന് ചിറമുക്ക് വരെയുള്ള റോഡാണ് അതിൽ പറഞ്ഞിരിക്കുന്നത്. മുൻ ബഡ്ജറ്റിൽ ഇങ്ങനെയൊക്കെയുള്ള സാഹചര്യം നിലനിൽക്കുന്നുണ്ട്. അതുകൊണ്ട് ഈ ബഡ്ജറ്റിലുള്ളതും അങ്ങനെയൊക്കെ എന്ന് ആഗ്രഹമാണ് എനിക്കുള്ളത്.

ഈ വർഷത്തെ ബഡ്ജറ്റിൽ ഒരു നല്ലകാര്യം പറഞ്ഞതിനോട് എനിക്ക് സന്തോഷമുണ്ട്. ഞാൻ ഇക്കാര്യം മുൻ പറഞ്ഞിട്ടുള്ളതും സാംസ്കാരിക വകുപ്പുമന്ത്രിക്ക് എഴുതി നൽകിയിട്ടുള്ളതാണ്. എന്റെ മണ്ഡലത്തിൽ സ്ഥിരം ഫിലിം ഫെസ്റ്റിവൽ വേദി സ്ഥാപിക്കുന്നതിനുള്ള ഒരു പ്രോജക്ട് തയ്യാറാക്കുന്നതിനെക്കുറിച്ച് സൂചിപ്പിച്ചു. ഇത് വളരെ നല്ല കാര്യമാണ്. വളരെ സ്കോപ്പുള്ള പ്രോജക്ടാണിത്. ആ പ്രോജക്ട് നല്ല രീതിയിൽ നടപ്പാകട്ടേ എന്ന് ഞാൻ പ്രാർത്ഥിക്കുന്നു. കഴിഞ്ഞ കൊല്ലത്തെ ആറ്റുകാൽ ഡെവലപ്പ്മെന്റ് സ്കീം പോലെ ആയി മാറുന്നത് എനിക്കുള്ള അഭ്യർത്ഥന കൂടിയുണ്ട്.

മൂന്ന്, രാഷ്ട്രീയമായ അഭിപ്രായവ്യത്യാസങ്ങൾ പലർക്കുമുണ്ടാകും. നമ്മുടെ കേരളത്തിന്റെ മൊത്തമായ വികസനത്തിന് സഹായകമായൊരു സമീപനം സ്വീകരിക്കുകയെന്നതാണ് കേരളത്തിന്റെ താൽപ്പര്യങ്ങൾക്ക് ഉത്തമമെന്ന് ചൂണ്ടിക്കാണിക്കാൻ ഞാൻ ആഗ്രഹിക്കുന്നു. ആ സമീപനമല്ല ബഹുമാനപ്പെട്ട ധനകാര്യ വകുപ്പുമന്ത്രിയുടെ പ്രസംഗത്തിൽ മുഴച്ചുനിൽക്കുന്നത് എന്ന വേദകരമായ കാര്യംകൂടി ചൂണ്ടിക്കാണിക്കുന്നു.

ശ്രീ. ഒ. ആർ. കേളു: സർ, ഞാൻ ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിനെ പൂർണ്ണമായി അംഗീകരിക്കുകയാണ്. ഇതിൽ സൂചിപ്പിച്ചതുപോലെ എം.ടി. നമ്മളോട് പറഞ്ഞിട്ടുള്ള ദിശാസൂചകങ്ങൾ മനസ്സിലാക്കി വളരെ ആഴത്തിലും ദീർഘ വീക്ഷണത്തോടെയുമുള്ള ബഡ്ജറ്റാണ് അവതരിപ്പിച്ചിട്ടുള്ളത്. കേരള സംസ്ഥാനത്തിന്റെ സമസ്ത മേഖലകളെയും സ്പർശിച്ചുകൊണ്ടുള്ള പ്രോജക്ടുകളാണ് ഈ ബഡ്ജറ്റിലുള്ളത്. നഷ്ടപ്പെട്ടുകൊണ്ടിരിക്കുന്ന കേരളത്തിന്റെതായിട്ടുള്ള പ്രത്യേകതകൾ സംരക്ഷിക്കേണ്ടത് നമ്മുടെ കടമയാണ്. അതിനാവശ്യമായ നിർദ്ദേശങ്ങളും പദ്ധതികളും ഈ ബഡ്ജറ്റിലുണ്ടെന്ന് ബോധ്യപ്പെട്ടിട്ടുണ്ട്. പ്രധാനമായും നമ്മുടെ പ്രകൃതിയെ സംരക്ഷിക്കുന്നതിനായി ജലവും മണ്ണും ജൈവസമ്പത്തും സംരക്ഷിക്കുന്ന

പദ്ധതികൾ ഈ ബഡ്ജറ്റിലുണ്ട്. നഷ്ടപ്പെട്ടുകൊണ്ടിരിക്കുന്ന നെൽകൃഷി വ്യാപകമായി തിരിച്ചുകൊണ്ടുവരുന്നതിനുവേണ്ടിയുള്ള ബൃഹത് പദ്ധതി, മണ്ണു സംരക്ഷണത്തിനുവേണ്ടി മരങ്ങൾ വച്ചുപിടിപ്പിക്കുന്നതിനുള്ള പദ്ധതി, തോട് സംരക്ഷണം, തുടങ്ങിയവയെല്ലാം പ്രകൃതിയെ എന്തുവില കൊടുത്തും സംരക്ഷിക്കണമെന്ന ആശയത്തിന്റെയും കാഴ്ചപ്പാടിന്റെയും ഭാഗമാണ്. ഇതെല്ലാം വളരെ സ്വാഗതാർഹമാണ്. അതേപോലെ കൃഷിയെ സംബന്ധിച്ച് പറയുമ്പോൾ, അരിയുടെ കാര്യമാണ് പറയുന്നത്. സർക്കാർ വാക്കുപാലിക്കുന്നില്ല എന്ന കാര്യം നേരത്തേ സംസാരിച്ച അംഗം ഇവിടെ സൂചിപ്പിച്ചു. നോട്ട് നിരോധനവുമായി ബന്ധപ്പെട്ട് നമ്മുടെ പ്രധാനമന്ത്രി കുറേ കാര്യങ്ങൾ നമ്മളോട് പറഞ്ഞിരുന്നു. ആയിരത്തിന്റേയും അഞ്ഞൂറിന്റേയും നോട്ട് നിരോധിച്ച് വലിയ സാമ്പത്തിക പ്രതിസന്ധിയിലേയ്ക്ക് സമൂഹത്തെ എത്തിച്ചു. അൻപത് ദിവസം കൊണ്ട് ഇത്തരം കാര്യങ്ങൾക്ക് പരിഹാരമുണ്ടാക്കും, നോട്ടുകൾ മാറാൻ മാർച്ച് 31 വരെ സമയം അനുവദിച്ചിടും എന്നെല്ലാം പറഞ്ഞെങ്കിലും പ്രധാനമന്ത്രി വാക്കുപാലിച്ചില്ല. അതേപോലെ നമ്മുടെ സംസ്ഥാനത്തിന് ന്യായമായും ലഭിക്കേണ്ട അരി എ.പി.എൽ./ബി.പി.എൽ. എന്ന് വേർതിരിച്ച് നിഷേധിക്കുകയാണ്. വളരെ പ്രധാനപ്പെട്ട വിഷയങ്ങളായ അരിയുടെയും വരൾച്ചയുടെയും കാര്യങ്ങൾ

സംസാരിക്കാൻ നമ്മുടെ ബഹുമാനപ്പെട്ട മുഖ്യമന്ത്രിയുൾപ്പെട്ട ലീഡർഷിപ്പ് പ്രധാനമന്ത്രിയെ കാണാൻ സമയം ചോദിച്ചെങ്കിലും അതിന് അനുകൂലമായ സമീപനം ഉണ്ടായില്ല. ആരാണ് വാക്കുപാലിക്കാത്തത്? ഇത് നമ്മൾ പരിശോധിക്കേണ്ടതാണ്. നെൽകൃഷിയെ സംബന്ധിച്ച കാര്യത്തിൽ വയനാട് ജില്ലയ്ക്ക് വലിയ മുൻഗണന നൽകിയിട്ടുണ്ട്. വയനാട് പാക്കേജിന് ഏകദേശം 19 കോടി രൂപ വകയിരുത്തിയിട്ടുണ്ട്. നെൽകൃഷിയെ സംരക്ഷിക്കുന്നതിനായി ചെറുകിട ജലസേചന പദ്ധതികൾ, റൈസ്മില്ലുകൾ സ്ഥാപിച്ച് നെല്ല് അരിയാക്കി മാറ്റി അവിടെത്തന്നെ വിതരണം ചെയ്യുന്നതിനുള്ള നൂതന പദ്ധതി എന്നീ നിർദ്ദേശങ്ങൾ ബഡ്ജറ്റിലുണ്ട്. വയനാട് ജില്ലയിൽ തൊഴിൽ സംരംഭമെന്ന നിലയിൽ പൂക്കൃഷി വ്യാപിപ്പിക്കുന്നതിനുള്ള പദ്ധതിയും ഈ ബഡ്ജറ്റിൽ ഉൾക്കൊള്ളിച്ചിട്ടുണ്ട്. സംസ്ഥാന ഗവൺമെന്റ് വളരെ നല്ല കാഴ്ചപ്പാടോടെ ആരംഭിക്കുന്ന നവകേരള മിഷൻ പദ്ധതിയിലെ ഹരിതകേരളം, ആർദ്രം പദ്ധതി, ലൈഫ്, പൊതുവിദ്യാഭ്യാസ സംരക്ഷണ പദ്ധതി തുടങ്ങിയവയെല്ലാം ദീർഘകാലവീക്ഷണത്തോടെയുള്ളവയാണ്. കാര്യമായ ഒരു പാർപ്പിട പദ്ധതിയും ആവിഷ്കരിച്ച് നടപ്പിലാക്കാതെയാണ് കഴിഞ്ഞ അഞ്ചുവർഷം കടന്നുപോയത്. ഒരു വാർഡിൽ രണ്ടോ മൂന്നോ വീടുകൾ മാത്രമാണ് അന്ന് കൊടുക്കാൻ കഴിഞ്ഞത്.

കഴിഞ്ഞ ഇടതുപക്ഷ ഗവൺമെന്റിന്റെ കാലത്ത് ആരംഭിച്ച ഇ.എം.എസ്. പാർപ്പിട പദ്ധതി പാടേ അട്ടിമറിച്ച യു. ഡി. എഫ്. ഗവൺമെന്റ് പുതിയ പദ്ധതി നടപ്പിലാക്കും എന്നു പറഞ്ഞെങ്കിലും പുതിയ പാർപ്പിട പദ്ധതികളൊന്നും നടപ്പിലാക്കിയില്ല. ഒരു സെന്റ് ഭൂമിയില്ലാത്ത സ്വന്തമായി വീടില്ലാത്ത കേരളത്തിലെ പാവപ്പെട്ട ജനങ്ങളെ സഹായിക്കുന്ന പദ്ധതിയായി 'ലൈഫ്'-നെ കാണാൻ കഴിയണം. ചികിത്സാ സംബന്ധമായ ആർദ്രം പദ്ധതിയും വളരെ നല്ലതാണ്. കാരുണ്യ പദ്ധതി അട്ടിമറിച്ചെന്നാരോപിച്ച് നടത്തിയ സമരം നമുക്കറിയാം. ആർദ്രം പദ്ധതിയിൽ മാതൃകയായ കാൻസർ, കിഡ്നി രോഗങ്ങൾ പിടിപെട്ട ആളുകൾക്ക് സൗജന്യമായി ചികിത്സയും മരുന്നും ലഭിക്കും. അതേപോലെ സാമൂഹ്യസുരക്ഷ വളരെ പ്രധാനമാണ്. സ്ത്രീകൾക്കും കുട്ടികൾക്കുമെതിരെയുള്ള അതിക്രമങ്ങൾ നമ്മുടെ സമൂഹത്തിൽ വളർന്നുവരികയാണ്. ഇതൊക്കെ ദൂരീകരിക്കാനുള്ള പദ്ധതികളും ഉൾപ്പെടുത്തിയിട്ടുണ്ട്. ഏകദേശം 250 കോടി രൂപയാണ് ഇതിനായി നീക്കിവച്ചിരിക്കുന്നത്. ഇതെല്ലാം സ്വാഗതാർഹമാണ്. കേരളത്തിലെ പട്ടികജാതി-പട്ടികവർഗ്ഗ വിഭാഗങ്ങളുടെ ഉന്നമനത്തിന് ഈ ഗവൺമെന്റ് മുൻതൂക്കം കൊടുക്കുന്നുണ്ട്. പട്ടികജാതിക്കാരുടെ ക്ഷേമത്തിനായി 2600 കോടി രൂപയും പട്ടികവർഗ്ഗക്കാർക്കായി 751 കോടി രൂപയും വകയിരുത്തിയിട്ടുണ്ട്. ഇടുക്കി

ജില്ലയിലെ ഇടമലക്കുടി ഒറ്റപ്പെട്ട് കിടക്കുന്ന പ്രദേശമാണ്. പട്ടികവർഗ്ഗക്കാരാണ് കൂടുതലായിട്ടുള്ളത്. അവരെ പ്രത്യേകം സംരക്ഷിച്ച് സമൂഹത്തിന്റെ മുഖ്യധാരയിലേയ്ക്ക് ഉയർത്തിക്കൊണ്ടുവരുന്നതിനുള്ള പദ്ധതിയുടെ ഭാഗമായി പുതിയ സ്കൂൾ ആരംഭിക്കുന്നതിനുള്ള പദ്ധതിയും ബഡ്ജറ്റിൽ കാണാം. പട്ടികവർഗ്ഗക്കാരുടെ ഉന്നമനത്തിനായി നേരത്തെ മുന്നോട്ടുവച്ച പദ്ധതിയാണ് 'ഗോത്രബന്ധു' പദ്ധതി. ടി.ടി.സി. പാസ്സായിട്ടുള്ള ഉദ്യോഗാർത്ഥികൾക്ക് ജോലി ലഭ്യമാക്കുന്നതിനുള്ള പദ്ധതി ഈ ഗവൺമെന്റ് മുന്നോട്ടുവയ്ക്കുന്നുണ്ട്. അത് സന്തോഷകരമായിട്ടുള്ള കാര്യമാണ്. ഫോറസ്റ്റ് ഡിപ്പാർട്ട്മെന്റിലേയ്ക്ക് പട്ടികവർഗ്ഗക്കാരെ റിക്രൂട്ട് ചെയ്യുന്ന പദ്ധതി തുടങ്ങിയവയെല്ലാം അവരെ സംബന്ധിച്ച് വളരെ സന്തോഷകരമാണ്. മറ്റ് സംസ്ഥാനങ്ങളെടുത്ത് പരിശോധിച്ചാൽ, ആദിവാസികൾക്കും പട്ടികജാതി-പട്ടികവർഗ്ഗക്കാർക്കും അതിക്രമമായ പീഡനങ്ങളും അതിക്രമങ്ങളും ദിവസേന നേരിടേണ്ടിവരുന്നുണ്ട്. ഇതൊക്കെ പത്രവാർത്തകളായി നാം കാണുന്നുണ്ട്. ഇതിൽ നിന്നെല്ലാം വ്യത്യസ്തമായി ഇവരെ സംരക്ഷിക്കുന്ന നിലപാടുകളാണ് നമ്മുടെ ഗവൺമെന്റ് സ്വീകരിച്ചുവരുന്നത്. അത് സ്വാഗതാർഹമായിട്ടുള്ള കാര്യമായി കാണാൻ കഴിയും. സാംസ്കാരിക നായകൻമാരെ ഇല്ലാതാക്കുന്നത് സംബന്ധിച്ച് ഇവിടെ സൂചിപ്പിച്ചു. എം.ടി. വാസുദേവൻ നായർ കേരളത്തിലെ

പ്രധാനപ്പെട്ട ഒരു സാംസ്കാരിക നായകനാണ്. അദ്ദേഹത്തിന്റെ ചോരയെടുക്കുന്നതിനുവരെ ചില ശ്രമങ്ങൾ കേരളത്തിൽ നടക്കുന്നു എന്നതാണ് അവസാനമായി നമുക്ക് കാണാൻ കഴിഞ്ഞിട്ടുള്ളത്. എം.ടി. നമ്മുടെ സമൂഹത്തിനും കേരളത്തിനും നൽകിയിട്ടുള്ള സംഭാവനകൾ വളരെ വിലപ്പെട്ടതാണ്. അദ്ദേഹത്തിന്റെ ഓരോ കൃതികളും സാഹിത്യരചനകളും കേരളത്തിന്റെ എല്ലാതരത്തിലുമുള്ള നന്മയ്ക്കുവേണ്ടിയാണ് ചെയ്തിട്ടുള്ളതെന്ന് പരിശോധിച്ചാൽ മനസ്സിലാകും. എം.ടി.-യെയും കമലിനെയും പോലെയുള്ള സാംസ്കാരിക നായകന്മാരെപ്പോലും ഈ സമൂഹത്തിൽ വച്ചുപൊറുപ്പിക്കില്ലെന്ന് ചില ആളുകൾ തീരുമാനമെടുക്കുന്നുണ്ട്. ഇക്കാര്യങ്ങൾ ഈ അവസരത്തിൽ പരിശോധിക്കേണ്ടതാണെന്നാണ് എനിക്ക് സൂചിപ്പിക്കാനുള്ളത്.

പട്ടികവർഗ്ഗക്കാർക്കായി കേന്ദ്ര ബഡ്ജറ്റിൽനിന്ന് വലിയ രീതിയിലുള്ള സാമ്പത്തിക സഹായമാണ് കാലാകാലങ്ങളായി കേരള ഗവൺമെന്റിന് ലഭിച്ചുകൊണ്ടിരിക്കുന്നത്. പക്ഷേ നരേന്ദ്ര മോദി ഗവൺമെന്റ് അധികാരത്തിൽ വന്നതോടുകൂടി പട്ടികവർഗ്ഗക്കാർക്ക് ലഭിച്ചുകൊണ്ടിരുന്ന ഫണ്ടിൽ വലിയ രീതിയിലുള്ള കുറവാണ് വന്നിട്ടുള്ളത്. ഇപ്പോൾ നാമമാത്രമായുള്ള തുക മാത്രമാണ് പട്ടികവർഗ്ഗക്കാരുടെ ക്ഷേമത്തിനായി നൽകുന്നത്. കൃഷിയുമായി

ബന്ധപ്പെട്ട ഒരു വിഷയം ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്തുകയാണ്. വയനാട് പൂർണ്ണമായും ഒരു കാർഷിക ജില്ലയാണ്. അവിടെ നെൽകൃഷി ഉൽപ്പാദിപ്പിക്കുന്ന കാര്യത്തിൽ മുൻതൂക്കം കൊടുത്തിട്ടുണ്ട്. നെൽകൃഷി ചെയ്യുന്നതുപോലെതന്നെ വയനാട് ജില്ല പൂർണ്ണമായും ഒരു ക്ഷീര മേഖലയുമാണ്. ക്ഷീര മേഖല എന്ന നിലയിൽ വയനാട് ജില്ലയിലെ ക്ഷീര കർഷകർ ഒരു പ്രതിസന്ധി നേരിടുന്നുണ്ട്. വയനാട് ജില്ലയിൽ ആവശ്യത്തിന് മൃഗാശുപത്രികൾ ഇല്ല എന്നതൊരു യാഥാർത്ഥ്യമാണ്. രാത്രികാലങ്ങളിൽ കന്നുകാലികൾക്ക് അസുഖം വന്നാൽ അവയ്ക്ക് ചികിത്സ ലഭിക്കാത്ത സാഹചര്യമാണ് ഇപ്പോഴുള്ളത്. അതുകൊണ്ട് വയനാട് ജില്ലയിൽ കൂടുതൽ മൃഗാശുപത്രികൾ അനുവദിക്കുന്നതിനുവേണ്ടി ഈ ബഡ്ജറ്റിൽ തീരുമാനമുണ്ടാകണമെന്നാണ് എനിക്ക് സൂചിപ്പിക്കാനുള്ളത്. രണ്ടാം ഘട്ട ജനകീയാസൂത്രണവുമായി ബന്ധപ്പെട്ട് ഈ ഗവൺമെന്റ് വളരെ ശക്തമായ നടപടിയുമായി മുന്നോട്ടുപോകാനാണ് തീരുമാനിച്ചിട്ടുള്ളത്. ഇത് വളരെ സ്വാഗതാർഹമായ കാര്യമാണ്. തൊഴിലുറപ്പ് പദ്ധതി ഘട്ടം ഘട്ടമായി നിർമ്മാണമാക്കാനുള്ള നടപടി കേന്ദ്ര ഗവൺമെന്റ് സ്വീകരിച്ചുവരികയാണ്. ഈ സാഹചര്യത്തിൽ കേരളത്തിൽ അയ്യങ്കാളി തൊഴിൽദാന പദ്ധതി

ആരംഭിക്കുന്നതിനുവേണ്ടി ബഡ്ജറ്റിൽ തുക വകയിരുത്തിയിട്ടുണ്ട്. ഏറ്റവും പ്രധാനമായി സ്ത്രീകളെയും കുട്ടികളെയും സംരക്ഷിക്കുന്നതിനുവേണ്ടിയുള്ള പദ്ധതിയും ഈ ബഡ്ജറ്റിൽ ഉൾപ്പെടുത്തിയിട്ടുണ്ട്. കേരളത്തിലെ സമസ്ത മേഖലകളെയും ഉദ്ദീപിപ്പിച്ചുകൊണ്ടുള്ള നവകേരള സൃഷ്ടിക്കുവേണ്ടിയാണ് ഈ ബഡ്ജറ്റിൽ പദ്ധതി വിഭാവനം ചെയ്തിട്ടുള്ളതെന്നാണ് എനിക്ക് സൂചിപ്പിക്കാനുള്ളത്. അതുകൊണ്ട് ഈ ബഡ്ജറ്റിനെ പൂർണ്ണമായും അംഗീകരിച്ചുകൊണ്ട് നിർത്തുന്നു.

ശ്രീ. എൻ. വിജയൻ പിള്ള: സർ, ഈ ബഡ്ജറ്റിനെ ഞാൻ പൂർണ്ണമായും പിന്താങ്ങുന്നു. 25000 കോടി രൂപയുടെ ബഡ്ജറ്റ് അവതരിപ്പിച്ചത് എങ്ങനെ നടപ്പാക്കുമെന്നാണ് ഇപ്പോൾ പ്രതിപക്ഷം പറയുന്നത്. ഇത് കമ്മി ഖജനാവാനെന്നും പറയുന്നുണ്ട്. ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിൽ 141 എം.എൽ.എ. മാതും പ്രോജക്ടുകൾ വേണമെന്ന് പറയുകയാണ്. എന്നാൽ ഇത് നടപ്പിലാക്കില്ല എന്നുപറയുന്ന എം.എൽ.എ. മാർക്ക് ഈ പ്രോജക്ടുകൾ എങ്ങനെ നടപ്പിലാക്കാൻ കഴിയും. ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ അവതരിപ്പിച്ച സാമ്പത്തിക ശാസ്ത്രം

നടപ്പിലാകുമെന്നാണ് ഞാൻ വിശ്വസിക്കുന്നത്. കാരണം അദ്ദേഹത്തിന്റെ ഭാവനയിലുള്ളത്, നമ്മുടെ സംസ്ഥാനത്തെയും പ്രവാസികളെയും വ്യവസായികളെയും സമൂഹത്തിലെ ഉന്നത ആളുകളെയും ഉൾപ്പെടുത്തിക്കൊണ്ട് ബഡ്ജറ്റിന് പുറത്ത് സമാഹരണം നടത്തി ഇതുപോലുള്ള ഒരു സംവിധാനം ആവിഷ്കരിച്ചാൽ നടപ്പിലാകുന്ന പദ്ധതികളാണ് സംസ്ഥാനത്തുള്ളത് എന്നാണ്. അഴിമതിയും കൈക്കൂലിയുമില്ലാത്ത ഒരു സംസ്ഥാനവും രാജ്യവുമുണ്ടാകണം. അതിനുവേണ്ടി പരിശ്രമിക്കുന്ന ഇടതുപക്ഷ ജനാധിപത്യ മുന്നണിയെ ഞാൻ അങ്ങേയറ്റം സ്വാഗതം ചെയ്യുന്നു. ജനപ്രതിനിധികളെന്ന നിലയിൽ രാജ്യത്തെ ജനങ്ങളെയും ആ രീതിയിൽ കണ്ടാൽ തീർച്ചയായും നമുക്കിതെല്ലാം നടപ്പിലാക്കാൻ കഴിയും. ഒരു മിച്ച ബഡ്ജറ്റുള്ള സംസ്ഥാനമായി കേരളത്തെ മാറ്റാൻ കഴിയും. അതിനുവേണ്ടി എല്ലാവരും പരിശ്രമിക്കണമെന്നാണ് എനിക്ക് അഭ്യർത്ഥിക്കാനുള്ളത്. ഞാനും പൊതുപ്രവർത്തനം തുടങ്ങിയിട്ട് കുറെ നാളുകളായി. കേന്ദ്ര-സംസ്ഥാന വിഹിതങ്ങൾ ചേർത്തിണക്കി ഈ സംസ്ഥാനത്തുതന്നെ വിനിയോഗിക്കുന്ന ഒരു സംവിധാനമുണ്ടാകണം. ഇപ്പോൾ പലതും ചോർന്നുപോകുന്നുണ്ട്. ചോർന്നുപോകുന്ന രീതി അവസാനിപ്പിച്ചാൽ മാത്രമേ നമ്മുടെ സംസ്ഥാനത്തിന് പ്രയോജനം ലഭിക്കുകയുള്ളൂ.

പ്രകൃതി ദുരന്തം പോലെ വന്നെത്തിയ വരൾച്ചയിൽ പെണ്ണിറങ്ങിയ മഴപോലെ ആശ്വാസകരമാണ് ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റ്. മാതൃഭൂമി ദിനപത്രത്തിന്റെ മുഖപ്രസംഗത്തിലെ ആദ്യ വാചകം തന്നെ ഈ ബഡ്ജറ്റിനുള്ള സർട്ടിഫിക്കറ്റാണ്. ഞാൻ അത് ഉദ്ധരിക്കാം. "റോഡുകളും പാലങ്ങളും വൻകിട പദ്ധതികളും മാത്രം ചേരുന്നതാണ് വികസനം എന്ന സങ്കല്പത്തെ തിരുത്തുന്നതാണ് ഡോ. തോമസ് ഐസക് നിയമസഭയിൽ അവതരിപ്പിച്ച സംസ്ഥാന ബഡ്ജറ്റ്. കേരളത്തിന്റെ സമീപകാല ചരിത്രത്തിൽ ഇതാദ്യമായി സാമൂഹ്യ പശ്ചാത്തല വികസനത്തിന് മുന്തിയ പരിഗണനയാണ് എൽ.ഡി.എഫ്. സർക്കാരിന്റെ രണ്ടാം ബഡ്ജറ്റിൽ ലഭിച്ചിരിക്കുന്നത്. പൊതുജനാരോഗ്യത്തിന്റെയും പൊതുവിദ്യാഭ്യാസത്തിന്റെയും ഗുണമേന്മ ഉയർത്താനുള്ള പരിശ്രമമാണ് ഇതിന്റെ മുഖമുദ്ര" . മലയാള മനോരമ ദിനപത്രത്തിന്റെ മുഖപ്രസംഗത്തിൽ ഇങ്ങനെ പറയുന്നു, "നോട്ട് നിരോധനത്തെ തുടർന്നുള്ള ധനകാര്യ സ്കന്ദനത്തിൽനിന്ന് കരകയറാനുള്ള വഴികൾ തേടുന്നതാണ് ധനകാര്യ വിദഗ്ദ്ധൻ കൂടിയായ മന്ത്രി അവതരിപ്പിച്ച ബഡ്ജറ്റ്". മാതൃഭൂമി, മലയാള മനോരമ ദിനപത്രങ്ങൾ ഇതുപോലൊരു കമന്റ് പാസ്സാക്കിയത് ഈ ബഡ്ജറ്റിന്

ലഭിച്ച അംഗീകാരമാണ്. ഈ ബഡ്ജറ്റ് പൂർണ്ണമായി അംഗീകരിച്ചുകൊണ്ട് എന്റെ മണ്ഡലത്തിലെ ഒന്നരണ്ടു കാര്യങ്ങൾകൂടി പറയാം. ചാവറ കെ.എം.എം.എൽ.കമ്പനിയിൽ ടൈറ്റാനിയം മെറ്റൽ കോംപ്ലക്സ് നിർമ്മിച്ച് വിപുലപ്പെടുത്തുമെന്നും പരിസരത്തെ ഭൂമി ഏറ്റെടുക്കുമെന്നുമുള്ള ബഡ്ജറ്റ് നിർദ്ദേശം ചാവറക്കാരെല്ലാം സ്വാഗതം ചെയ്യുന്നു. എന്നാൽ ആ സന്തോഷത്തിനിടയിലും ഒരു സങ്കടമുണ്ട്. ചാവറയിലെ കുടിവെള്ളക്ഷാമത്തിന് ഒരു പദ്ധതിയും ഇല്ല, പരിഗണനയും നൽകിയിട്ടില്ല. ഇതിനൊരു പരിഹാരമുണ്ടാകണം. ചാവറയിലെ ഇതുപോലുള്ള പദ്ധതികൾ നടപ്പിലാക്കിയാൽ അത് ഏറ്റവും കൂടുതൽ പ്രയോജനപ്പെടുന്നത് തീരദേശവാസികളായ പട്ടിണിക്കാരായ മത്സ്യത്തൊഴിലാളികളായ ആളുകൾക്കായിരിക്കും. ഇതുകൂടി പരിഹരിച്ചുതരണമെന്ന് പറഞ്ഞുകൊണ്ട് ഈ ബഡ്ജറ്റിനെ പൂർണ്ണമായി സ്വാഗതം ചെയ്തുകൊണ്ട് നിർത്തുന്നു.

ശ്രീ. എ. പി. അനിൽകുമാർ: സർ, ഞാൻ ഈ ബഡ്ജറ്റിനെ

എതിർക്കുകയാണ്. ഇവിടെ ശ്രീ. ജോൺ ഫെർണാണ്ടസ്, എം.എൽ.എ. മാരുടെ ഫ്ലക്സ് ബോർഡിന്റെ കാര്യം സൂചിപ്പിക്കുകയുണ്ടായി. ഏത് ഗവൺമെന്റായാലും പ്രതിപക്ഷത്തിരിക്കുന്ന എം.എൽ.എ. മാർ ഇതൊക്ക

വയ്ക്കാറുണ്ട്, വയ്ക്കാത്തവരുമുണ്ട്. എന്നാൽ പുതിയൊരു പ്രവണത ഞാൻ കണ്ടത്, അഭിവാദ്യങ്ങൾ അർപ്പിക്കുന്നത് ഏക കമ്മിറ്റി സെക്രട്ടറി, ലോക്കൽ കമ്മിറ്റി സെക്രട്ടറി, എൽ.ഡി.എഫ്. കൺവീനർ എന്നിവർക്കാണ്. ഇങ്ങനെയൊരു പ്രവണത മുമ്പുണ്ടായിട്ടില്ല. ഇങ്ങനെ വയ്ക്കുന്നതിൽ സംതൃപ്തി കിട്ടുമെങ്കിൽ പ്രശ്നമില്ല. പക്ഷേ വല്ലതും നടക്കാതെ പോയാൽ അതിന്റെ ഉത്തരവാദിത്വം ഏക കമ്മിറ്റി ഏറ്റെടുക്കണം. അദ്ദേഹം സൂചിപ്പിച്ചതുകൊണ്ടാണ് ഞാനിത് പറഞ്ഞത്.

ഈ ബഡ്ജറ്റിനുമുമ്പ് ഒരു ബഡ്ജറ്റ് അവതരിപ്പിച്ചിരുന്നു, പുതുക്കിയ ബഡ്ജറ്റ്. 9 മാസം പിന്നിടുമ്പോൾ ആ ബഡ്ജറ്റിൽ പറഞ്ഞിരുന്ന എന്തെല്ലാം കാര്യങ്ങൾ നമുക്ക് നടപ്പാക്കാൻ കഴിഞ്ഞുവെന്ന് ഓരോ എം.എൽ.എ. മാതും വിലയിരുത്തണം. അത് സഭയിൽ പറയണ്ട, ചെവിയിലും പറയണ്ട, പരസ്പരം പങ്കുവെച്ചാൽ മതി. ഈ ഒമ്പത് മാസത്തിനിടയ്ക്ക് എന്തെങ്കിലും നടന്നുവെന്ന് ധനകാര്യ വകുപ്പുമന്ത്രിപോലും പറയുന്നില്ല. കിഫ്ബിയുമായി ബന്ധപ്പെട്ട സ്റ്റേറ്റ്‌മെന്റ് വയ്ക്കുന്നില്ലെന്നാണ് ആമ്പൽ ഫിനാൻഷ്യൽ സ്റ്റേറ്റ്‌മെന്റ് സഭയിൽ വെച്ചപ്പോൾ അദ്ദേഹം പറഞ്ഞത്. അതിൽ നിന്ന് ഒരുരൂപപോലും ചെലവായിട്ടില്ലെന്ന് ധനകാര്യ വകുപ്പുമന്ത്രി തന്നെ

പറയുന്നു. നമ്മൾ ഏറ്റവും കൂടുതൽ ആവേശത്തോടെ ഫുക്സ് വച്ചത് കിഫ്ബിക്കായിരുന്നു. എന്തിന്റെ പേരിലാണ് ധാരാളം കാര്യങ്ങൾ നടന്നുവെന്ന് സഭയിൽ പറയുന്നതെന്ന് ഞങ്ങൾക്ക് മനസ്സിലാക്കാൻ കഴിയും. കാരണം ഗവൺമെന്റിന് വേണ്ടി പറയേണ്ടത് ബാധ്യതയാണ്. ഇനി പറയേണ്ടത് പ്ലാൻ ഫണ്ടിന്റെ കാര്യമാണ്. ഇതുപോലെ പ്ലാൻ ഫണ്ട് ചെലവഴിക്കാത്ത സന്ദർഭം കേരളത്തിലുണ്ടായിട്ടുണ്ടോയെന്ന് ധനകാര്യ വകുപ്പുമന്ത്രി ഒന്ന് പരിശോധിക്കുന്നത് നന്നായിരിക്കും. എന്റെ കയ്യിലുള്ള കണക്ക് 2.3.2017 വരെയുള്ളതാണ്. അന്നുവരെയുള്ള ചെലവ് വെറും 52 ശതമാനം മാത്രമാണ്. അതുതന്നെ ഇത്രയും കൂടിയത് എങ്ങനെയാണെന്ന് ബഹുമാനപ്പെട്ട മന്ത്രിക്കറിയാം. സെൻട്രൽ അസിസ്റ്റൻസ് കിട്ടുന്ന പദ്ധതികൾക്ക് കൂടുതൽ ചെലവ് വന്നിട്ടുണ്ട്; ഏതാണ്ട് 83 ശതമാനം സി.എസ്.എസ്. പദ്ധതികൾ വന്നിട്ടുണ്ട്. അങ്ങനെ വന്നതുകൊണ്ടാണ് ചെലവ് 52 ശതമാനത്തിലെത്തിയത്. അതുകൂടി ഒഴിവാക്കിയാൽ പ്ലാൻ ഫണ്ട് ചെലവഴിച്ചത് വളരെ കുറച്ചുമാത്രമാണ്. എൽ.എസ്.ജി. യുമായി ബന്ധപ്പെട്ട് ഇതുപോലൊരു പെർഫോമൻസ് ഇതിനുമുമ്പ് ഉണ്ടായിട്ടുണ്ടോ? 30 ശതമാനമാണ് മാർച്ച് മാസം 2-ാം തീയതി വരെയുള്ള കണക്ക്. അതായത്

ഇനിയുള്ള 28 ദിവസം കൊണ്ടാണ് ബാക്കിയുള്ള 70 ശതമാനം തുക ചെലവഴിക്കാനുള്ളത്. ഇത്രയും ചെലവ് നടന്നതിനെക്കുറിച്ചാണ് ഭരണപക്ഷത്തുള്ളവർ വാതോരാതെ സംസാരിക്കുന്നത്. അതിൽ തെറ്റായി ഒന്നും കാണുന്നില്ല. യഥാർത്ഥത്തിൽ കഴിഞ്ഞ ഒമ്പത് മാസമായി ഇവിടെ ഒന്നും നടന്നിട്ടില്ലെന്ന് നിങ്ങൾക്കും ഞങ്ങൾക്കുമറിയാം. ഇന്ന് ഏതെങ്കിലും ഉദ്ഘാടനം നടക്കുന്നുണ്ടെങ്കിൽ നേരത്തെ ഫ്ലക്സ് വച്ചുവെന്ന് പറഞ്ഞതുപോലെയാണ്. കഴിഞ്ഞ നിയമസഭയിൽ അന്നത്തെ പ്രതിപക്ഷ ഉപനേതാവ് ശ്രീ. കോടിയേരി ബാലകൃഷ്ണൻ പറഞ്ഞത്, ശിലാസ്ഥപാനം നടത്താൻവേണ്ടി ശ്രീ. ഉമ്മൻ ചാണ്ടി കാറിന്റെ ഡിക്കിയിൽ കല്ലും കൊണ്ട് നടക്കുന്നുവെന്നാണ്. അന്ന് അദ്ദേഹം ഇട്ട കല്ലിന്റെ പുറത്താണ് നിങ്ങൾ ഇന്ന് ഉദ്ഘാടന മാമാങ്കം നടത്തുന്നതെന്ന് എനിക്കും നിങ്ങൾക്കുമറിയാം. കാരണം, മറ്റ് പദ്ധതികൾ ഒന്നും അംഗീകരിച്ചിട്ടില്ല. ഞാൻ കുറ്റപ്പെടുത്താൻ പറഞ്ഞതല്ല. ഗവൺമെന്റുകൾ മാറിമാറി വരുമ്പോൾ ഇത്തരം കാര്യങ്ങൾ ഉണ്ടാകുന്നത് അംഗീകരിക്കണമെന്ന് ഉദ്ദേശിച്ച് പറഞ്ഞതാണ്. ഈ രണ്ട് കാര്യങ്ങളിലും കഴിഞ്ഞ ബഡ്ജറ്റ് നീതി പുലർത്തിയില്ല. കിഫ്ബിയുടെ അടിസ്ഥാനത്തിൽ ബോർഡ് വച്ച പല ഭരണപക്ഷ എം.എൽ.എ. മാതും ഇന്ന് ബുദ്ധിമുട്ടുകയാണ്.

ഈ പദ്ധതികളൊക്കെ എവിടെയെന്ന് അവരോട് ജനം ചോദിക്കുകയാണ്. ആ രീതിയിലാണ് കഴിഞ്ഞ ബഡ്ജറ്റിന്റെ കാര്യമെങ്കിൽ പുതിയ ബഡ്ജറ്റിനെക്കുറിച്ചും പറഞ്ഞു. ഇവിടെ മാധ്യമങ്ങൾ റിപ്പോർട്ട് ചെയ്തതെന്ന് പറഞ്ഞതിനെക്കുറിച്ചൊന്നും ഞാൻ പറയുന്നില്ല. ഓരോരുത്തർക്കും ഓരോ കാഴ്ചപ്പാടുണ്ടാകും. നിലവിലുള്ള പ്ലാൻ ഫണ്ടിന്റെ അകത്തുനിന്നുകൊണ്ട് ധനകാര്യ വകുപ്പുമന്ത്രി നടത്തുന്ന കാര്യങ്ങളും അതുമായി ബന്ധപ്പെട്ട് നടത്തുന്ന പ്രസ്താവനകളും പദ്ധതികളും നമുക്ക് മനസ്സിലാക്കാൻ സാധിക്കും. ഇങ്ങനെ ഒരു ബഡ്ജറ്റ് അവതരിപ്പിക്കാൻ ഡോ. തോമസ് ഐസക്കിനെ പോലെ കഴിവും പ്രാഗത്ഭ്യവുമുള്ള ഒരു ധനകാര്യ വകുപ്പുമന്ത്രിയുടെ ആവശ്യമുണ്ടോ? കാരണം 25,000 കോടി രൂപയല്ലേ പുറത്തുനിന്നും കൊണ്ടുവരുന്നത്. 26,500 കോടി രൂപ നമ്മുടെ സ്റ്റേറ്റ് ഔട്ട്ലെ ഉണ്ടെങ്കിൽ അതിനകത്തുനിന്നുകൊണ്ട് നല്ല ബഡ്ജറ്റ് അവതരിപ്പിച്ചിരുന്നുവെങ്കിൽ മനസ്സിലാക്കാമായിരുന്നു. അതിന് കഴിവ് വേണം. ഇത്തരത്തിൽ പുറത്തുനിന്നുമെടുത്ത 25,000 കോടി രൂപ കുറച്ചാൽ എന്താണ് അവസ്ഥയെന്ന് ഞാൻ പറയേണ്ട കാര്യമുണ്ടോ? ബഹുമാനപ്പെട്ട ധനകാര്യ വകുപ്പുമന്ത്രിയോട് കഴിഞ്ഞ തവണയും ചോദിച്ച കാര്യമാണ്. കഴിഞ്ഞ വർഷം ഏതാണ് 4,000 കോടി രൂപയ്ക്കുള്ള

പദ്ധതികൾക്ക് അംഗീകാരം കൊടുത്തു. ഇനി മാർച്ച് മാസം 11,000 കോടി രൂപയ്ക്ക് അംഗീകാരം കൊടുക്കുമെന്ന് പറയുന്നു. ഇവിടെ 1,000 കോടി രൂപയാണ് പെട്രോളിയംസെസിൽ നിന്നും റോഡ്ഫണ്ടിൽ നിന്നും ലഭിച്ചിട്ടുള്ളത്. ഇപ്പോൾത്തന്നെ 4,000 കോടി രൂപ കൊടുത്തു. ഇനി 11,000 കോടി രൂപ കൊടുക്കാൻ പോകുന്നു. 15,000 കോടി രൂപ നിക്ഷേപം പ്രതീക്ഷിക്കുന്നിടത്ത് ഇത്രയും വലിയ തുകയ്ക്കുള്ള ഭരണാനുമതി കൊടുത്താൽ അതിനൊക്കെയുള്ള ഫണ്ട് എവിടെനിന്ന് കിട്ടും? എന്തുകൊണ്ട് ഒരു വർഷംകൊണ്ട് നിക്ഷേപം കൊണ്ടുവരാൻ സാധിച്ചില്ല. അടുത്ത വർഷം 25,000 കോടി രൂപയാണ് വരുന്നത്. ഇൻകം ജനറേറ്റ് ചെയ്താണ് ഫണ്ട് കൊടുക്കുന്നതെങ്കിൽ പ്രയാസമില്ല. ഇൻകം ജനറേറ്റ് ചെയ്യുന്ന ഫണ്ടുകൾ വളരെ പരിമിതമാണ്. ഇതൊക്കെ നാടിന്റെ വികസനത്തിന് ഉപയോഗിക്കില്ലെന്ന് പറയുന്നില്ല. നിക്ഷേപം സ്വീകരിച്ചാൽ തിരിച്ചടവ് അനിവാര്യമാണ്. ആ തിരിച്ചടവിനുള്ള ഇൻകം ജനറേറ്റ് ചെയ്യുന്നതിനുള്ള പദ്ധതികൾ നമുക്കില്ല. അതുകൊണ്ട് വലിയ ബാധ്യത സംസ്ഥാന ഗവൺമെന്റിന് വരുന്ന കാര്യത്തിൽ സംശയമില്ല. ഈ ഗവൺമെന്റും ബഹുമാനപ്പെട്ട ധനകാര്യ വകുപ്പുമന്ത്രിയും അടുത്തതായി ഭരണത്തിൽ വരണമെന്നില്ല. അടുത്ത

ഗവൺമെന്റും ജനങ്ങളും ഇതിന് ഉത്തരം പറയേണ്ട സാഹചര്യമുണ്ടാകും. കാരണം തിരിച്ചടവിന്റെ സാഹചര്യത്തിൽ പ്ലാൻ ഫണ്ട് കൊടുക്കേണ്ടിവരും. ഈ മാസം 15,000 കോടി രൂപയ്ക്ക് ഭരണാനുമതി കൊടുത്തുവെന്നിരിക്കട്ടെ. പദ്ധതി പ്രവർത്തനങ്ങൾ മുന്നോട്ടുപോയിക്കഴിഞ്ഞാൽ ഉദ്ദേശിച്ച നിക്ഷേപം വന്നില്ലെങ്കിൽ പദ്ധതി പൂർത്തീകരിക്കാൻ ആവശ്യമായ പണം എവിടെ നിന്ന് കൊടുക്കാൻ കഴിയും. യഥാർത്ഥത്തിൽ 40,000 കോടി രൂപയുടെ പദ്ധതികൾ അംഗീകരിച്ചാൽ, പദ്ധതി പൂർത്തീകരിച്ച് തിരിച്ചടവ് പ്രശ്നമാകുന്നതിന് മുമ്പ് പൂർത്തീകരിക്കാനുള്ള പണംപോലും കിട്ടാത്ത സാഹചര്യമുണ്ടാകുമെന്ന് അങ്ങേയറ്റം ഭയപ്പെടുന്നു. അത് മറുപടി പ്രസംഗത്തിൽ തീർച്ചയായും അത് സൂചിപ്പിക്കുമെന്ന് ഞാൻ കരുതുകയാണ്. എങ്ങനെയാണ് 1,000 കോടി രൂപ വച്ച് 14,000 കോടി രൂപയ്ക്ക് ഭരണാനുമതി കൊടുക്കാൻ കഴിയുന്നത്. ഇത്തരത്തിലുള്ള വളരെ ഗൗരവമായ കാര്യങ്ങൾ ധനകാര്യ വകുപ്പുമന്ത്രിക്ക് അറിയാത്തതല്ല. എ.എസ്.-ഉം ടി.എസ്.-ഉം കൊടുത്ത് എഗ്രിമെന്റ് വച്ച് വർക്ക് തുടങ്ങിയാലും തിരിച്ചടവ് 4 കൊല്ലം കഴിയുമ്പോഴേ ഉണ്ടാവുകയുള്ളൂവെന്ന് അദ്ദേഹത്തിനറിയാം. പക്ഷേ അങ്ങയെപ്പോലെ, ഇതിനെക്കുറിച്ച് വളരെ വ്യക്തമായ ധാരണയുള്ള ധനകാര്യ വകുപ്പുമന്ത്രി സംസ്ഥാനത്തിന് ഇത്രയും

വലിയ ബാധ്യത വച്ചുപോകുമ്പോൾ കാലം അങ്ങേയ്ക്ക് മാപ്പ് തരില്ലെന്ന
 കാര്യത്തിൽ യാതൊരു സംശയവുമില്ല. പദ്ധതികൾ നടപ്പാക്കുന്നതിന്
 എതിരായിട്ടല്ല ഞാൻ പറയുന്നത്. യാഥാർത്ഥ്യബോധത്തോടെ കാര്യങ്ങൾ
 കാണണ്ടേ? യാഥാർത്ഥ്യ ബോധത്തോടെ കാര്യങ്ങൾ കാണാതെ മാധ്യമങ്ങൾ
 അനുകൂലിക്കുന്നുവെന്ന് പറയുന്നതിനെ എതിർക്കുന്നില്ല. ഇതിനൊരുത്തരം
 വേണം. 25,000 കോടി രൂപ ഈ വർഷത്തെയും 15,000 കോടി രൂപ
 കഴിഞ്ഞ വർഷത്തെയും ചേർത്ത് നിക്ഷേപ സമാഹരണം നടത്തുന്നുവെന്ന്
 പറയുന്നു. നോട്ട് പിൻവലിക്കലിന്റെ ഭാഗമായി നമുക്ക് ഏറ്റവും വലിയ തിരിച്ചടി
 നിക്ഷേപ രംഗത്തല്ലേ ഉണ്ടായത്. നോട്ട് പിൻവലിക്കലുമായി ബന്ധപ്പെട്ട
 കാര്യങ്ങളിൽ വലിയ തിരിച്ചടി വരുന്നത് നിക്ഷേപ രംഗത്താണ്. നിക്ഷേപം
 പ്രതീക്ഷിച്ചതുപോലെ വരില്ലെന്ന വിഷയവുമുണ്ട്. അങ്ങയെപ്പോലൊരു
 ധനകാര്യ വകുപ്പുമന്ത്രി നോട്ട് പിൻവലിക്കലിന്റെ പ്രത്യാഘാതങ്ങളെക്കുറിച്ച്
 ആദ്യത്തെ പേജുകളിൽ വളരെ വിശദമായി പറഞ്ഞതാണ് ഈ ബഡ്ജറ്റിൽ
 ഞാൻ വളരെ പ്രതീക്ഷയോടെ നോക്കിക്കണ്ടത്. പക്ഷേ, എന്ത്
 നടപടികളാണുള്ളത്. ഈ ഒരൊറ്റ പ്രതിസന്ധിക്കൊണ്ട് സഹകരണ
 മേഖലയുണ്ടാകുന്ന പ്രത്യാഘാതം വലുതാണെന്ന് ഭരണ-പ്രതിപക്ഷം ഒരുമിച്ച്

അംഗീകരിച്ചതല്ലേ. സഹകരണ മേഖലയ്ക്കും ലക്ഷക്കണക്കിന് നിക്ഷേപകർക്കും ആത്മവിശ്വസം പകരുന്ന എന്ത് നടപടിയാണ് അങ്ങയുടെ ഭാഗത്തുനിന്നുള്ളത്? കാർഷിക മേഖല പൂർണ്ണമായും തകർന്നിരിക്കുകയാണ്. വരൾച്ച ഒരു ഭാഗത്ത്, അതിനെ അതിജീവിക്കാൻ എന്താണ് ഈ ബഡ്ജറ്റിലുള്ളത്. നോട്ട് പിൻവലിക്കലിന്റെ ഏറ്റവും വലിയ പ്രയാസമെന്ന് പറയുന്നത് തൊഴിലില്ലായ്മയാണ്. ചെറുകിട വ്യവസായങ്ങളിലും സ്ഥാപനങ്ങളിലും എത്ര തൊഴിലുകളാണ് നഷ്ടപ്പെട്ടിട്ടുള്ളത്. അതെല്ലാം പരിഹരിക്കുന്നതിന് എന്തെങ്കിലും നടപടി ബഡ്ജറ്റിലുണ്ടോ? ഈ ബഡ്ജറ്റ് നല്ലതാണെന്ന് കൊട്ടിയോലാഷിക്കുന്നവരോട് വർത്തമാന കാലഘട്ടത്തിൽ കേന്ദ്ര ഗവൺമെന്റിന്റെ ഇത്തരം തെറ്റായ നടപടികൾ അതിജീവിക്കുന്നതിനുള്ള ഒരു പദ്ധതിയും ഇതിൽ ഇല്ലെന്നുള്ളതാണ് എനിക്ക് പറയാനുള്ളത്. ഒരു കാര്യം കൂടി പറഞ്ഞ് ഞാൻ അവസാനിപ്പിക്കുകയാണ്. ഈ ഗവൺമെന്റിന്റെ കാലത്ത് പട്ടികജാതി ക്ഷേമപ്രവർത്തനങ്ങൾക്ക് 9.81 ശതമാനം ഫണ്ട് നീക്കിവച്ചുവെന്ന് പറഞ്ഞു. ആദ്യമായിട്ടാണ് ഇങ്ങനെയൊരു സംഭവമെന്ന് അങ്ങ് പ്രത്യേകം പരാമർശിച്ചു. യു.ഡി.എഫ്. ഗവൺമെന്റിന്റെ കാലത്തും ഇത്തരത്തിൽ ഫണ്ട് നീക്കിവച്ചിട്ടുണ്ട്. യു.ഡി.എഫ് ഗവൺമെന്റ് എന്നുള്ളത്

ഞാൻ ഒഴിവാക്കുന്നു. എന്റെ കയ്യിലുള്ളത് 1997-98-ലെ ചെലവിന്റെ കണക്കാണ്. അന്ന് അങ്ങയുടെകൂടെ നേതാവായിരുന്ന ശ്രീ. ശിവദാസ മേനോൻ ധനകാര്യ വകുപ്പുമന്ത്രി ആയിരുന്ന സമയം 9.91 ശതമാനം തുക പട്ടികജാതി വിഭാഗങ്ങൾക്ക് നീക്കിവച്ചതിന്റെ പേപ്പറാണ് എന്റെ കയ്യിലുള്ളത്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, സംസ്ഥാനത്ത് ആദ്യമായിട്ടാണെന്നുള്ള ഭാഗം ഒന്ന് വായിച്ചുകേൾപ്പിക്കാമോ; ബി.ജെ.പി. ഭരിക്കുന്ന സംസ്ഥാനങ്ങളെ താരതമ്യപ്പെടുത്തി അവരെ കുറ്റപ്പെടുത്തുമ്പോൾ നിങ്ങൾക്കെന്തിനാണ് ഇത്രയും പ്രയാസം.

ശ്രീ. എ. പി. അനിൽ കുമാർ: ഇതുവരെ കൊടുത്തുകൊണ്ടിരുന്ന 9.1 ശതമാനം തുക 9.81 ആയി ഉയർത്തിയെന്ന് ധനകാര്യ വകുപ്പുമന്ത്രി വ്യക്തമായി പറഞ്ഞിട്ടുണ്ട്. 9.1 ശതമാനം ജനസംഖ്യാനുപാതികമായി 9.1 തുകയാണ് കൊടുത്തിട്ടുള്ളതെന്നും ഈ ബഡ്ജറ്റിന്റെ സവിശേഷതയായി.....

ഡോ. ടി. എം. തോമസ് ഐസക്: ദയവ് ചെയ്ത് ആ പ്രസക്തഭാഗം വായിക്കാമോ; 9.11 ശതമാനമാണ് ജനസംഖ്യ, എന്നാൽ ജനസംഖ്യാനുപാതത്തിനേക്കാൾ കൂടുതൽ കൊടുക്കുന്നുവെന്ന് പറഞ്ഞത്

മുഖ്യാനം കേരളത്തിൽ കൊടുത്തിട്ടില്ലെന്ന് പറയാനല്ല, മറിച്ച് ജനസംഖ്യാനുപാതത്തിന്റെ പകുതിപോലും കൊടുക്കാത്ത കേന്ദ്ര സർക്കാരിനെയും മറ്റ് സംസ്ഥാനങ്ങളെയും വിമർശിക്കാനാണ്. അതിന് നിങ്ങൾ ഇങ്ങനെ പറയാൻ തുടങ്ങിയാൽ എങ്ങനെ ശരിയാകും?

സർ, ഞാൻ അങ്ങയോട് പറഞ്ഞത് അങ്ങ് ഈ ബഡ്ജറ്റിൽ സ്പെസിഫിക്കായി 9.1 ശതമാനം വരുന്ന പട്ടികജാതി ജനസംഖ്യയ്ക്ക് ആനുപാതികമായി മൊത്തം പദ്ധതി അടങ്കലിന്റെ 9.81 ശതമാനം തുക വകയിരുത്തുന്നുവെന്നാണ്. ആദ്യമായിട്ടാണ് ഇത്രയും വലിയ തുക വകയിരുത്തുന്നത് എന്ന് പിന്നീട് സംസാരത്തിലും അങ്ങ് പറഞ്ഞു. 1997-98-ലെ ധനകാര്യമന്ത്രിയായിരുന്ന ശിവദാസ മേനോൻ 9.91 ശതമാനം തുക വകയിരുത്തിയിരുന്നതാണ് മാത്രമല്ല അദ്ദേഹം ഉദ്ദേശിച്ചതിനേക്കാൾ കൂടുതൽ പണം അന്ന് ചെലവഴിക്കുകയും ചെയ്തിട്ടുണ്ട്. അതിനുള്ള പണവും അന്ന് ധനകാര്യ വകുപ്പ് നൽകി. ഏതായാലും അങ്ങ് 9.81 ശതമാനം തുക നീക്കിവച്ച നടപടിയെ ഞാൻ സ്വാഗതം ചെയ്യുകയാണ്. അതോടൊപ്പംതന്നെ ഇത്തരത്തിലുള്ള 40,000 കോടി രൂപ സംസ്ഥാന പദ്ധതി വിഹിതമെടുത്ത് ചെലവഴിക്കുമ്പോൾ യഥാർത്ഥത്തിൽ ആ ഫണ്ട് അനുഭവിക്കേണ്ട ഇവിടത്തെ ദളിത്-പിന്നോക്ക-ന്യൂനപക്ഷ-ആദിവാസി വിഭാഗങ്ങൾക്കർഹമായ വിഹിതം അതിനകത്ത് വരേണ്ടതാണ്. സ്വാഭാവികമായും

40,000 കോടി രൂപയിൽ ഈ വിഭാഗങ്ങൾക്കകൂടി അവരുടെ വളർച്ചയ്ക്കും ക്ഷേമത്തിനും വികസനത്തിനും ആവശ്യമായ തുക നീക്കിവെച്ചുകഴിഞ്ഞാൽ അന്നത്തെ ആ പരാതി പരിഹരിക്കാൻ കഴിയുമെന്നുകൂടി സൂചിപ്പിച്ചുകൊണ്ട് ഞാൻ ഈ ബഡ്ജറ്റിനെ എതിർക്കുകയാണ്.

ശ്രീ. പി. ഉണ്ണി: സർ, 2017 മാർച്ച് 3-ാം തീയതി കേരള ചരിത്രത്തിലെ ഒരു അവിസ്മരണീയമായ ദിനമാണ്. ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിന്റെ ഒരു പ്രത്യേകതയും പ്രാധാന്യവുമെന്ന് പറയുന്നത് 1000, 500 രൂപ നോട്ടുകൾ അസാധുവാക്കിയ സന്ദർഭത്തിൽ, ജനങ്ങളുടെ പരിഭ്രാന്തിയും പരിഭ്രമവുമെല്ലാം നിലനിൽക്കുന്ന സന്ദർഭത്തിലാണ് ഈ ബഡ്ജറ്റ് വരുന്നത്. നാളെ എന്ത് സംഭവിക്കുമെന്ന രീതിയിലുള്ള ആകാംഷ ജനങ്ങളിൽ നിൽക്കവെയാണ് ഒട്ടേറെ പ്രതീക്ഷകൾ നൽകിക്കൊണ്ടുള്ള ഇടതുപക്ഷ ജനാധിപത്യ മുന്നണി സർക്കാരിന്റെ ബഡ്ജറ്റ് വരുന്നത്. അവിടെയാണ് ഈ ബഡ്ജറ്റിന്റെ പ്രാധാന്യം. സ്വാഭാവികമായും നമ്മുടെ ധനകാര്യ വകുപ്പുമന്ത്രി ഒരു ധനശാസ്ത്ര വിദഗ്ദ്ധനാണ്. എൽ.ഡി.എഫ്.-ലെ സമുന്നതരായ നേതാക്കളിൽ ഒരാളാണ്, അദ്ദേഹം അവതരിപ്പിച്ച ബഡ്ജറ്റിനെ പൂർണ്ണമായും പിന്തുണയ്ക്കാതിരിക്കാൻ നിവൃത്തിയില്ല. കാരണം, ഈ ബഡ്ജറ്റിലുടനീളം,

സാമ്പത്തികരംഗത്ത് ഒരു ഇടതുപക്ഷ വീക്ഷണമാണ് ബഡ്ജറ്റിൽ അടങ്ങിയിട്ടുള്ളത്. തികച്ചും ജനകീയവും അതുപോലെതന്നെ ജനപക്ഷവുമായ ഒരു ബഡ്ജറ്റാണ് അദ്ദേഹം അവതരിപ്പിച്ചത്. ഒരു രൂപയുടെപോലും പുതിയ നികുതി നിർദ്ദേശങ്ങൾ ഇല്ല എന്നുള്ളതാണ് ഈ ബഡ്ജറ്റിലെ ഒരു പ്രത്യേകത. ആ ഒറ്റ കാരണം കൊണ്ടുതന്നെ ഈ ബഡ്ജറ്റിനെ ജനപ്രീതിയുള്ള ബഡ്ജറ്റ് എന്നുപറയാൻ കഴിയും. ഇതിലെ പ്രത്യേകതകൾ ഓരോന്നായി പറഞ്ഞാൽ, രണ്ടാം ജനകീയാസൂത്രണത്തിന്റെ ശംഖൊലി മുഴങ്ങിക്കഴിഞ്ഞ ഈ വേളയിൽ പരമപ്രധാനമായ തീരുമാനങ്ങൾ ഈ ബഡ്ജറ്റിലൂടെ പ്രഖ്യാപിക്കപ്പെട്ടിരിക്കുന്നു. അതിലൊന്ന്, തദ്ദേശസ്വയംഭരണ സ്ഥാപനങ്ങളിലെ എഞ്ചിനീയർമാരെ ഇനി പഞ്ചായത്തിന് നിയന്ത്രിക്കാം. ഇവരിനി പഞ്ചായത്ത് ഭരണസ്ഥാപനങ്ങളുടെ സ്റ്റാഫായി മാറ്റമെന്ന് പറയുന്നത് ഒരു നിസ്സാരമായ തീരുമാനമല്ല. കാരണം, പഞ്ചായത്ത് നടപ്പാക്കുന്ന വികസന പ്രവർത്തനങ്ങളിൽ കാര്യക്ഷമത വർദ്ധിപ്പിക്കുന്ന ഒരു തീരുമാനമാണിത്. "വെള്ളത്തിൽ വെളിച്ചെണ്ണയായതു പോലെയാണ്" പഞ്ചായത്ത് സ്റ്റാഫും എഞ്ചിനീയർമാരും വികസന പ്രവർത്തനങ്ങളിൽ എടുക്കുന്ന സമീപനം. കൂട്ടായ യജ്ഞത്തിന് സഹായിക്കുന്ന ഒരു തീരുമാനമാണിത്. പാവങ്ങൾക്ക് സമ്പൂർണ്ണ സംരക്ഷണം ഉറപ്പുവരുത്തുന്ന, നാടിന്റെ

സാമ്പത്തിക വളർച്ച ഉറപ്പുവരുത്തുന്ന നിർദ്ദേശങ്ങളാണ് പൊതുവേ ബഡ്ജറ്റിലുള്ളത്. അതിനൊരുദാഹരണമാണ് ക്ഷേമപെൻഷൻ. ഇടതുപക്ഷ ജനാധിപത്യ മുന്നണി തെരഞ്ഞെടുപ്പിൽ വാഗ്ദാനം ചെയ്ത ഒരു കാര്യമാണ് പെൻഷൻ വർദ്ധിപ്പിക്കൽ. മാത്രമല്ല, ഓരോ വർഷവും 100 രൂപ വീതം വർദ്ധിപ്പിച്ചുകൊടുക്കുമെന്ന പ്രഖ്യാപനം. ആ തീരുമാനമാണ് ഈ ബഡ്ജറ്റിൽ വന്ന ഒരു പ്രധാനപ്പെട്ട കാര്യം. കേരളത്തിൽ ഏറ്റവും കൂടുതലായി നെൽകൃഷി ചെയ്യുന്ന ഒരു ജില്ലയാണ് പാലക്കാട് ജില്ല. ഇവിടത്തെ കർഷകരാകെ നിരാശയിലായിരുന്നു. വരൾച്ച, കെടുതി, ഉൽപ്പന്നങ്ങളുടെ വിലയിടിവ് എന്നിവ ഉണ്ടായപ്പോഴും ഈ കർഷകർക്ക് താങ്ങായി മാറുന്ന പ്രഖ്യാപനങ്ങളാണ് ഈ ബഡ്ജറ്റിലുള്ളത്. കേരളത്തിന്റെ നെല്ലറയാണ് പാലക്കാട് ജില്ല. ആ നെല്ലറയുടെ നെല്ലറയാണ് ചിറ്റൂർ മേഖല. അവിടെ നെൽകൃഷി രണ്ടാം വിളയിറക്കുന്നതിന് കഴിഞ്ഞില്ല. ഒന്നാംവിള ഇറക്കിയതുതന്നെ കൊയ്തെടുത്ത് കത്തിക്കേണ്ട സ്ഥിതിവന്നു. വടക്കേ ഇന്ത്യൻ സംസ്ഥാനങ്ങളിൽ റാബിക്കുണ്ടായ അനുഭവമാണ് നെൽകൃഷിക്ക് ചിറ്റൂർ താലൂക്കിലുണ്ടായത്. നെൽകൃഷി വ്യാപിക്കുന്നതിന്റെ ഭാഗമായി തരിശുഭൂമിയിൽ കൃഷിയിറക്കുന്നതിനും മറ്റുമായി 12 കോടി രൂപ ഈ ബഡ്ജറ്റിൽ പ്രഖ്യാപിച്ചു. കാർഷിക മേഖലയുടെ അടങ്കൽതുക 1,822 കോടി രൂപയിൽനിന്നും 2,106 കോടി രൂപയായി ഈ ബഡ്ജറ്റിൽ

വർദ്ധിപ്പിച്ചിട്ടുണ്ട്. നിരാശപൂണ്ട കൃഷിക്കാരെ സംബന്ധിച്ചിടത്തോളം വലിയ പ്രതീക്ഷ നൽകുന്ന ഒന്നാണ് ഈ ബഡ്ജറ്റിൽ പറഞ്ഞിട്ടുള്ളത്. തദ്ദേശസ്വയംഭരണ സ്ഥാപനങ്ങൾ വികസനഫണ്ടിന്റെ 10% കാർഷിക മേഖലയ്ക്കുവേണ്ടി നീക്കിവയ്ക്കണമെന്നും ഈ ബഡ്ജറ്റിൽ പറഞ്ഞിട്ടുണ്ട്. എന്റെ ജില്ലയായ പാലക്കാട് ഒരു സമരം നടക്കുകയാണ്. സംയുക്ത ട്രേഡ് യൂണിയൻ സംഘടനകളാണ് ഈ സമരത്തിന് നേതൃത്വം നൽകുന്നത്. സമരത്തിനാധാരമായ പ്രശ്നം, കേന്ദ്ര ഗവൺമെന്റിന്റെ കീഴിലുള്ള വ്യവസായ സ്ഥാപനങ്ങൾ ഒന്നുകിൽ അടച്ചുപൂട്ടണം അല്ലെങ്കിൽ സ്വകാര്യവൽക്കരിക്കണം എന്ന 'നീതി ആയോഗി'ന്റെ ശിപാർശ നടപ്പാക്കരുതെന്നതായിരുന്നു. കഞ്ചിക്കോട് ലാഭത്തിൽ പ്രവർത്തിക്കുന്ന വ്യവസായശാലകളുണ്ട്. ലാഭത്തിൽ പ്രവർത്തിക്കുന്ന വ്യവസായശാലകളിൽ പ്രധാനപ്പെട്ടത് ബി.ഇ.എം.എൽ., ഐ.ടി. ഐ., ഇൻസുലിനേഷൻ എന്നീ സ്ഥാപനങ്ങളാണ്. ഈ സ്ഥാപനങ്ങൾ അടച്ചുപൂട്ടാനോ സ്വകാര്യവൽക്കരിക്കാനോ ആണ് കേന്ദ്ര സർക്കാരുദ്ദേശിക്കുന്നത്. അതിനെതിരായാണ് സംയുക്ത തൊഴിലാളികൾ സമരരംഗത്ത് ഇറങ്ങിയിട്ടുള്ളത്. എന്നാൽ കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ്, ധനകാര്യ വകുപ്പുമന്ത്രി ഈ ബഡ്ജറ്റിൽ വൻകിട വ്യവസായങ്ങളുടെ നിലനിൽപ്പിനും സംരക്ഷണത്തിനുംവേണ്ടി

482 കോടി രൂപയും പൊതുമേഖലാ സ്ഥാപനങ്ങൾക്ക് 270 കോടി രൂപയും അനുവദിച്ചു. എന്നുപറഞ്ഞാൽ കേന്ദ്ര ഭരണാധികാരികളുടെയും കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റിന്റെയും വ്യവസായ മേഖലകളോടടുക്കുന്ന വ്യത്യസ്തമായ സമീപനമാണ് ഈ ബഡ്ജറ്റിൽ ഞാൻ സൂചിപ്പിച്ചത്. ഒരു ഇടതുപക്ഷ വീക്ഷണമാണ് ഈ ബഡ്ജറ്റിലുടനീളമുള്ളത് എന്ന് സൂചിപ്പിക്കാനും കാർഷിക മേഖലയോടും വ്യവസായ മേഖലയോടും ഈ ഗവൺമെന്റ് എടുത്തിട്ടുള്ള സമീപനത്തെക്കുറിച്ച് പറയാൻ വേണ്ടിയാണ്. കേന്ദ്ര സർക്കാരിന്റെ മുന്നിൽ എങ്ങനെ വ്യവസായവും വികസനവും നടപ്പിൽവരുത്താം എന്ന് തെളിയിച്ചുകൊടുക്കുകയാണ് കേരളത്തിൽ ഇടതുപക്ഷ ജനാധിപത്യമുന്നണി ഗവൺമെന്റ്. പ്രവാസിയെന്നുപറഞ്ഞാൽ കേരളത്തിന്റെ സമ്പദ് വ്യവസ്ഥയുടെ നട്ടെല്ലാണ്. സ്വന്തം ജീവിതത്തിന്റെ ഏറിയ പങ്കും മരുഭൂമിയിൽ ജോലി ചെയ്ത് ചോര നീരാക്കിയാണ് അവർ പണം സമ്പാദിക്കുന്നത്. അപ്രകാരം കേരളത്തിലയയ്ക്കുന്ന പണത്തിന്റെ ഒരു ഭാഗം നാടിന്റെ പുരോഗതിക്കുവേണ്ടി അവർ നീക്കിവയ്ക്കുന്നുണ്ട്. ഒരു പരിഷ്കൃത സമൂഹത്തിനാവശ്യമായവിധം നാടിന്റെ മുഖ്യമായ മാറ്റിയ വിഭാഗമാണ് പ്രവാസികൾ. ഒരു പരിഷ്കൃത സമൂഹം ജീവിക്കുന്ന നമ്മുടെ നാടിന്റെ നേരവകാശികൾ എന്നുപറയുന്നത് ഈ പ്രവാസികളാണ്. അവരെ

അർഹിക്കുന്ന വിധത്തിൽ അംഗീകരിക്കാനും സംരക്ഷിക്കാനും ഈ സർക്കാർ ഈ ബഡ്ജറ്റിൽകൂടി തയ്യാറായിരിക്കുന്നു. അതിന് ഉദാഹരണമാണ് പ്രവാസി ക്ഷേമ പെൻഷൻ 2,000 രൂപയാക്കി ഉയർത്തിയതും നോർക്ക പ്രവർത്തനങ്ങൾക്ക് 61 കോടി രൂപ അനുവദിച്ചിട്ടുള്ളതും. വിവിധ കാരണങ്ങളാൽ തൊഴിൽ നഷ്ടപ്പെട്ട് ഗൾഫിൽനിന്ന് നാട്ടിലെത്തിച്ചേരുന്നവരുടെ പുനരധിവാസം സമൂഹം നേരിടുന്ന ഏറ്റവും വലിയ വെല്ലുവിളിയാണ്. അവർക്ക് നാട്ടിൽ അവഗണിക്കപ്പെട്ടവരായി ജീവിക്കേണ്ടിവരുന്ന സ്ഥിതിയുണ്ട്. ഇത്തരക്കാരുടെ പുനരധിവാസത്തിന് 13 കോടി രൂപ വകയിരുത്തിയിരിക്കുന്നു. അണഞ്ഞു തുടങ്ങിയ അവരുടെ ജീവിത പ്രതീക്ഷകൾ, അവരുടെ നെഞ്ചിൽ പുതിയ സൂര്യകിരണങ്ങൾ ഉയരാൻ ഇത് കാരണമാകുമെന്നുള്ളത് എനിക്കുറപ്പാണ്. ലോക ഭൂപടത്തിൽത്തന്നെ ഒരു ശ്രദ്ധാകേന്ദ്രമാണ് നമ്മുടെ കൊച്ചുകേരളം. ജീവിത ശൈലി രോഗങ്ങളിൽ ഒരേണ്ണംപോലുമില്ലാത്ത, 40 വയസ്സിനുമുകളിലുള്ള ഒരാളെപ്പോലും നമുക്ക് കേരളത്തിൽ കാണാൻ കിട്ടില്ല. ഇതാരുടെയും കുറ്റം കൊണ്ടാണെന്ന് ഞാൻ പറയുന്നില്ല. മദ്യം, ലഹരി മരുന്ന്, പുകവലി എന്നിവയുടെ ഉപയോഗം, ഭക്ഷണക്രമം എന്നീ കാരണങ്ങളൊക്കെ ഈ രോഗം കടന്നുവരുന്നതിനിടയാക്കുന്നുണ്ട്. ചുരുക്കിപ്പറഞ്ഞാൽ "താൻ താൻ നിരന്തരം ചെയ്യുന്ന കർമ്മങ്ങൾ, താൻ താൻ

അനുഭവിച്ചിട്ടുണ്ടെന്നു വത്ര" എന്ന രീതിയിൽ വിളിച്ചുവരുത്തുന്ന രോഗങ്ങളും ജീവിതക്രമത്തിന്റെ ഭാഗമായി വരുന്നുണ്ട്. അതിന് വിധിയെ പഴിച്ച് നിഷ്ഠിയരായിരിക്കാൻ നമ്മുടെ ധനകാര്യ വകുപ്പുമന്ത്രി ഈ രോഗബാധിതരായ ആളുകളെ വിട്ടിട്ടില്ല. മരുന്നുകൾ നാമമാത്രമായ വിലയ്ക്ക് വിതരണം ചെയ്യാൻ പി.എച്ച്.സി. വഴി ഈ ബഡ്ജറ്റിൽ തീരുമാനം വന്നിരിക്കുന്നു. ഈ വാർത്ത ദൃശ്യ-വാർത്താ മാധ്യമങ്ങളിൽ കണ്ടപ്പോൾ നമ്മുടെ കേരളത്തിലെ പ്രമേഹ രോഗികളുടെ രക്തത്തിലെ ഷുഗറിന്റെ അളവൊന്നു കുറഞ്ഞിരിക്കുകയാണ്. സംസ്ഥാനത്തെ ജില്ലാ-താലൂക്ക്-ജനറൽ ആശുപത്രികളുടെ ഭൗതിക സാഹചര്യം ഉയർത്തുന്നതിന് 2,000 കോടി രൂപയാണ് അനുവദിച്ചിരിക്കുന്നത്. മാറാരോഗങ്ങൾ പിടിപെട്ട് മരണം മൂന്നിൽ കണ്ട് കഴിയുന്ന രോഗികൾ, കുടുംബത്തിനും സമൂഹത്തിനും ബാധ്യതയായി മാറിയ രോഗികൾ, ചികിത്സയ്ക്കായി എന്നും തിരുവനന്തപുരം ആർ.സി.സി.യിൽ എത്തുന്ന രോഗികൾ നിരവധിയാണ്. കാൻസർ ചികിത്സാകേന്ദ്രമായ ആർ.സി.സി.ക്ക് 66 കോടി രൂപ വകയിരുത്തിയതിൽ ഞാൻ അങ്ങയെ പ്രത്യേകം അഭിനന്ദിക്കുകയാണ്. ആർ.സി.സി.യിലെ അതീവ ഗുരുതരമായ സ്ഥിതിയിനിൽ ഈ തുക വർദ്ധിപ്പിക്കണമെന്നാണ് എനിക്ക് അഭ്യർത്ഥിക്കാനുള്ളത്. കാൻസർ രോഗം അതിവേഗം പടർന്നുപിടിക്കുന്ന

സ്ഥിതി കേരളത്തിലുണ്ട്. ശുദ്ധവായു ശ്വസിക്കാനും ശുദ്ധജലം കുടിക്കാനും മലിനമാക്കപ്പെടാത്ത ആഹാര പദാർത്ഥങ്ങൾ ലഭിക്കാനും നമുക്കവകാശമുണ്ട്. എന്നാലും ഇന്നത്തെ സ്ഥിതി തികച്ചും പരിതാപകരമാണ്. മലിനമാക്കപ്പെട്ട ജലാശയങ്ങൾ, മോട്ടോർ വാഹനങ്ങളാലും മറ്റും മലിനമാക്കപ്പെടുന്ന അന്തരീക്ഷം, അന്തരീക്ഷത്തിൽ ഓക്സിജന്റെ അളവ് കുറവ് ഇതെല്ലാം പരിസ്ഥിതി ശാസ്ത്രജ്ഞന്റെ വീക്ഷണത്തിൽ കാണുകയും അപഗ്രഥിക്കുകയും ചെയ്തതിന്റെ ഫലമായാണ് തികച്ചും പരിസ്ഥിതി സൗഹൃദമായ ഈ ബഡ്ജറ്റിൽ ശുചിത്വമിഷൻ 127 കോടി രൂപ അനുവദിച്ചത്. ഈ നൂറ്റാണ്ടിന്റെ ഗൗരവമേറിയ പ്രശ്നമായ മാലിന്യ നിർമ്മാർജ്ജനത്തിനും മാലിന്യ സംസ്കരണത്തിനുമായി 150 കോടി രൂപ അനുവദിച്ചിരിക്കുന്നു. ഒട്ടുമിക്ക ഹൈവേകളുടെയും സൈഡുകളിൽ അറവുമാലിന്യങ്ങൾ തള്ളുന്നതിന്റെ ഭാഗമായി ഉണ്ടാകുന്ന രൂക്ഷമായ ദുർഗന്ധവും തെരുവുനാക്കുകളുടെ ശല്യവും പരിഹരിക്കുന്നതിനായി ആധുനിക അറവുശാലകൾ നിർമ്മിക്കുവാൻ ഈ ഗവൺമെന്റ് 100 കോടി രൂപയാണ് നീക്കിവച്ചിരിക്കുന്നത്. അതിന് ധനകാര്യ വകുപ്പുമന്ത്രിയെ ഞാൻ പ്രത്യേകമായി അഭിനന്ദിക്കുകയാണ്. ഇവിടെ മറ്റ് പല അംഗങ്ങളും ചൂണ്ടിക്കാണിച്ചതുപോലെ കുടിവെള്ളത്തിന്റെ പ്രശ്നം

അതിരൂക്ഷമാണ്. 40 നദികൾ, ശുദ്ധജല തടാകങ്ങൾ, ഡാമുകൾ, കിണറുകൾ, കുളങ്ങൾ തുടങ്ങി ജലസ്രോതസ്സുകൾ ധാരാളമാണ്. ഫെബ്രുവരിയിൽത്തന്നെ കേരളത്തിലെ കിണറുകൾ വറ്റിവരണ്ടിരിക്കുന്നു. കുടിവെള്ളം ശേഖരിക്കുന്നതിനായി തലയിൽ കുടങ്ങളും കയ്യിൽ ബക്കറ്റുമായി കുടുംബങ്ങളൊന്നാകെ വെള്ളം തേടിപ്പോകുന്ന കാഴ്ച പാലക്കാട് സ്ഥിരമായി കാണാൻ കഴിയും. മണ്ഡലങ്ങളിൽ നടപ്പാക്കേണ്ട വികസന പ്രവർത്തനങ്ങളെക്കുറിച്ച് ആലോചിക്കുമ്പോൾ കുടിവെള്ളത്തിനാണ് എല്ലാവരും പ്രാധാന്യം നൽകുന്നത്. ഞാൻ എന്റെ മണ്ഡലത്തിലും പ്രാധാന്യം കൊടുത്തത് കുടിവെള്ള പ്രശ്നത്തിനാണ്. ജനങ്ങളുടെയും ജനപ്രതിനിധികളുടെയും മനസ്സ് വായിച്ചറിഞ്ഞ നമ്മുടെ ധനകാര്യ വകുപ്പുമന്ത്രി 1696 കോടി രൂപയുടെ കുടിവെള്ള പദ്ധതിയാണ് ബഡ്ജറ്റിൽ ആവിഷ്കരിച്ചത്. സംസ്ഥാനത്ത് രൂക്ഷമായ വിലക്കയറ്റമുണ്ടായി എന്ന ആക്ഷേപം കണക്കിലെടുത്തുകൊണ്ടുതന്നെ പൊതുവിപണിയിലെ വില നിയന്ത്രിക്കുന്നതിനും റേഷൻ സബ്സിഡി നഷ്ടപ്പെട്ടവർക്ക് റേഷൻ നൽകുന്നതിനും തൊള്ളായിരംകോടി രൂപയാണ് വകയിരുത്തിയിട്ടുള്ളത്. കേരളം ഇന്നനുഭവിക്കുന്ന നിരവധി പ്രശ്നങ്ങൾക്ക് പരിഹാരം കാണാനുള്ള

ആശ്വാസ നടപടികൾ ഈ ബഡ്ജറ്റിൽ ഉൾക്കൊള്ളിച്ചിട്ടുണ്ട്. തീർച്ചയായും ഇത് പ്രായോഗികമാക്കി കഴിയുമ്പോൾ ജനങ്ങൾക്ക് വളരെ ആശ്വാസവും സംതൃപ്തിയും നൽകുന്ന ഒരു ബഡ്ജറ്റാകും. ഈ ബഡ്ജറ്റിനെ എല്ലാ അർത്ഥത്തിലും ഞാൻ പിന്താങ്ങുന്നു.

ശ്രീ. കോവൂർ കുഞ്ഞുമോൻ: സർ, ഞാൻ ഈ ബഡ്ജറ്റിനെ അംഗീകരിക്കുകയാണ്. തകർച്ചയുടെ നെല്ലിപ്പലക കണ്ട കേരളത്തിലെ പൊതുമേഖലാ സ്ഥാപനങ്ങളെ ഏറ്റവും ലാഭകരമാക്കുന്ന തരത്തിലുള്ള സംവിധാനമാണ് ബഡ്ജറ്റിലുള്ളത്. അതിന് കോടിക്കണക്കിന് രൂപയാണ് ഇപ്പോൾ ബഡ്ജറ്റിൽ വകയിരുത്തിയിരിക്കുന്നത്. അതുകൊണ്ടുതന്നെയാണ് ഇടതുപക്ഷ ജനാധിപത്യമുന്നണി ഗവൺമെന്റ് ജനപക്ഷ നിലപാടുകൾ സ്വീകരിക്കുന്ന ഗവൺമെന്റാണെന്ന് കേരളത്തിലെ പൊതുസമൂഹം പറയുന്നത്. ഞാൻ മഹാനായ ഫ്രഞ്ച് തത്വചിന്തകൻ സിസറോയുടെ ഒരു വാചകം കടമെടുക്കുകയാണ്. "ഭരിക്കുന്നവൻ ത്യാഗം സഹിച്ച് പൗരന്മാർക്ക് നന്മ ചെയ്യുന്നതാണ് നല്ല ഭരണത്തിന്റെ ലക്ഷണം." അതാണ് എൽ.ഡി.എഫ് ഭരണം. കേരളത്തിൽ കഴിഞ്ഞ അഞ്ചുവർഷക്കാലം തകർച്ചയായിരുന്നു. അതിൽനിന്നും കേരളത്തെ രക്ഷപ്പെടുത്തുന്നതിനുവേണ്ടിയുള്ള

നടപടിക്രമങ്ങളുമായിട്ടാണ് ഇടതുപക്ഷ ജനാധിപത്യമുന്നണി ഗവൺമെന്റ് അധികാരത്തിലേറിയത്. കേരളത്തിൽ ധാരാളം റോഡുകളും പാലങ്ങളും കെട്ടിടങ്ങളുമെല്ലാം പുതുതായി ഉണ്ടാകാൻ പോവുകയാണ്. കേരളത്തിലെ കുളങ്ങളും തോടുകളും തടാകങ്ങളും സംരക്ഷിക്കപ്പെടുകയാണ്. കേരളത്തിലേറ്റവും ശ്രദ്ധിക്കപ്പെടുന്ന ശുദ്ധജലതടാകമായ ശാസ്താംകോട്ട തടാകം സംരക്ഷിക്കപ്പെടുമെന്ന് ഒരു ഗവൺമെന്റ് പറഞ്ഞാൻ ഞാൻ അതിനെ പൂർണ്ണമായും അംഗീകരിക്കുകയാണ്. ശാസ്താംകോട്ട തടാക സംരക്ഷണം ഹരിത കേരളം പദ്ധതിയുടെ ഭാഗമായി ഏറ്റെടുക്കുകയാണ്. ഇപ്പോൾ ശക്തിയുള്ളൊരു ഗവൺമെന്റ് കേരളത്തിൽ വന്നതുകൊണ്ടാണ് നശിച്ചുപോയ തടാകത്തെ നല്ല നിലയിലേയ്ക്കെത്തിക്കാൻ തയ്യാറായിട്ടുള്ളത്. ഈ തടാകത്തെ സംരക്ഷിക്കാൻ ബഡ്ജറ്റിൽ തുക വകയിരുത്തിയിട്ടില്ല. അതുകൊണ്ട് തുക വകയിരുത്തണമെന്നാണ് എനിക്ക് സൂചിപ്പിക്കാനുള്ളത്. ഈ തടാകം മാത്രമല്ല, കേരളത്തിലെ കുളങ്ങളും നദികളും തോടുകളും പുരാതനമായ കാവുകളുമെല്ലാം സംരക്ഷിക്കപ്പെടണം. അതിനുള്ള പദ്ധതികളും പ്രവർത്തനങ്ങളും നമുക്കുണ്ടാകണം. ഞാൻ വളരെ അഭിമാനത്തോടുകൂടിയാണ് ഇന്ന് ഈ നിയമസഭയിൽ നിൽക്കുന്നത്. കാരണം, ഈ ബഡ്ജറ്റ് മൂന്നാം

തീയതി അവതരിപ്പിച്ചപ്പോൾ, കേരളത്തിലെ 14 ജില്ലകളിൽ ഏറ്റവും കൂടുതൽ തുക ലഭിച്ച ജില്ലയാണ് കൊല്ലം ജില്ല. ആയിരത്തി അഞ്ഞൂറിലധികം കോടി രൂപയാണ് കൊല്ലം ജില്ലയുടെ വികസനത്തിനുവേണ്ടി ബഡ്ജറ്റിൽ മാറ്റിവെച്ചത്. ഞാൻ ഓരോന്നായി പേരെടുത്ത് പറയാൻ ആഗ്രഹിക്കുന്നില്ല. ഒരു വർഷത്തിനുള്ളിൽ അത്തരം പ്രവൃത്തികളെല്ലാം പൂർത്തീകരിക്കപ്പെടും എന്നാണ് എനിക്ക് പറയാൻ കഴിയുന്നത്. കേരളത്തിലെ ഏറ്റവും പരമ്പരാഗത വ്യവസായ സ്ഥാപനങ്ങളിൽ ഒന്നാണ് കശുവണ്ടി വ്യവസായ മേഖല. ഈ കശുവണ്ടി വ്യവസായ മേഖല ഇന്ന് പൂർണ്ണ അർത്ഥത്തിൽ മാറിയിരിക്കുന്നു. അതായത് കഴിഞ്ഞ അഞ്ചുവർഷക്കാലം ഐക്യജനാധിപത്യ മുന്നണി ഗവൺമെന്റ് ഭരിച്ചപ്പോൾ ഒരു വർഷം 43 ദിവസമാണ് കശുവണ്ടി തൊഴിലാളികൾക്ക് തൊഴിൽ നൽകിയിരുന്നതെങ്കിൽ ഈ ഗവൺമെന്റ് അധികാരത്തിൽ വന്നപ്പോൾ അത് 185 ദിവസങ്ങളായി മാറി. ഇനിയും ഉയരാൻ പോവുകയാണ്. തോട്ടണ്ടി സംഭരണത്തിന് 30 കോടി രൂപ, ഫാക്ടറി നവീകരണത്തിന് 42 കോടി രൂപ, കശുമാവ് കൃഷിക്ക് ആറര കോടി രൂപ. അങ്ങനെ കശുവണ്ടി മേഖലയിൽത്തന്നെ 78 കോടി രൂപയാണ് ഇപ്പോൾ അനുവദിച്ചിരിക്കുന്നത്. എനിക്ക് സൂചിപ്പിക്കാനുള്ളത് ആകെ 140 കോടി രൂപ വേണ്ടിടത്ത് ഇപ്പോൾ

78 കോടി രൂപമാത്രമേ ഇതിൽ വന്നിട്ടുള്ളൂ. പഴയ കാല കശുവണ്ടി ഫാക്ടറികളിൽ 20 എണ്ണം ഗവൺമെന്റ് ഏറ്റെടുത്തിരുന്നു. ആ 20 ഫാക്ടറി ഉടമകൾക്ക് 69 കോടി രൂപ കൊടുത്തുതീർക്കാനുണ്ട്. 2011-16 വർഷംവരെയുള്ള ഗ്രാറ്റുവിറ്റി കൊടുത്തുതീർക്കാൻ 56 കോടി രൂപ വേണം. ആ തുക ബഡ്ജറ്റിൽ വകയിരുത്തിയിട്ടില്ല. തോട്ടണ്ടി സംഭരണത്തിനും, ഫാക്ടറി നവീകരണത്തിനും കശുമാവ് കൃഷിക്കുവേണ്ടിയാണ് അങ്ങ് ബഡ്ജറ്റിൽ തുക വകയിരുത്തിയിട്ടുള്ളത്. അതുപോലെ പി.എഫ് കുടിശ്ശിക കൊടുത്തുതീർക്കാനുണ്ട്. അതിനതന്നെ ആറ് കോടി രൂപ വേണം. കശുമാവ് കൃഷി കൂടുതൽ പ്രോത്സാഹിപ്പിക്കേണ്ടതുണ്ട്. നമ്മൾ അയൽ രാജ്യങ്ങളിൽനിന്നും ആഗ്രിക്കയിൽനിന്നുമൊക്കെയാണ് കശുവണ്ടി ഇറക്കുമതി ചെയ്യുന്നത്. കേരളത്തിൽ കണ്ണൂരും കാസർഗോഡും, പല ജില്ലകളിലായി കശുമാവ് വച്ചുപിടിപ്പിച്ചാൽ അതിന്റെ ഫലം ലഭിക്കുന്നത് കേരളത്തിനല്ല. മംഗലാപുരംവഴി അന്യ സംസ്ഥാനങ്ങളിലേയ്ക്ക് പോകുന്നതിന്റെ ഭാഗമായി കശുവണ്ടി ഉത്പാദന രംഗത്ത് കേരളത്തിന് സ്വയംപര്യാപ്ത നേടാൻ കഴിയുന്നില്ല. സ്വയംപര്യാപ്ത നേടണമെന്നുണ്ടെങ്കിൽ വനംവകുപ്പിന്റെ സോഷ്യൽ ഫോറസ്ട്രിയിൽനിന്നും അമ്പതിനായിരം ഏക്കർ ഭൂമി കിട്ടണം.

അതിന്റെയൊരു റിപ്പോർട്ട് ഗവൺമെന്റിന് സബ്മിറ്റ് ചെയ്തിട്ടുണ്ട്.

കേരളത്തിലെ കശുവണ്ടി മേഖലയെ സംരക്ഷിക്കാൻ ഒരു പാക്കേജതന്നെ ഉണ്ടാകണം. എങ്കിൽമാത്രമേ അവർക്ക് നല്ല നിലയിൽ ജോലി ലഭിക്കുകയുള്ളൂ.

ഇപ്പോഴത്തെ ഫാക്ടറികളൊക്കെ വളരെ സുന്ദരമായ ഫാക്ടറികളാണ്. കശുവണ്ടി

ഫാക്ടറികളിലെ തൊഴിലാളികൾക്ക് കശുവണ്ടി തല്ലുന്നിടത്തും പരിസരത്തും

ഫാനിട്ടുകൊടുത്തിട്ടുണ്ട്. കഴിഞ്ഞ കാലങ്ങളിൽ കേരളത്തിലെ കശുവണ്ടി

ഫാക്ടറികൾ കാലിത്തൊഴുത്തായിരുന്നവെങ്കിൽ ഇപ്പോഴെല്ലാം മാറി.

മോഡറൈസേഷനിലൂടെ കേരളത്തിലെ വ്യവസായ മേഖലയെ

മാറ്റിയെടുക്കാൻ കഴിഞ്ഞു. കേരളത്തിൽ ഒ.ഡി.എഫ്. പ്രഖ്യാപിച്ചു.

ഇന്ത്യയിലാദ്യമായി ഒ.ഡി.എഫ്. പ്രഖ്യാപിച്ച സംസ്ഥാനം കേരളമാണ്. മാർച്ച്

31-ാം തീയതി കേരളം സമ്പൂർണ്ണ വൈദ്യുതീകരണത്തിലേയ്ക്ക് പോകുന്നു.

അന്യരാജ്യക്കാരും യൂറോപ്യൻ രാജ്യക്കാരും പാശ്ചാത്യ നാടുകളും കേരളത്തെ

കണ്ടു പഠിക്കാൻ പറയുന്നു. കേരളത്തിൽ ഇടതുപക്ഷ ജനാധിപത്യ മുന്നണി

ഗവൺമെന്റ് അധികാരത്തിൽ വരുമ്പോഴാണ് ഇത്തരം നല്ല വാക്കുകളും നല്ല

ചിന്തകളും നല്ല രൂപപ്പെടുത്തലുകളും സമൂഹത്തിലുണ്ടായിക്കൊണ്ടിരിക്കുന്നത്.

ശാസ്ത്രംകോട്ട തടാകത്തെ സംരക്ഷിക്കാൻ തുക വകയിരുത്തണമെന്ന്

ഒരിക്കൽക്കൂടി പറഞ്ഞുകൊണ്ട് ഞാൻ ഈ ബഡ്ജറ്റിനെ പൂർണ്ണമായും അംഗീകരിച്ചുകൊണ്ട് നിർത്തുന്നു.

ശ്രീ. പാറക്കൽ അബ്ദുല്ല: സർ, ഈ ബഡ്ജറ്റ് നിർദ്ദേശങ്ങളെ ഞാൻ എതിർക്കുകയാണ്. ഇടതുപക്ഷ സർക്കാരിന്റെ രണ്ടാമത്തെ ബഡ്ജറ്റും അതേസമയം ഒന്നാമത്തെ സമ്പൂർണ്ണ ബഡ്ജറ്റുമാണ് കഴിഞ്ഞ വെള്ളിയാഴ്ച ധനകാര്യ വകുപ്പുമന്ത്രി സഭയിൽ അവതരിപ്പിച്ചത്. ക്ഷേമ ബഡ്ജറ്റാണ് ഇവിടെ പലതും വിശേഷിപ്പിച്ചെങ്കിലും യഥാർത്ഥത്തിൽ ഇതൊരു സ്വപ്ന ബഡ്ജറ്റാണ്. വികസന പദ്ധതികളിൽ പലതും വേണ്ടത്ര വിഭവ സമാഹരണത്തിന്റെ പിൻബലമില്ലാത്ത സ്വപ്ന പദ്ധതികളാണ്. ഇത് യഥാർത്ഥ്യമാകണമെങ്കിൽ കടമ്പകളേറെ കടക്കണം. വിഭവങ്ങളില്ലാതെ വിരുന്നൊരുക്കുന്ന മായാജാലമാണ് ധനകാര്യ വകുപ്പുമന്ത്രി ബഡ്ജറ്റ് അവതരണത്തിലൂടെ നടത്തിയിരിക്കുന്നത്. കാട്ടിലെ മരവും ഡാമിലെ മണലും വിഭവ സമാഹരണത്തിനുള്ള മാർഗ്ഗമായി കണ്ട ധനകാര്യ വകുപ്പുമന്ത്രിയുടെ തന്ത്രം നേരത്തേ പരാജയപ്പെട്ട കാര്യം നാം കണ്ടതാണ്. അതുപോലെത്തന്നെയാകുമോ കിഫ്ബിയും എന്ന ആശങ്ക ഇപ്പോൾ ഉയർന്നുവന്നിട്ടുണ്ട്. അതുസംഭവിച്ചാൽ ഈ സർക്കാരിന്റെ രണ്ട്

ബഡ്ജറ്റുകളിലേയും മുഖ്യപ്രഖ്യാപനങ്ങൾ കടലാസ്സിൽ തങ്ങും.

കിഫ്ബിപോലെ എന്നൊരു പരിഹാസ പ്രയോഗം ഉടലെടുക്കുകയും ചെയ്യും.

സംസ്ഥാനം രൂക്ഷമായ ധനപ്രതിസന്ധിയിലാണെന്നും സർക്കാരിന്റെ മുഴുവൻ

റവന്യൂ വരുമാനവും കടം വാങ്ങിയ മുഴുവൻ തുകയും ചെലവഴിച്ചാലും

നിത്യനിദാന ചെലവുകൾക്കുപോലും പണം തികയാത്ത സാഹചര്യമാണ്

സംസ്ഥാനത്തുള്ളതെന്നുമാണ് കഴിഞ്ഞ ബഡ്ജറ്റ് അവതരണവേളയിൽ

ധനകാര്യ വകുപ്പുമന്ത്രി പറഞ്ഞിരുന്നത്. എന്നാൽ നടപ്പുസാമ്പത്തിക വർഷം

തീരായ സാഹചര്യത്തിൽ സംസ്ഥാനത്തിന്റെ അവസ്ഥയെന്താണ്?

നേരത്തേ പറഞ്ഞ കാര്യങ്ങളിലൊക്കെ എന്ത് മാറ്റം വരുത്താൻ കഴിഞ്ഞുവെന്ന്

പരിശോധിക്കേണ്ടതുണ്ട്. ആദ്യമായി നികുതിയുടെ കാര്യമെടുക്കാം. നികുതി

വരുമാനം വർദ്ധിപ്പിക്കാൻ കഴിഞ്ഞോ? വില്പന നികുതി, വാറ്റ്

എന്നിവയിൽനിന്നാണ് സംസ്ഥാന നികുതിയുടെ 78 ശതമാനവും ലഭിക്കുന്നത്.

ജി.എസ്.ടി. നടപ്പാക്കുന്ന സാഹചര്യത്തിൽ ഈ നികുതി പിരിവ്

മെച്ചമാക്കാനോ വ്യാപാരികൾ നൽകുന്ന കണക്കുകൾ പരിശോധിക്കാനോ

ചെക്ക് പോസ്റ്റുകളിലെ പരിശോധന മെച്ചപ്പെടുത്താനോ നികുതി ഭരണം

ഇ-ഗവേണൻസുവഴി കാര്യക്ഷമമാക്കാനോ കുടിശ്ശിക പിരിവ് കർശനമാക്കാനോ

ഈ രംഗം അഴിമതി വിമുക്തമാക്കാനോ കാര്യമായ നടപടികളൊന്നും ഇതിനകം സ്വീകരിച്ചില്ലെന്നുകാണാം. വാഹന നികുതിയൊഴിച്ച് മറ്റ് നികുതി വരുമാനങ്ങളിലെ ഇടിവ് തുടരുന്നു. നികുതിയേതര വരുമാനത്തിന്റെ കാര്യത്തിലും നില മെച്ചപ്പെട്ടില്ല. പൊതുമേഖലാ സ്ഥാപനങ്ങളിലെ ലാഭവിഹിതം, വനം വകുപ്പിൽനിന്നുള്ള വരവ്, ആരോഗ്യ വിദ്യാഭ്യാസ സ്ഥാപനങ്ങളിൽനിന്നുള്ള ഫീസുകൾ, മറ്റ് ഫീസ് ഇനങ്ങൾ എന്നിവയുടെ കാര്യത്തിൽ കാര്യമായ വർദ്ധനവുണ്ടായിട്ടില്ല. സംസ്ഥാന ഭാഗ്യക്കുറി മാത്രമാണ് വരവിൽ വർദ്ധനവുണ്ടാക്കിയ ഇനമെന്ന് പറയാനുള്ളത്. ചുരുക്കത്തിൽ, നികുതി ഭരണം കാര്യക്ഷമമാക്കുന്നതിനോ അഴിമതിമുക്തമാക്കുന്നതിനോ നിരക്കുകളിൽ മാറ്റം വരുത്തുന്നതിനോ തനത് വരുമാനം വർദ്ധിപ്പിക്കുന്നതിനോ കഴിഞ്ഞ ബഡ്ജറ്റിനുശേഷം സംസ്ഥാന സർക്കാരിന് കഴിഞ്ഞിട്ടില്ലെന്ന് നമുക്ക് കാണാൻ കഴിയും. എന്നാൽ കേന്ദ്ര ധനകാര്യ കമ്മീഷന്റെ ശുപാർശ അനുസരിച്ച് സംസ്ഥാനത്തിന് അർഹതപ്പെട്ട കേന്ദ്ര നികുതി വിഹിതം, ഗ്രാന്റുകൾ, പ്ലാൻ ഗ്രാന്റ് തുടങ്ങിയവ ഈ കാലയളവിൽ ഗണ്യമായി വർദ്ധിച്ചിട്ടുണ്ട്. പ്രതിസന്ധിയുടെ സാഹചര്യത്തിൽ കിഫ്ബി വഴി ധനകാര്യ സ്ഥാപനങ്ങളിൽനിന്ന് കടപ്പത്രങ്ങൾ വഴിയും മറ്റും

പണം സമാഹരിക്കാനും ഇതുപയോഗിച്ച് വൻകിട പ്രോജക്ടുകൾ നടപ്പാക്കി സാമ്പത്തിക മന്ത്ര്യം പരിഹരിക്കാനുമാണ് കഴിഞ്ഞ ബഡ്ജറ്റിൽ ലക്ഷ്യമിട്ടത്. 2500 കോടി രൂപയാണ് 33 പ്രോജക്ടുകളിലായി ചെലവഴിക്കാൻ ബഡ്ജറ്റിൽ ഉൾപ്പെടുത്തിയിരുന്നത്. എന്നാൽ കിഫ്ബിയുടെ പ്രവർത്തനം കാര്യമായി മുന്നോട്ടുകൊണ്ടുപോകാൻ സർക്കാരിനായില്ല. ഇതുവരെ കിഫ്ബിയിൽ 1024 കോടി രൂപ മാത്രമേ കടപ്പത്രങ്ങൾ വഴി സ്വരൂപിക്കാൻ കഴിഞ്ഞുള്ളൂ എന്നതാണ് യാഥാർത്ഥ്യം. ഈ സർക്കാരിന്റെ ആദ്യ ബഡ്ജറ്റിലെ ഏതാണ്ട് 90 ശതമാനം പ്രധാന വൻകിട പദ്ധതികളും ഈ ബഡ്ജറ്റിലും ആവർത്തിച്ചിട്ടുണ്ട്. മുൻ ബഡ്ജറ്റിലെ പ്രഖ്യാപനങ്ങൾ നടപ്പായില്ല എന്നതിന് ഇതിനേക്കാൾ വലിയ ഉദാഹരണം വേറെയില്ല. എന്നാൽ ഇപ്പോഴത്തെ ബഡ്ജറ്റിലാകട്ടെ രൂക്ഷമായ സാമ്പത്തിക പ്രതിസന്ധി പരിഹരിക്കാൻ ഒരു നടപടിയും നിർദ്ദേശിച്ചിട്ടില്ല. നികുതിയേതര ഇനങ്ങളിലെ വരുമാനം വർദ്ധിപ്പിക്കാനോ പദ്ധതിയേതര ചെലവ് വെട്ടിക്കുറച്ച് ധനസ്ഥിതി മെച്ചപ്പെടുത്താനോ ബഡ്ജറ്റിൽ യാതൊരു നിർദ്ദേശവുമില്ല. ധനസ്ഥിതി മോശമാകാനുള്ള കാരണം നോട്ട് നിരോധനം സൃഷ്ടിച്ച സാമ്പത്തിക സ്തംഭനമാണെന്നുപറഞ്ഞ് സർക്കാർ തടി തപ്പുകയാണ്. ചരക്ക് സേവന

നികുതി നടപ്പാകുമ്പോൾ ധനസ്ഥിതി മെച്ചപ്പെടുമെന്ന പ്രതീക്ഷയാണ് ഇപ്പോൾ സർക്കാരിനുള്ളത്. സംസ്ഥാനത്തിന്റെ സാമ്പത്തിക പ്രതിസന്ധിയെ യാഥാർത്ഥ്യ ബോധത്തോടെ അംഗീകരിക്കുമ്പോഴും നിസ്സഹായതയുടെ നിഴലിലാണ് ഈ ബഡ്ജറ്റിന്റെ പിറവി. കിട്ടാനോ കിട്ടാതിരിക്കാനോ സാധ്യതയുള്ള വരുമാനം മൂന്നിൽ കണ്ട് അടിസ്ഥാന നവീകരണവും വിവിധ ക്ഷേമ നടപടികളും ലക്ഷ്യമിടുമ്പോൾ ഇത് സ്വാഭാവികമാണ്. നടപ്പുരീതിയിലുള്ള പദ്ധതികൾപോലും കാര്യക്ഷമമായി നടപ്പാക്കാൻ കഴിയാത്ത പൊതുഭരണ സംവിധാനമാണ് നമുക്കുള്ളത്. വാർഷിക പദ്ധതി നടത്തിപ്പിലെ വീഴ്ചകൾ അല്പംപോലും പരിഹരിക്കാൻ ഇക്കാലമത്രയും നമുക്ക് കഴിഞ്ഞിട്ടില്ല. വ്യത്യസ്തമായ രീതിയിൽ ഭാവനാത്മകമായി നടപ്പാക്കേണ്ട പദ്ധതികളുമായി മുന്നോട്ടുപോകാൻ ഭരണ സംവിധാനം എത്രമാത്രം കാര്യക്ഷമമാകണമെന്ന കാര്യം പരിശോധിക്കേണ്ടതാണ്.

കിഫ്ബിയെ മാറ്റിനിർത്തിയാൽ ആകെ ഞെരുക്കമാണ്. അതായത് ബഡ്ജറ്റ് - കിഫ്ബി = സീറോ എന്നതാണ് ഇപ്പോഴത്തെ സ്ഥിതി. 16043 (പതിനാറായിരത്തി നാല്പത്തിമൂന്ന്) കോടി രൂപയുടെ റവന്യൂ കമ്മിയാണ് പ്രതീക്ഷിക്കുന്നത്. ധനകമ്മിയാകട്ടെ 25756 (ഇരുപത്തി അയ്യായിരത്തി

എഴുന്നൂറ്റി അൻപത്തിയാറ്) കോടി രൂപ വരും. റവന്യൂ ചെലവുകൾ അടുത്ത വർഷം 1,00,000 (ഒരു ലക്ഷം) കോടി രൂപ കടക്കുമെന്നാണ് സാമ്പത്തിക വിദഗ്ദ്ധരുടെ കണക്കുകൂട്ടൽ. 119124 (ഒരു ലക്ഷത്തി പത്തൊൻപതിനായിരത്തി ഒരുന്നൂറ്റി ഇരുപത്തിനാല്) കോടി രൂപ വരവും 119601 (ഒരു ലക്ഷത്തി പത്തൊൻപതിനായിരത്തി അറുന്നൂറ്റി ഒന്ന്) കോടി രൂപ ചെലവും പ്രതീക്ഷിക്കുന്ന ബഡ്ജറ്റാണ് ധനകാര്യ വകുപ്പുമന്ത്രി അവതരിപ്പിച്ചത്. പത്ത് കോടി രൂപയുടെ വിവിധ ഇളവുകൾ ബഡ്ജറ്റിലുണ്ട്. ചരക്ക് സേവന നികുതി നടപ്പാക്കുന്നതിനാൽ പുതിയ നികുതി നിർദ്ദേശങ്ങളും ബഡ്ജറ്റിൽ ഇല്ല.

സാമൂഹിക പശ്ചാത്തല വികസനത്തിന് മുന്തിയ പരിഗണന ബഡ്ജറ്റിലുണ്ടെന്ന് പറയുമ്പോഴും ചില മേഖലകളെ പാടെ അവഗണിച്ചതായി കാണാൻ കഴിയും. ബഡ്ജറ്റിൽ അവഗണിക്കപ്പെട്ട മേഖലകളിലൊന്നാണ് ന്യൂനപക്ഷ വിഭാഗങ്ങൾ. അവർക്കായി പ്രത്യേക പദ്ധതികളോ വകയിരുത്തലുകളോ ബഡ്ജറ്റിലുണ്ടായിട്ടില്ല. ആയതിനാൽ ന്യൂനപക്ഷ ക്ഷേമപദ്ധതികൾക്ക് തുക വകയിരുത്തണമെന്ന് ഞാൻ അഭ്യർത്ഥിക്കുന്നു.

പ്രവാസി ക്ഷേമപെൻഷൻ 500 രൂപയിൽ നിന്നും 2000 രൂപയായി വർദ്ധിപ്പിച്ചത് ആശ്വാസകരമാണ്. മാസത്തിൽ 300 രൂപ വീതം 60

വയസ്സുവരെ വിഹിതമായി അടയ്ക്കുന്ന പ്രവാസിക്ക് ലഭിക്കുന്ന പെൻഷൻ 500 രൂപയാണ്. എന്നാൽ ഒരു വിഹിതവും നൽകാത്ത 60 വയസ്സ് തികഞ്ഞവർക്ക് 1000 രൂപ പെൻഷൻ നൽകുന്ന സംസ്ഥാനമാണ് നമ്മുടേത്. പ്രവാസി പെൻഷൻ ചുരുങ്ങിയത് 5000 രൂപയെങ്കിലുമായി ഉയർത്തണം. ഞാൻ കൂടി അംഗമായ പ്രവാസി നിയമസഭാ കമ്മിറ്റി ഇക്കാര്യം സർക്കാരിലേയ്ക്ക് ശുപാർശ ചെയ്തതാണ്. എന്റെ നിയോജക മണ്ഡലത്തിൽ 124 കോടി രൂപയുടെ നിർമ്മാണ പ്രവർത്തനത്തിന് അവസരം തന്നതിൽ ധനകാര്യ വകുപ്പുമന്ത്രിയോടുള്ള നന്ദി സൂചിപ്പിക്കുകയാണ്.

(അദ്ധ്യക്ഷവേദിയിൽ മി. സ്പീക്കർ)

ബഡ്ജറ്റ് ചോർച്ചയെക്കുറിച്ച് ഞാനിവിടെ പറയുന്നില്ല. മുഖ്യമന്ത്രി മറുപടി പറഞ്ഞതാണ്. കഴിഞ്ഞ യു.ഡി.എഫ്. ഗവൺമെന്റിനേയും മാണിസാറിനേയും അനാവശ്യമായി ഇല്ലാത്ത ചോർച്ച പറഞ്ഞുകൊണ്ട് എന്തൊക്കെ പൊല്ലാപ്പുണ്ടാക്കിയതാണെന്ന് നമുക്കറിയാം. അതിനുപകരമായി 'പൊട്ടനെ ചെട്ടി ചതിച്ചാൽ ചെട്ടിയെ ദൈവം ചതിക്കും' എന്നുള്ളതാണ് ഈ ബഡ്ജറ്റ് ചോർച്ചയുമായി ബന്ധപ്പെട്ടുകൊണ്ടുണ്ടായ സംഭവം.

മി. സ്പീക്കർ: സമയം കഴിഞ്ഞു. പ്ലീസ് കൺക്ലൂഡ്.

ശ്രീ. പാറക്കൽ അബൂല്ല: മറ്റൊരു കാര്യം എനിക്കിവിടെ

സൂചിപ്പിക്കാനുള്ളത്, കോലീബി സഖ്യത്തെക്കുറിച്ച് പറയുന്നു. ബി.ജെ.പി. സഖ്യത്തെക്കുറിച്ച് വാതോരാതെ ഭരണപക്ഷത്തെ ആളുകൾ പറയുന്നു. 1977-കളിൽ എന്റെ വിദ്യാർത്ഥി കാലഘട്ടത്തിൽ കേട്ട ഒരു മുദ്രാവാക്യമുണ്ട്. കോൺഗ്രസ് വിരോധം പറഞ്ഞ് കോൺഗ്രസിനെ എതിർക്കാൻ ഏത് ചെകുത്താനുമായും കൂട്ടുകൂട്ടമെന്ന് പറഞ്ഞ ആളുകളോട്, 1977-ൽ വടക്കേ മലബാറിൽ ഞങ്ങൾ വിളിച്ച ഒരു മുദ്രാവാക്യമുണ്ട്.

"ജനതാ സർക്കസ് കൂടാരത്തിൽ

ആരാണവിടെ കാര്യസ്ഥന്മാർ

ജനസംഘക്കാർ, ബി.എൽ.ഡി. കാർ

വിഷം വമിക്കും ആർ.എസ്.എസും.

അതിന് പിന്തുണ പ്രഖ്യാപിക്കാൻ

നാണമില്ലേ ഇടതന്മാരേ"

എന്ന് ഞങ്ങൾ അന്ന് മുദ്രാവാക്യം വിളിച്ചിട്ടുണ്ട്. ആ ബി.ജെ.പി.യെ ഇന്ന് പനപോലെ വളർത്തിയത് ഇടതുപക്ഷമാണ്, സി.പി.ഐ.(എം) ആണെന്നുപറഞ്ഞുകൊണ്ട് ഞാൻ ഈ ബഡ്ജറ്റ് നിർദ്ദേശങ്ങളെ ഒരിക്കൽക്കൂടി

എതിർത്തുകൊണ്ട് നിർത്തുന്നു.

ശ്രീമതി വീണാ ജോർജ്ജ്: സർ, സംസ്ഥാന സർക്കാരിന്റെ 2017-18

സാമ്പത്തിക വർഷത്തെ പൊതുബഡ്ജറ്റിനെ ഞാൻ പൂർണ്ണമായും പിന്തുണയ്ക്കുന്നു.

സാമൂഹ്യനീതിയിൽ അധിഷ്ഠിതമായി തുല്യതയും പങ്കാളിത്തവും ഉറപ്പുവരുത്തുന്ന ബഡ്ജറ്റാണ് ഡോ. ടി. എം. തോമസ് ഐസക് അവതരിപ്പിച്ചിരിക്കുന്നത്. ലോക-പ്രശസ്ത ഗണിത ശാസ്ത്രജ്ഞനും നോബൽ സമ്മാന നേതാവുമായിരുന്ന ജോൺ നാഷിനെ നമുക്കൊക്കെ അറിയാം. അദ്ദേഹത്തിന്റെ ജീവിത സ്പർശമുള്ള പ്രശസ്തമായ ഒരു ചലച്ചിത്രമുണ്ട്, 'The Beautiful Mind'. ധാരാളം ഓസ്കാർ പുരസ്കാരങ്ങൾ വാരിക്കൂട്ടിയ ചലച്ചിത്രമാണിത്. ജോൺ നാഷിനോടും അദ്ദേഹത്തിന്റെ ഭാര്യ അലീഷയോടും നമുക്കൊക്കെ വളരെ ബഹുമാനവുമുണ്ട്. പക്ഷേ ഈ ചിത്രത്തിൽ ജോൺ നാഷിനോട് സാമ്യമുള്ള കഥാപാത്രത്തെ അവതരിപ്പിക്കുന്നത് റസ്സൽ പ്രോവാണ്ട്. ഈ ചിത്രത്തിൽ നാഷിന്റെ ഒരു ഡിസോഡർ അതിമനോഹരമായി ചിത്രീകരിച്ചിട്ടുണ്ട്. സാങ്കല്പികമായി ഒരാളുണ്ടെന്ന് ചിന്തിച്ചുകൊണ്ട് സദാ കായികമായി അയാളോട് മല്ലടിക്കുന്ന കഥാപാത്രമാണ്

റസ്സൽ പ്രോവിന്റേറ്റ്. ഈ ബഡ്ജറ്റിനെ സംബന്ധിച്ച് പ്രതിപക്ഷം നടത്തുന്ന കോലാഹലങ്ങൾ കാണുമ്പോൾ അതാണ് ഓർമ്മ വരുന്നത്. പുറമേ ജനങ്ങൾക്കുമുന്നിൽ വലിയ യുദ്ധം ചെയ്യുന്നുവെന്ന പ്രതീതി സൃഷ്ടിക്കുകയാണ്. ഈ ചിത്രത്തിൽനിന്നും വ്യത്യസ്തമായി, യാഥാർത്ഥ്യമെന്തെന്ന് പൂർണ്ണമായും ഉൾക്കൊണ്ടുകൊണ്ട് അടിസ്ഥാന സൗകര്യ വികസന മേഖലയിൽ അടുത്ത നാല് വർഷം കേരളത്തിലുണ്ടാകാൻ പോകുന്ന വിപ്ലവകരമായ മാറ്റങ്ങൾ പൂർണ്ണമായും ഉൾക്കൊണ്ടുകൊണ്ട് അതിന്റെ ഗുണഫലങ്ങൾ തങ്ങൾക്ക് ഏല്പിക്കുന്ന ആഘാതത്തിന്റെ ജാജ്യതയിൽ നിന്നുള്ള കോലാഹലങ്ങളാണ് ഇവരുണ്ടാക്കിക്കൊണ്ടിരിക്കുന്നത്. ഇവിടെ എനിക്കുമുമ്പ് സംസാരിച്ച ശ്രീ. പാറക്കൽ അബ്ദുല്ല പറഞ്ഞ ഉപമയിലെ 'പൊട്ടൻ' ആരാണെന്ന് അദ്ദേഹം വ്യക്തമാക്കിയാൽ കൊള്ളാം. എന്റെ കയ്യിലുള്ളത് (ദിനപ്പത്രം ഉയർത്തിക്കാട്ടുന്നു) 2012 മാർച്ച് 19-ാം തീയതിയിലെ മംഗളം ദിനപ്പത്രമാണ്. എന്റെ കയ്യിൽ 2012 മാർച്ച് 19-ാം തീയതി ബഹുമാന്യനായ മാണിസാർ അവതരിപ്പിച്ച ബഡ്ജറ്റുമുണ്ട്. ആദ്യം ഞാൻ ഈ പത്രത്തിലെ ചില വരികൾ ഒന്നു വായിക്കാം. 'വിരമിക്കൽ

ഏകീകരണം പിൻവലിച്ച് പെൻഷൻ പ്രായം 56 ആയി ഉയർത്താൻ ഇന്ന് അവതരിപ്പിക്കുന്ന സംസ്ഥാന ബഡ്ജറ്റിൽ നിർദ്ദേശം' വിരമിക്കൽ തീയതി ഏകീകരിച്ചതിലൂടെ മുൻസർക്കാർ ഫലത്തിൽ പെൻഷൻ പ്രായം 56 ആക്കി എന്നതാണ് പുതിയ തീരുമാനത്തിന് ന്യായമായി അന്ന് ധനകാര്യ വകുപ്പുമന്ത്രിയായിരുന്ന ശ്രീ. കെ. എം. മാണി ബഡ്ജറ്റിൽ പറയുന്നത്.

ബഡ്ജറ്റിൽ 23-ാമത്തെ പേജിൽ 'കേരളത്തിൽ നടപ്പിലാക്കിയ വിരമിക്കൽ തീയതി ഏകീകരിക്കൽ പദ്ധതിമൂലം പെൻഷൻ പ്രായം 56 ആയി ഉയർന്ന സാഹചര്യമാണ് നിലവിലുള്ളത്. ഇത് ഭരണപരമായ ബുദ്ധിമുട്ടുകൾ സൃഷ്ടിച്ചിട്ടുണ്ടെന്നുമാത്രമല്ല ഇത്തരമൊരു സംവിധാനം ഇൻഡ്യയിലെ ഇതര സംസ്ഥാനങ്ങളിലൊന്നും നിലവിലില്ലാത്തതുമാണ്. മാർച്ച് 31-ന് വിരമിക്കൽ മൂലമുണ്ടാകുന്ന മിക്കവാറും ഒഴിവുകളിൽ സൂപ്പർ ന്യൂമററി തസ്തികകൾ സൃഷ്ടിച്ച് ഇതിനകം നിയമനങ്ങൾ നടന്നിട്ടുള്ളതിനാൽ വിരമിക്കൽ ഏകീകരണം പിൻവലിച്ചാലും അത് ഉദ്യോഗാർത്ഥികളുടെ അവസരങ്ങളെ കാര്യമായി ബാധിക്കുകയില്ല'. അടുത്ത ഒരു സെന്റർസൂക്ഷി

ഞാൻ വായിക്കാം. 'എം.ജി. സർവ്വകലാശാലയ്ക്ക് കീഴിലുള്ള തലപ്പാടി സൂപ്പർസ്പെഷ്യാലിറ്റി ആശുപത്രിയിൽ പകർച്ചവ്യാധി നിയന്ത്രണ കേന്ദ്രത്തിനും വൈറോളജി ഗവേഷണ കേന്ദ്രത്തിനുമായി ഒരു കോടി രൂപ അനുവദിക്കും'. പേജ്-73-ൽ 'എം.ജി. യൂണിവേഴ്സിറ്റിയുടെ കീഴിലുള്ള തലപ്പാടി സൂപ്പർസ്പെഷ്യാലിറ്റി ഹോസ്പിറ്റലിൽ പകർച്ചവ്യാധി നിയന്ത്രണ കേന്ദ്രത്തിനും വൈറോളജി ഗവേഷണകേന്ദ്രം സ്ഥാപിക്കുന്നതിനുമായി ഒരു കോടി രൂപ വകയിരുത്തുന്നു'. നിരവധി ഉദാഹരണങ്ങൾ ഈ പത്രത്തിലൂടെ എനിക്ക് പറയാൻ കഴിയും. പക്ഷെ, ഞാൻ അതിലേക്ക് പോകുന്നില്ല. ഇതിനോടുള്ള പ്രതികരണം കൂടിയുണ്ട്. ശ്രീ. കെ. എം. മാണിസാർ അന്നത്തെ പ്രതിപക്ഷ ഉപനേതാവായിരുന്ന ശ്രീ. കോടിയേരി ബാലകൃഷ്ണൻ ഉൾപ്പെടെയുള്ള അംഗങ്ങൾ ഇക്കാര്യം ചൂണ്ടിക്കാട്ടിയപ്പോൾ 'അതിലൊന്നും ഒരു മണ്ണാങ്കട്ടയുമില്ല' എന്നുള്ളതായിരുന്നു അന്നത്തെ ധനകാര്യ വകുപ്പുമന്ത്രിയുടെ പ്രതികരണം. ഇതും പത്ര കട്ടിംഗാണ്. എനിക്കുമുമ്പ് സംസാരിച്ച ബഹുമാന്യനായ കോന്നി മെമ്പർ പറഞ്ഞകാര്യം, 9 മണിക്ക് ധനകാര്യ വകുപ്പുമന്ത്രി

സഭയിൽ ബഡ്ജറ്റ് അവതരിപ്പിക്കുമ്പോൾ മുതൽ ഇക്കാര്യങ്ങൾ എല്ലാ വിഷയം മീഡിയകളിലും എല്ലാ മാധ്യമങ്ങളിലും വന്നുതുടങ്ങുന്നതാണ്. അവരുടെ ന്യൂസ് പോർട്ടലുകളിൽ വന്നുതുടങ്ങുന്നതാണ്. 9 മണിക്ക് തുടങ്ങിയ ഒരു കാര്യം 9.30-ന് എം.ടി.വി-യെ ഉദ്ധരിച്ചുകൊണ്ട് പറയുന്നുവെന്ന് പറയുന്നതിൽ എന്ത് അർത്ഥമാണുള്ളത്? ഇവർക്ക് ഈ ബഡ്ജറ്റിനെ സംബന്ധിച്ച് ഒന്നും പറയാനില്ല. അതുകൊണ്ടാണ് ഇവർ കിഫ്ബിയെ ഇടക്കാല ബഡ്ജറ്റിൽ എന്നതുപോലെ ഇത്തവണയും ആക്ഷേപിച്ചു കൊണ്ടിരിക്കുന്നത്. ഒരു കാര്യം, ബഹുമാന്യരായ പ്രതിപക്ഷാംഗങ്ങളോട് പറയുകയാണ്, ഇത്രയധികം ആക്ഷേപം നിങ്ങൾക്ക് കിഫ്ബിയെ സംബന്ധിച്ച് ഉണ്ടെങ്കിൽ ധർമ്മികമായി ഈ കിഫ്ബിയിലുള്ള പദ്ധതികൾ ഞങ്ങൾക്ക് വേണ്ട എന്ന് നിങ്ങൾക്ക് പറഞ്ഞുകൂടേ? പ്രധാനമായി രണ്ട് കാര്യങ്ങളാണ് ഇവർ പറയുന്നത്; എങ്ങനെ പണം കണ്ടെത്തും; എങ്ങനെ ഇത് തിരിച്ചടയ്ക്കും? നബാർഡ് 4,000 കോടി രൂപ ഇതിനോടകം നിക്ഷേപിച്ചിട്ടുണ്ട്. അതോടൊപ്പം നാഷണലൈസ്ഡ് ബാങ്കുകൾ നിക്ഷേപിക്കുവാൻ സന്നദ്ധത അറിയിച്ചു

കഴിഞ്ഞു. പ്രവാസികൾ നിക്ഷേപിക്കുവാൻ തയ്യാറായി വന്നുകഴിഞ്ഞു. എങ്ങനെ തിരിച്ചടക്കം? ജി.എസ്.ടി. വരുന്നതോടുകൂടി സംസ്ഥാനത്തിന്റെ നികുതി വരുമാനം വർദ്ധിക്കുമെന്നുള്ളതിൽ സംശയമില്ല. മറ്റുള്ള കാര്യങ്ങൾ നമ്മൾ ഇതിനോടകം പറഞ്ഞിട്ടുണ്ട്. ഇന്ധന സെസ്സ്, മോട്ടോർ വാഹന നികുതിയിലുണ്ടാകുന്ന നിശ്ചിത ശതമാനം വരുമാനം. ഞാൻ മറ്റൊരു കാര്യം ചോദിക്കട്ടെ, കേരളത്തിന്റെ അടിസ്ഥാനസൗകര്യ വികസന മേഖലയിൽ ഇത്രയധികം മാറ്റങ്ങളുണ്ടാകുമ്പോൾ - മികച്ച ഒന്നാന്തരം റോഡുകൾ വരുന്നു; ആരോഗ്യ മേഖലയിൽ മാറ്റങ്ങളുണ്ടാകുന്നു; ടൂറിസം മേഖലയിൽ മാറ്റങ്ങളുണ്ടാകുന്നു. അപ്പോൾ സംസ്ഥാനത്തിന്റെ വരുമാനം വർദ്ധിക്കുമോ ഇല്ലയോ? സംസ്ഥാനത്തിന് അനായാസമായി ഈ തിരിച്ചടവ് സാധ്യമാണ് എന്നുള്ള യാഥാർത്ഥ്യംകൂടി നാം മനസ്സിലാക്കണം. ഞാൻ ഏറെ ബഹുമാനിക്കുന്ന പറവൂർ മെമ്പർ, ശ്രീ. വി. ഡി. സതീശൻ, എം.എൽ.എ. ഇന്നലെ ഒരു കാര്യം ഇവിടെ ചൂണ്ടിക്കാണിക്കുകയുണ്ടായി. ഈ കിഫ്ബിക്ക് ഒരു സോഷ്യലിസ്റ്റ് അടിത്തറയില്ലെന്നുള്ളതാണ് അദ്ദേഹം പറഞ്ഞത്. എന്തൊക്കെ

പദ്ധതികൾക്കാണ് ഈ കിഫ്ബിയിലൂടെ പണം നീക്കിവെച്ചിരിക്കുന്നതെന്ന് നമ്മൾ പരിശോധിക്കണം. അതിനുമുമ്പ് ഇതിനുമുമ്പിലുള്ള സാമ്പത്തിക യാഥാർത്ഥ്യംകൂടി പരിശോധിക്കേണ്ടതുണ്ട്. റവന്യൂ കമ്മിയെക്കുറിച്ച് പറഞ്ഞു. 2010-11 കാലയളവിൽ മൊത്തം ആഭ്യന്തരോത്പാദനത്തിന്റെ 1.36 ശതമാനമായിരുന്നു റവന്യൂ കമ്മി. അതിനുശേഷം 2011-16 കാലയളവിൽ റവന്യൂ കമ്മിക്ക് എന്തുസംഭവിച്ചു? കേന്ദ്രത്തിന്റെ ഗ്രാന്റ് ലഭിച്ചിട്ടും 2014-15 കാലയളവിൽ റവന്യൂ കമ്മി മുൻവർഷത്തെക്കാൾ 2.56-ൽ നിന്ന് 1.65-ലേക്ക് എത്തിക്കാനേ കഴിഞ്ഞുള്ളൂ. കഴിഞ്ഞ യു.ഡി.എഫ്. സർക്കാരിന്റെ കാലത്ത് സാമ്പത്തികമായിട്ടുള്ള കെടുകാര്യസ്ഥത, അച്ചടക്കമില്ലായ്മ, അഴിമതി, നികുതി പിരിവിലെ ക്രമക്കേട് ഇതെല്ലാംകൊണ്ട് നമ്മുടെ സാമ്പത്തിക ഭദ്രത തകർന്നു; സാമ്പത്തിക സ്ഥിതിയിൽ വലിയ കുഴപ്പങ്ങളുണ്ടായി. ഇതിന്റെ അടിസ്ഥാനമായി റവന്യൂ കമ്മി പിടിച്ചുനിർത്താൻ കഴിഞ്ഞില്ല. ഇപ്പോൾ ശമ്പളപരിഷ്കരണത്തിന്റെ കുടിശ്ശിക കൊടുത്തു തീർക്കുവാനുള്ള ഉത്തരവാദിത്വം നാം ഏൽക്കുകയാണ്. ഇത് വേണമെങ്കിൽ

കൊടുത്തുതീർക്കാൻ കഴിയുകയില്ല, യു.ഡി.എഫ്. സർക്കാർ ചെയ്തതുപോലെ ഞങ്ങളിൽ മാറ്റിവയ്ക്കുന്നുവെന്ന് പറയാം. പക്ഷെ, അത് ചെയ്യുന്നില്ല, ഇപ്പോൾ കൊടുത്തുതീർക്കുകയാണ്. അതായത് റവന്യൂ കമ്മിഷറായാൻ പോകുന്നില്ല. റവന്യൂ കമ്മിഷറായിരിക്കുന്ന അടുത്ത മൂന്ന് വർഷങ്ങളിൽ കേരളത്തിൽ അടിസ്ഥാനസൗകര്യ വികസന മേഖലയിലുൾപ്പെടെയുള്ള വികസന പ്രവർത്തനങ്ങൾ വേണ്ടായെന്ന് നമുക്ക് നിശ്ചയിക്കാം. ഈ സ്കാനോവസ്ഥ ഒഴിവാക്കാൻ വേണ്ടിയാണ് കിഫ്ബി പോലുള്ള ബദൽ മാർഗ്ഗങ്ങളിലേക്ക് പോയതെന്ന് അറിയാം. ഞാൻ നേരത്തെ പറഞ്ഞ പോയിന്റിലേക്ക് വരികയാണ്. എന്താണ് ഇതിന്റെ സോഷ്യലിസ്റ്റ് അടിത്തറ? ഞാൻ ചോദിക്കുന്നു, ഈ പ്രൊപ്പോസലിൽ ഏറ്റവും പ്രധാനപ്പെട്ടത് തീരദേശമേഖലയിൽ, തീരദേശ ഹൈവേയ്ക്ക് 6,500 കോടി രൂപയാണ്. എവിടെക്കൂടിയാണ് ഈ തീരദേശ ഹൈവേ പോകുന്നത്? ഏറ്റവും പിന്നാക്കം നിൽക്കുന്ന മത്സ്യത്തൊഴിലാളികളുടെ മേഖലയിലൂടെയാണ് തീരദേശ ഹൈവേ പോകുന്നത്. അത് സാമൂഹ്യനീതിയിൽ അധിഷ്ഠിതമാണോ? മലയോര ഹൈവേ,

സാധാരണക്കാരായ കർഷകരുടെയും ആദിവാസികളുടെയും പിന്നാക്കം നിൽക്കുന്ന ജനവിഭാഗങ്ങളുടെയും പ്രദേശങ്ങളിലൂടെയാണ് ഇത് പോകുന്നത്; അവരാണ് അതിന്റെ ഗുണഭോക്താക്കൾ.

അടിസ്ഥാനസൗകര്യവികസനം കഴിഞ്ഞാൽ രണ്ടാമത്തെ പ്രധാനപ്പെട്ട മേഖലയാണ് പൊതുവിദ്യാഭ്യാസ സംരക്ഷണം. ആരാണ് സർക്കാർ സ്കൂളുകളിൽ പഠിക്കുന്നത്; ഈ നാട്ടിലെ സമ്പന്നരുടെയും ബിസിനസ്സുകാരുടെയും മക്കളാണോ? സാധാരണക്കാരുടെ മക്കളാണ്; ദാരിദ്ര്യരേഖയ്ക്ക് താഴെയുള്ളവരുടെ മക്കളാണ്; പട്ടികജാതി-പട്ടികവർഗ്ഗ വിഭാഗങ്ങളിൽപ്പെട്ടവരുടെ മക്കളാണ്. സർക്കാർ സ്കൂളുകളിൽ കിഫ്ബി വഴി വൻനിക്ഷേപം വരുന്നു. സാമൂഹ്യനീതയുണ്ടോ ഇല്ലയോ? ആരോഗ്യമേഖലയിൽ വലിയ നിക്ഷേപം ഉണ്ടാകുന്നു. ആരാണ് ജില്ലാ ആശുപത്രികളെയും ജനറൽ ആശുപത്രികളെയും താലൂക്കാശുപത്രികളെയും പബ്ലിക് ഹെൽത്ത് സെന്ററുകളെയും ആശ്രയിക്കുന്നത്; സ്വകാര്യ ആശുപത്രികളിൽ സ്യൂട്ട് റൂം തേടിപ്പോകുന്ന സമ്പന്നരാണോ? കിടക്കയില്ലാതെ പായ് വിരിച്ച് താഴെ കിടക്കേണ്ടിവരുന്ന

സാധാരണക്കാരുടെ ഗതികേട് മാറ്റിയെടുക്കുവാൻ വേണ്ടി ആരോഗ്യമേഖലയിൽ വലിയ രീതിയിലുള്ള നിക്ഷേപം ഉണ്ടാകുകയാണ്. അതുകൊണ്ട് നിശ്ചയമായും സാമൂഹ്യനീതിയിൽ അധിഷ്ഠിതമായിട്ടാണ് കിഫ്ബിയിലെ പ്രൊപ്പോസലുകളും പോകുന്നതെന്ന് പറയുവാൻ ഞാൻ ഈ അവസരം വിനിയോഗിക്കുകയാണ്.

എനിക്ക് ഏറ്റവും കൗതുകമുണ്ടായത്, ഈ സെക്ഷൻ തുടങ്ങിയപ്പോൾ മുതൽ ഇവരുടെ കൈയിൽ സ്ത്രീ സുരക്ഷയുമായി ബന്ധപ്പെട്ട ഒരു ബാനറുണ്ട്. എന്താണ് സ്ത്രീ സുരക്ഷയുമായി ബന്ധപ്പെട്ട് ഇവർക്ക് ഇത്ര ആശങ്ക എന്നെന്നിക്ക് മനസ്സിലാകുന്നില്ല; എന്നാൽ അതിനെ ഉൾക്കൊള്ളുന്നു. ഇവിടത്തെ പ്രതിപക്ഷ ബഞ്ചുകളിലെ യുവ എം.എൽ.എ.-മാരോട് എനിക്ക് അഭ്യർത്ഥിക്കാനുള്ളത്, ബാനറുകളിൽ 'സ്ത്രീ സുരക്ഷ' എന്ന് എഴുതിയതുകൊണ്ടും മുദ്രാവാക്യത്തിൽ 'സ്ത്രീ സുരക്ഷ' പറഞ്ഞതുകൊണ്ടും നിങ്ങളുടെ പ്രതിബദ്ധത അവസാനിക്കരുത്. ഒരു യുവകലാകാരി കേരളത്തിൽ അപമാനിക്കപ്പെട്ടപ്പോൾ, ആക്രമിക്കപ്പെട്ടപ്പോൾ നമ്മൾ അഭിനന്ദിക്കേണ്ടത് അത് പുറത്തുപറയാൻ ധൈര്യം കാണിച്ച ആ

യുവനടിയുടെ ധൈര്യത്തെയും തന്റേടത്തെയുമാണ്. ഇതിനുമുൻപ് ഇതിനുസമാനമായ പല കേസുകളുമുണ്ടായിട്ടുണ്ട്. ഇതിനിരകളായവർ റിപ്പോർട്ട് ചെയ്തിട്ടില്ല. പക്ഷെ, ഈ യുവനടി ഇത് റിപ്പോർട്ട് ചെയ്യാൻ തയ്യാറായി. യുവനടിയാണെങ്കിലും 16 കാരിയെ പീഡിപ്പിച്ച കേസാണെങ്കിലും ഒരുപോലെ ഇടപെട്ടുകൊണ്ട് സംസാരിക്കുവാൻ ജനപ്രതിനിധികൾക്ക് കഴിയണം. ആ രീതിയിലുള്ള ശക്തമായ നിലപാടാണ് ഇവിടെ സ്വീകരിക്കപ്പെട്ടിരിക്കുന്നത്. ധാരാളം കാര്യങ്ങൾ എനിക്ക് പരാമർശിക്കുവാനുണ്ട്. കഴിഞ്ഞ ദിവസം എന്റെ പ്രസംഗത്തെ ക്വാട്ട് ചെയ്തുകൊണ്ട് ശ്രീ. ഷാഫി പറമ്പിൽ എം.എൽ.എ. പറയുകയുണ്ടായി. ഞാൻ പറയുന്നു, വെളിമ്പ്രദേശങ്ങളിൽ പെൺമക്കളെ അയച്ച് പ്രാഥമികകൃത്യങ്ങൾ നിർവ്വഹിക്കേണ്ട സാഹചര്യം ഇപ്പോൾ കേരളത്തിൽ ഇല്ല. എല്ലാ വീടുകളിലും ശുചിമുറികളുണ്ട്. മാർച്ച് 31 ഓടുകൂടി എല്ലാ വീടുകളിലും വൈദ്യുതി എത്താൻ പോകുകയാണ്. ജിഷയുടെ വീടുപോലെ കെട്ടുറപ്പില്ലാത്ത വാതിലുകൾക്കുള്ളിൽ പെൺമക്കൾ ഉറങ്ങുമ്പോൾ മാതാപിതാക്കൾക്ക് ഭയപ്പാടോടുകൂടി ഇനി കാവലിരിക്കേണ്ടി വരില്ല. എല്ലാവർക്കും വീട് ഉണ്ടാകാൻ പോകുകയാണ്. ഞാൻ വെറുതെ പറയുന്നതല്ല. എന്റെ നിയോജകമണ്ഡലത്തിലെ മെഴുവേലി പഞ്ചായത്തിൽ

പണിതീർക്കാത്ത എല്ലാ വീടുകളുടെയും പ്രോജക്ട് എടുത്തുകൊണ്ട്, അതിൽ 90 ശതമാനവും പട്ടികജാതി-പട്ടികവർഗ്ഗ വിഭാഗത്തിൽപ്പെട്ട വീടുകളാണ്, ആ വീടുകളൊക്കെ സർക്കാർ ചെയ്തുകൊടുക്കാൻ പോകുകയാണ്. ഈ രീതിയിൽ വലിയ ഇടപെടൽ നടക്കുകയാണ്. ഞാൻ ഒരു കാര്യ ചോദിച്ചുകൊള്ളട്ടെ? സ്ത്രീകളുടെ സഞ്ചാരസ്വാതന്ത്ര്യം ഭരണഘടന ഉറപ്പുനൽകുന്നുണ്ട്. ഞങ്ങൾ ജനപ്രതിനിധികൾ ഉൾപ്പെടെയുള്ളവർക്ക് അത് സാധ്യമാകാത്തൊരു സാഹചര്യവുമുണ്ട്. കാരണം പ്രാഥമികാവശ്യങ്ങൾ നിർവ്വഹിക്കാൻപോലും പൊതു ഇടങ്ങളിൽ സാഹചര്യമില്ല. പക്ഷെ ഈ ബഡ്ജറ്റ് സ്ത്രീകളെ സംബന്ധിച്ച് സമ്പൂർണ്ണമായിട്ടുള്ളൊരു കാഴ്ചപ്പാടോടു കൂടിയാണ് മുന്നോട്ടുപോകുന്നത്. ശുചിമുറികൾ, റെസ്റ്റ് റൂമുകൾ, റിഫ്രഷ്മെന്റുകൾ സെന്റുകൾ ഉൾപ്പെടെ പ്രധാന പ്രദേശങ്ങളിൽ വരികയാണ്. എന്റെ വാക്കുകൾ അവസാനിക്കുന്നതിനുമുമ്പ് ... മുല്ലൂർ എസ്. പത്മനാഭ പണിക്കർ പ്രജാസഭാംഗം ആയിരുന്നപ്പോൾ മുതൽ ഇലവുംതിട്ടയിൽ ഒരു പോലീസ് സ്റ്റേഷന്റെ ആവശ്യം മുന്നോട്ടുവെച്ചിരുന്നു. ഈ ആവശ്യം അംഗീകരിച്ച ബഹുമാന്യനായ മുഖ്യമന്ത്രിയോടും ബഹുമാന്യനായ ധനകാര്യ വകുപ്പുമന്ത്രിയോടും ഒരു നാടിനുവേണ്ടി നന്ദി അറിയിക്കുകയാണ്. പത്തനംതിട്ടയിൽ ഒരു താലൂക്ക് വേണമെന്ന ആവശ്യമുണ്ട്. അതിൽ തീരുമാനം ഉണ്ടാകണമെന്ന് വിനീതമായി അഭ്യർത്ഥിക്കുന്നു. ഞാൻ വളരെ

പെട്ടെന്ന് അവസാനിപ്പിക്കാം. എന്റെ മുന്നിലെത്തിയ ഒരു പ്രത്യേക ആവശ്യം, അലൂമിനിയം ഫാബ്രിക്കേഷൻ, കിച്ചൻ ക്യാബിനറ്റ്, എയർ കണ്ടീഷൻ പ്ലാന്റ് നിർമ്മാണം എന്നിവയുടെ കരാർ പണികൾക്ക് പ്രഖ്യാപിച്ചിരിക്കുന്ന ഒറ്റത്തവണ തീർപ്പാക്കൽ സംബന്ധിച്ച നിബന്ധനകളിൽ ഇളവ് ഉണ്ടാകണമെന്ന് ആവശ്യപ്പെട്ടിരിക്കുന്നു. അവർ പറഞ്ഞിരിക്കുന്ന ന്യായീകരണം രണ്ടുശതമാനം പേർ മാത്രമേ VAT പ്രകാരം രജിസ്റ്റർ ചെയ്തിട്ടുള്ളൂ. ബാക്കി 98 ശതമാനം പേർ പുറത്തുനിൽക്കുകയാണ്. അവർ രക്ഷപ്പെടുന്ന സാഹചര്യം കൂടിയുണ്ട്. ഒരു കാര്യം കൂടി എം. ടി. എന്ന രണ്ടക്ഷരത്തിന് മലയാളത്തിൽ സാഹിത്യത്തിൽ സമാനതകളില്ല.

മി. സ്റ്റീക്കർ: പ്ലീസ് കൺക്ലൂഡ്.

ശ്രീമതി വീണാ ജോർജ്ജ്: രാജ്യം പത്മഭൂഷൻ നൽകി ആദരിച്ച സാഹിത്യലോകം ജ്ഞാനപീഠ പുരസ്കാരം നൽകി ആദരിച്ച ശ്രീ. എം. ടി. വാസുദേവൻ നായരെ നിശബ്ദമാക്കുവാൻ വർഗ്ഗീയ-ഫാസിസ്റ്റ് ശക്തികൾ ശ്രമിച്ചാൽ ആയിരം പേർ, പതിനായിരം പേർ, ലക്ഷക്കണക്കിന് പേർ അദ്ദേഹത്തിനുവേണ്ടി സംസാരിക്കുമെന്നും അദ്ദേഹം അനശ്വരമാക്കിയ കൃതികളിലൂടെയും കഥാപാത്രങ്ങളിലൂടെയും അദ്ദേഹം എന്നും ജീവിച്ചും സംസാരിച്ചുകൊണ്ടിരിക്കുകയും

ചെയ്യുമെന്ന സന്ദേശമാണ്, ആ സാംസ്കാരിക പ്രതിരോധമാണ് ഈ ബഡ്ജറ്റിലൂടെ ഡോ. ടി. എം. തോമസ് ഐസക് നൽകിയത്. പക്ഷെ അതിനെ നിസ്സാരവൽക്കരിച്ചുകൊണ്ട് എം.ഡി., എംപ്റ്റി എന്നൊക്കെ പറഞ്ഞ് നിസ്സാരമായ ലളിതമായ പ്രയോഗങ്ങൾ നമ്മുടെ നിയമസഭയിൽ ഉണ്ടാകരുതേയെന്ന് വളരെ വിനീതമായി അഭ്യർത്ഥിച്ചുകൊണ്ട് ഒരിക്കൽ കൂടി ഞാൻ ഈ ബഡ്ജറ്റിനെ പിന്തുണയ്ക്കുന്നു.

ശ്രീ. പി. വി. അൻവർ: സർ, 2017-2018 വർഷത്തേക്ക് ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച ജനകീയ ബഡ്ജറ്റിനെ ആദ്യമായി ഞാൻ അംഗീകരിക്കുന്നു. ആ ബഡ്ജറ്റ് നല്ല നിലയ്ക്ക് ഈ സംസ്ഥാനത്ത് ബഹുമാനപ്പെട്ട മന്ത്രിയുടെ കാഴ്ചപ്പാടിനനുസരിച്ച് മുന്നോട്ട് പോകാൻ കഴിയട്ടെയെന്ന് ആത്മാർത്ഥമായി പ്രാർത്ഥിക്കുകയാണ്. ഈ ബഡ്ജറ്റ് നമ്മുടെ സംസ്ഥാനത്ത് വരാനിരിക്കുന്ന വലിയൊരു മാറ്റത്തിന്റെയും ആ മാറ്റത്തിലൂടെ സാധാരണ ജനങ്ങൾക്കുണ്ടാകുന്ന വലിയൊരു മുന്നേറ്റം നമ്മൾ ദർശിക്കാനും പോകുകയാണ്. വിദ്യാഭ്യാസ രംഗത്തിനാണ് ഏറ്റവും കൂടുതൽ പ്രാധാന്യം നൽകിയിരിക്കുന്നത്. വിദ്യാഭ്യാസമെന്ന് പറയുമ്പോൾ നമുക്ക് തന്നെ അറിയാം, ഇന്ത്യയിൽ വിദ്യാഭ്യാസപരമായി മുന്നിൽ നിൽക്കുന്ന സംസ്ഥാനമാണ് നമ്മുടെ

കേരളം. ഈ സംസ്ഥാനത്ത് കഴിഞ്ഞ കുറെ കാലങ്ങളായി പൊതു വിദ്യാഭ്യാസ മേഖലയിലുണ്ടായ തകർച്ച നമുക്കെല്ലാവർക്കും അറിയാവുന്നതാണ്. ഇവിടെ യു.ഡി.എഫ്. സർക്കാർ അധികാരത്തിലിരുന്ന കാലത്ത് പൊതുവിദ്യാഭ്യാസ മേഖലയിൽ ഉണ്ടായിട്ടുള്ള അപചയം നാം ഓരോരുത്തരും ഇന്ന് ഓർക്കുന്നതാണ്. പൊതുവിദ്യാഭ്യാസ മേഖലയെ പാടെ തിരസ്കരിച്ചുകൊണ്ട് മലാപറമ്പ് ഗവൺമെന്റ് ഹൈസ്കൂൾ അടക്കമുള്ള വിദ്യാഭ്യാസ സ്ഥാപനങ്ങൾ പൂട്ടാൻ മുൻകൈയെടുത്തൊരു സർക്കാരായിരുന്നു ഈ രാജ്യം ഭരിച്ചിരുന്നത്. ഇന്ന് ആ സ്ഥിതിയാകെ മാറി. ഇവിടെ സാധാരണക്കാരും പാവങ്ങളും കൃഷിക്കാരുടെ മക്കളും സമൂഹത്തിൽ ഏറ്റവും താഴേക്കിടയിലുള്ള അധഃസ്ഥിതരായിട്ടുള്ള എസ്.സി./എസ്.ടി. സഹോദരങ്ങൾ ഉൾപ്പെടെയുള്ളവർ പഠിക്കുന്ന വിദ്യാഭ്യാസ സ്ഥാപനങ്ങൾക്കാണ് ഈ സർക്കാർ പ്രാമുഖ്യം നൽകിയിരിക്കുന്നത്. അതിലേക്ക് ഏകദേശം 1,500 കോടി രൂപയാണ് ഈ വർഷം മാറ്റി വെച്ചിരിക്കുന്നത്. 1,000 കോടി രൂപ സംസ്ഥാനത്തെ നിയോജകമണ്ഡലങ്ങളിലെ സ്കൂളുകൾ ഹൈടെക് ആക്കുന്നതിനാണ് വകയിരുത്തുന്നത്. 45000 ക്ലാസ് മുറികളാണ് ഇവിടെ ഹൈടെക് ആക്കാൻ പോകുന്നത്. ആയിരത്തിൽപരം വിദ്യാർത്ഥികൾ പഠിക്കുന്ന സർക്കാർ സ്കൂളുകൾക്ക് മൂന്നുകോടിയോളം രൂപ അതിന്റെ മുന്നോട്ടുള്ള പ്രയാണത്തിന് നീക്കി

വച്ചിരിക്കുകയാണ്. കേരളത്തിൽ ഇന്ന് സാമൂഹ്യമായി പിന്നാക്കം നിൽക്കുന്ന നമ്മുടെ സഹോദരന്മാർക്ക് ഭാവിയിൽ ഉന്നതരോടൊപ്പം എത്തിച്ചേരാനുള്ള വഴി തുറക്കുകയെന്ന സാമൂഹിക പ്രതിബദ്ധത ഈ വിദ്യാഭ്യാസ നയത്തിലൂടെ നമ്മൾ കാണുകയാണ്. അതുകഴിഞ്ഞാൽ ഏറ്റവും കൂടുതൽ പണം ചെലവഴിക്കുന്നത് ആരോഗ്യരംഗത്താണ്. ഇതിനുമുൻപുണ്ടായിരുന്ന സർക്കാർ ആരോഗ്യ രംഗത്ത് നടത്തിയ പ്രവർത്തനങ്ങൾ നമുക്കറിയാം. ഹെൽത്ത് സെന്ററുകളുടെ ബോർഡ് മാറ്റി താലൂക്കാശുപത്രിയാക്കി. താലൂക്കാശുപത്രിയുടെ ബോർഡ് മാറ്റി ജില്ലാ ആശുപത്രിയാക്കി. ജില്ലാ ആശുപത്രികളുടെ ബോർഡ് മാറ്റി മെഡിക്കൽ കോളേജുകളാക്കി മാറ്റി. പക്ഷെ ആ ആശുപത്രികളിൽ ഉണ്ടായിരുന്ന അവസ്ഥ നമുക്കെല്ലാവർക്കും നേരിട്ടറിയാവുന്നതാണ്. ആ മേഖലയിലേയ്ക്കാണ് ഇടതുപക്ഷ ജനാധിപത്യമുന്നണി കടന്നുവരുന്നത്. ഏകദേശം 12,500 കോടി രൂപയാണ് ആരോഗ്യരംഗത്ത് ചെലവഴിക്കാൻ നിശ്ചയിച്ചിട്ടുള്ളത്. ഈ പണം കടന്നുവരുന്നതോടുകൂടി ഈ മേഖലയിലുണ്ടാകുന്ന മാറ്റം നമുക്ക് ഊഹിക്കാവുന്നതാണ്. സാധാരണക്കാരായ ആളുകൾക്ക് ഒരു നേരത്തെ മരുന്ന് വാങ്ങാൻപോലും ഗതിയില്ലാത്ത ആശുപത്രികളായി നമ്മുടെ സർക്കാർ ആശുപത്രികൾ മാറിയിരുന്നു. ഇന്ന് അതിന് മാറ്റം വരാൻ പോകുകയാണ്. ഇന്ന്

ഏറ്റവും കൂടുതൽ അവയവദാനം നടത്തുന്നത് കിഡ്നി രോഗികൾക്കാണ്. ആയിരക്കണക്കിന് രോഗികളാണ് നമ്മുടെ നാട്ടിലുള്ളത്. നാട്ടുകാരുടെ സഹായത്തോടുകൂടി കിഡ്നി മാറ്റിക്കഴിഞ്ഞാൽ പിന്നീട് അവരുടെ ചികിത്സ വളരെ ചെലവേറിയതും ഒരു നിലയ്ക്കും അവർക്ക് മുന്നോട്ടുപോകാൻ കഴിയാത്തതുമാണ്. അത് പ്രത്യേകം മനസ്സിലാക്കിയ സർക്കാർ മരുന്നിന്റെ വിലയുടെ 10 ശതമാനത്തിന് ആ മരുന്ന് കൊടുക്കാൻ തീരുമാനിച്ചിരിക്കുകയാണ്. കേരളത്തിലെ ലക്ഷക്കണക്കിനാളുകൾക്ക് ഷുഗറും പ്രഷറും ഉൾപ്പെടെയുള്ള രോഗങ്ങൾക്ക് അടിമകളാണ് പലരും. ദിവസവും ആ മരുന്ന് വാങ്ങിയില്ലെങ്കിൽ മുന്നോട്ടുപോകാൻ കഴിയാത്ത അവസ്ഥയുണ്ട്. അതിൽ സാമ്പത്തികമായി പിന്നാക്കം നിൽക്കുന്നവരും മൂന്നാക്കം നിൽക്കുന്നവരും ആ രോഗങ്ങളിൽനിന്നും വ്യത്യസ്തരല്ല. ആ പാവങ്ങളായ രോഗികൾക്ക് ആ മരുന്ന് എത്തിച്ചുകൊടുക്കാൻ ഗവൺമെന്റ് തീരുമാനിച്ചിരിക്കുകയാണ്. അങ്ങനെ ആരോഗ്യരംഗത്ത് വലിയ മാറ്റങ്ങൾ വരാൻ പോകുന്നു. അതുപോലെ തന്നെ എല്ലാ ഹെൽത്ത് സെന്ററുകളിലും പ്രത്യേകമായി ഏകദേശം 1500 ഓളം പോസ്റ്റുകളാണ് ക്രിയേറ്റ് ചെയ്യാൻ പോകുന്നത്. ഡോക്ടർമാരുടെയും പാരാമെഡിക്കൽ സ്റ്റാഫിന്റെയും അപര്യാപ്ത പരിഹരിക്കാനുള്ള അതീവ ശ്രദ്ധയോടെയുള്ള ഈ നീക്കം നാട്ടിലെ

സാധാരണക്കാരായ ജനങ്ങൾക്ക് ഏറ്റവും വലിയ ആശ്വാസകരമായി മാറും. ഇത്തരത്തിലുള്ള ഒട്ടനവധി പദ്ധതികൾ കാർഷിക മേഖലയിലായാലും വ്യാവസായിക മേഖലയിലായാലും പൊതുവായിട്ടുള്ള മറ്റു കാര്യങ്ങളൊക്കെ ഇവിടെ ചർച്ച ചെയ്യപ്പെട്ടതാണ്. അതിലേയ്ക്കൊന്നും ഞാൻ കടക്കുന്നില്ല. ഇവിടെ കഴിഞ്ഞ ദിവസങ്ങളിലായി ചർച്ച ചെയ്യപ്പെട്ടുകൊണ്ടിരിക്കുന്ന ഏറ്റവും വലിയ രാഷ്ട്രീയ പ്രശ്നം പ്രിയപ്പെട്ട വി.ഡി. സതീശൻ ഇവിടെ ഉന്നയിക്കുകയുണ്ടായി. ഇവിടത്തെ ഫയലുകളുടെ നീക്കത്തെക്കുറിച്ച്. ഈ സർക്കാർ അധികാരത്തിൽ വന്നതിനുശേഷം ഒരു ഫയലുകളും നീങ്ങുന്നില്ല, ഒരു കാര്യങ്ങളും നടക്കുന്നില്ലെന്ന രീതിയിൽ അദ്ദേഹം ഇവിടെ വളരെ വിശാലമായി പ്രസംഗിക്കുകയുണ്ടായി. നമ്മളെ സംബന്ധിച്ച് 5 വർഷം ഇവിടെ ഭരണം നടത്തിയ ഒരു മന്ത്രിസഭ ഉണ്ടായിരുന്നു. ആ കാലഘട്ടത്തിൽ അതിവേഗം ബഹു ദൂരം എന്നൊരു പദ്ധതിയും ആ പദ്ധതിയുടെ ഭാഗമായി ഈ നാട്ടിൽ ഉണ്ടായ ഒട്ടനവധി പ്രയാസങ്ങളും നമ്മളെല്ലാവരും കണ്ടതാണ്. അതാണ് എം. എൽ.എ. എന്ന നിലയ്ക്ക് ഞാൻ നിയമസഭയിൽ വരുമ്പോൾ ആദ്യമായി ഫേസ് ചെയ്യേണ്ടി വന്നിരുന്നത്. അതിവേഗം ബഹുദൂരം പദ്ധതിയിൽ ഒട്ടനവധി അപേക്ഷകൾ നൽകിയവർക്ക് മറുപടിക്കുറിപ്പ് കിട്ടിയിട്ടുണ്ട്. ഈ മറുപടി കുറിപ്പുമായി എം. എൽ.എ. ഓഫീസുകളിൽ

ആയിരക്കണക്കിനാളുകളാണ് കയറി ഇറങ്ങുന്നത്. ഈ ഫയലുമായി തിരുവനന്തപുരത്തു വന്ന് പരിശോധിച്ചാൽ ഇതിനൊരു രേഖകളുമില്ല. വളരെ വേഗത്തിലാണ് ഫയലുകൾ ഒപ്പിട്ടുകൊടുത്തത്. മുഖ്യമന്ത്രിയുടെ ഓഫീസിൽ ഇരുന്ന് ഒപ്പിടാൻ സമയമില്ലാതെ മുഖ്യമന്ത്രി വഴിയിലേയ്ക്ക് ഇറങ്ങി. വഴിയിൽ കിടന്ന ഫയലുകൾ മുഴുവനും ഒപ്പിട്ടു. കേരളത്തിലുടനീളം മുഖ്യമന്ത്രി യാത്രചെയ്ത് ഒപ്പിട്ടുകയായിരുന്നു. വളരെ സ്പീഡിലായിരുന്നു ഫയലുകൾ നടന്നിരുന്നത്. പക്ഷെ അതിന്റെ റിസൾട്ട് എന്താണെന്ന് കേരളത്തിലെ മുഴുവൻ ജനങ്ങൾക്കും ഇന്നറിയാം. ഒരു മാനദണ്ഡവുമില്ലാതെ ഇവിടെ നടത്തിയ അത്തരം നീക്കങ്ങൾ ഇന്ന് യഥാർത്ഥത്തിൽ ഇവിടത്തെ എം.എൽ.എ.-മാർ, മന്ത്രിമാർ എല്ലാവരും പ്രയാസത്തിലാണ്. കിട്ടുന്ന ഫയലുകൾ പരിശോധിച്ചാൽ അതിന് ഒരു വാലും തലയുമില്ലാത്ത ആവസ്ഥ. ഈ രീതിയിലാണ് കേരളത്തിന്റെ മുഖ്യമന്ത്രി ശ്രീ. പിണറായി വിജയൻ ഫയൽ നോക്കണമെന്നാണ് ശ്രീ. വി. ഡി. സതീശൻ ഉദ്ദേശിക്കുന്നതെങ്കിൽ നമ്മളെ സംബന്ധിച്ച് അക്കാദമിയിൽ പരിമിതികൾ വളരെ കൂടുതലാണ്. പിന്നീട് അദ്ദേഹം മുഖ്യമന്ത്രിയെക്കുറിച്ച് പറഞ്ഞത്, ഇരട്ടചങ്കുള്ള മുഖ്യമന്ത്രിയാണോയെന്നാണ്. ഇന്നത്തെ മുഖ്യമന്ത്രിക്ക് ഒരു ചങ്കുമില്ല, ഒരു തീരുമാനവുമെടുക്കാൻ കഴിവില്ല എന്ന അവസ്ഥയിലാണ് അദ്ദേഹം സംസാരിച്ചത്.

എനിക്ക് അദ്ദേഹത്തോട് പറയാനുള്ളത്, മംഗലാപുരം യാത്രയുമായി ബന്ധപ്പെട്ട് ആർ.എസ്.എസ്. ഉയർത്തിയ വെല്ലുവിളിക്കുമുന്നിൽ, മംഗലാപുരത്ത് നടന്ന പരിപാടിയിൽ പങ്കെടുക്കാൻ പോയ മുഖ്യമന്ത്രിക്ക് ഒരു ചങ്കല്ല, രണ്ട് ചങ്കല്ല അദ്ദേഹം ചങ്കുകൾ കൊണ്ട് സൃഷ്ടിക്കപ്പെട്ടതാണെന്ന് പറഞ്ഞത് അദ്ദേഹത്തിന്റെ നേതാവ്, കർണ്ണാടകത്തിലെ മന്ത്രി ശ്രീ.യു. ടി.ഖാദർ ആണ്. ഇന്ന് ആർ.എസ്.എസ്.-നെക്കുറിച്ച്, ബി.ജെ.പി.-യെക്കുറിച്ച് ഇവിടെ ഒരുപാട് ചർച്ചകൾ നടന്നു. ആർക്കാണ് ബി.ജെ.പി.-യും ആർ.എസ്.എസ്.-ഉം ആയി ഈ സഭയിൽ ബന്ധമുള്ളത്; എങ്ങനെയാണ് ശ്രീ. ഒ. രാജഗോപാൽ ഈ നിയമസഭാ ഹാളിൽ കടന്നുവന്നത്; യു.ഡി.എഫ്.-നണ്ടായിരുന്ന പത്തുനാൽപ്പതിനായിരം വോട്ട് ശ്രീ. ഒ. രാജഗോപാൽ മത്സരിച്ച മണ്ഡലത്തിൽ എങ്ങോട്ടുപോയി. കേരളത്തിൽ അങ്ങോളമിങ്ങോളം ബി.ജെ.പി.-യും ആർ.എസ്.എസ്.-ഉം ആയി ധാരണയുണ്ടാക്കി ഒരേ അവസരത്തിൽ മുന്നോട്ടുപോകുന്നത് യു.ഡി.എഫ്. ആണെന്ന് ഇന്ന് വളരെ കൃത്യമായി ജനങ്ങൾക്ക് അറിയുന്ന കാര്യമാണ്. ദിവസങ്ങൾക്കുമുമ്പ് അരിയില്ല, പണമില്ല, പണിയില്ല എന്നുപറഞ്ഞുകൊണ്ട് ഇവിടെ ഒരു ജാഥ നടത്തി. ആരാണ് നിങ്ങളുടെ പണിയും പണവും ഇല്ലാതാക്കിയത്? നോട്ട് നിരോധനവുമായി ബന്ധപ്പെട്ട് ഒട്ടനവധി പ്രശ്നങ്ങൾ നാട്ടിൽ നടക്കുകയാണ്. നോട്ട് നിരോധനം

കൊണ്ടുവന്ന ബി.ജെ.പി.-ക്കെതിരെ സമരം ചെയ്യേണ്ട യു.ഡി.എഫ്. ആർക്കെതിരെയെന്ന് സമരം ചെയ്യുന്നത്; അതുകൊണ്ടുതന്നെ ശ്രീ. എം.എം. ഹസ്സനും ഡോ. എം. കെ. മുനീറുമടക്കമുള്ളവർ കേരളത്തിൽ അങ്ങോളമിങ്ങോളം നടത്തിയ ആ സമരത്തിന് ഒരു ജനകീയ പിന്തുണയും ലഭിച്ചില്ല. ഒരാളും തിരിഞ്ഞുനോക്കാതെ കേരളത്തിന്റെ വഴിയരികിലൂടെ നടന്നുപോകേണ്ടിവന്നുവെന്ന ദുഃഖസത്യം ഇനിയെങ്കിലും യു.ഡി.എഫ്.-കാർ മനസ്സിലാക്കേണ്ട? അരിയുമായി ബന്ധപ്പെട്ട് ഈ സഭയിൽ അവർ പറഞ്ഞു, രണ്ടുലക്ഷത്തിചിലവാനം അൺ അരിയുടെ കുറവുണ്ട്. ഞങ്ങൾ ഭരിച്ചിരുന്ന കാലത്തൊക്കെ അഡീഷണൽ ക്വാട്ട കിട്ടിയിരുന്നു. എന്തുകൊണ്ട് നിങ്ങൾക്ക് അത് കിട്ടുന്നില്ലെന്ന്? അതുതന്നെയാണ് പ്രശ്നം, ഇടതുപക്ഷം ഭരിക്കുന്ന സംസ്ഥാനത്ത് അരി കിട്ടില്ല. കേന്ദ്രത്തിലുള്ള ബി.ജെ.പി. അരികൊടുക്കുകയില്ല. യു.ഡി.എഫ്.-ഉം ബി.ജെ.പി.-യുമായുള്ള ബന്ധത്തിന്റെ ഏറ്റവും വലിയ തെളിവായി ഇതിനെ ചൂണ്ടിക്കാണിക്കാം. കേരളത്തിലേയ്ക്കുള്ള മുഴുവൻ പദ്ധതി വിഹിതവും കേന്ദ്രം വെട്ടിക്കുറയ്ക്കുന്നു. ഈ പ്രശ്നത്തിൽ ഇടതുപക്ഷത്തോടൊപ്പം നിൽക്കേണ്ട ഇവർക്ക് ഈ രാജ്യത്തോട് ബാധ്യതയില്ലേ? മൂന്നര കോടി ജനങ്ങളെ നേരിട്ട് ബാധിക്കുന്ന പ്രശ്നമാണ് അരി. യു.ഡി.എഫ്. അതിലല്ലേ രാഷ്ട്രീയം കാണുന്നതും ആ രാഷ്ട്രീയത്തിലൂടെ മുതലെടുപ്പ് നടത്താൻ

ശ്രമിച്ചുകൊണ്ടിരിക്കുന്നതും. എന്നാൽ കേരളത്തിലെ ജനങ്ങൾക്ക് ഇത് തിരിച്ചറിയാൻ കഴിയുന്നുണ്ട്. അതുകൊണ്ടാണ് അവർ ഇവിടെ നടത്തുന്ന ഓരോ സമരവും പരാജയപ്പെടുന്നത്. ഒരു സമരത്തിലും ഒരു സമയത്തും അവർക്ക് മുന്നോൻ സാധിച്ചിട്ടില്ല. കേരളത്തിൽ അങ്ങോളമിങ്ങോളം അവർ നടത്തുന്ന നണപ്രചരണങ്ങൾ പരിപൂർണ്ണമായി പരാജയപ്പെട്ടു കൊണ്ടിരിക്കുകയാണ്. അവസാനമായി, ഇവിടെ ബഡ്ജറ്റ് ചോർത്തിയെന്നാണ് പറയുന്നത്, ആരാണ് ബഡ്ജറ്റ് ചോർത്തിയത്. ബഡ്ജറ്റ് ചോർത്തിയിട്ടുണ്ടെങ്കിൽ ആർക്കുവേണ്ടിയാണ് ചോർത്തിയത്? ആരാണ് ഇതിനപിന്നിൽ ഗൂഢാലോചന നടത്തിയത്.? കേരളത്തിലെ മൂന്നര കോടി ജനങ്ങളെ ബാധിക്കുന്ന ഒരു ബഡ്ജറ്റ്, ചോർത്തിയാൽ പ്രതിപക്ഷവും ഭരണപക്ഷവും ഒരുമിച്ച് അന്വേഷണം നടത്തി കുറ്റവാളികളെ കണ്ടെത്തുന്നതിന് പകരം ആ ബഡ്ജറ്റ് ചോർച്ച ആഘോഷിക്കുകയാണ്. ഇത് കേരളത്തിലെ ജനം തിരിച്ചറിയുന്നുണ്ട്. ഇത് മുല്ലപ്പെരിയാർ ഡാമിൽനിന്നും ചോർന്നതല്ല. ചോർത്തിയതാണ്. ഇതിനപിന്നിൽ ഗൂഢാലോചനയുണ്ടാകും. ആ ഗൂഢാലോചനയിൽ പങ്കാളികളായി ആരെങ്കിലുമുണ്ടെങ്കിൽ അന്വേഷണം നടത്തി അവർക്കെതിരെ നടപടി സ്വീകരിക്കണം. അതാണ് ഈ അവസരത്തിൽ എനിക്ക് പറയാനുള്ളത്. സാമൂഹ്യ സുരക്ഷ ഉറപ്പുവരുത്തിക്കൊണ്ട് ധനകാര്യ വകുപ്പുമന്ത്രി

അവതരിപ്പിച്ച ബഡ്ജറ്റിനെ പരിപൂർണ്ണമായി പിന്തുണയ്ക്കുന്നു.

ശ്രീ. എൻ. ഷംസുദ്ദീൻ: സർ, ഞാൻ ഈ ബഡ്ജറ്റിനെ എതിർക്കുകയാണ്.

ഒരു സംസ്ഥാനത്തിന്റെ സാമ്പത്തിക സ്ഥിതി വരാകാണിക്കേണ്ട, വരും വർഷങ്ങളിൽ നടക്കുന്ന വികസനത്തിന് അടിസ്ഥാനമാകേണ്ട ഒരു ബഡ്ജറ്റ് യാഥാർത്ഥ്യബോധമില്ലാതെ പോയി എന്നുള്ള ശക്തമായ വിമർശനം ഇവിടെ നിലനിൽക്കുകയാണ്. എല്ലാവരും ഇവിടെ ചൂണ്ടിക്കാണിച്ചതുപോലെ കിഫ്ബിയിൽ ശരണം പ്രാപിച്ച ഒരു ബഡ്ജറ്റായിപ്പോയി ഇത്. മറ്റ് ധനസമാഹരണ മാർഗ്ഗങ്ങൾ അന്വേഷിക്കാതെ എല്ലാം കിഫ്ബിയിലേയ്ക്ക് വന്നുവെന്നത് ഈ ബഡ്ജറ്റിന്റെ ന്യൂനതയാണ്. അതിന് എട്ടുമാസത്തെ കിഫ്ബിയുടെ അനുഭവം നമ്മുടെ മുന്നിലുണ്ട്. കഴിഞ്ഞ ഇടക്കാല ബഡ്ജറ്റിൽ പറഞ്ഞത് 20,000 കോടി രൂപ കിഫ്ബിയിലേയ്ക്ക് വരുമെന്നാണ്, എന്നാൽ ആയിരത്തിൽ പരം കോടി രൂപ മാത്രമാണ് വന്നത്. അതുതന്നെ നബാർഡിന്റെയും മറ്റുമൊക്കെയാണ്, അല്ലെങ്കിൽ മറ്റുരീതിയിൽ നമുക്ക് കിട്ടിയിരുന്ന പണമാണ്. ഇനിയുള്ള മാസങ്ങളിൽ പെട്ടെന്ന് കോടികൾ കിഫ്ബിയിൽ ഒഴുകിയെത്തുമെന്ന് പറയുന്നത് എത്ര നിരർത്ഥകമാണ്. മറ്റൊരു ആശയപരമായ ചോദ്യം എനിക്ക് നിങ്ങളുടെ മുന്നിൽ വയ്ക്കാനുള്ളത്, കിഫ്ബിയാണോ ഇടതുപക്ഷ ബദൽ? ഇന്ത്യയിൽ ഇടതുപക്ഷത്തിന് ബദലായ ഒരു

ബഡ്ജറ്റ് ചൂണ്ടിക്കാണിക്കാനുള്ളത് കേരളത്തിലാണ്, വേറെ എവിടെയും ഇല്ല. ബംഗാളിലുമില്ല. ആ ഇടതുപക്ഷ ബദൽ കിഫ്ബി ബഡ്ജറ്റാണെന്നുപറയാൻ യഥാർത്ഥ ഇടതുപക്ഷവാദികൾ തയ്യാറാകുമെന്ന് എനിക്ക് തോന്നുന്നില്ല. റവന്യൂ കമ്മി നമ്മുടെ ബഡ്ജറ്റിൽ കൂടി വരികയാണ്. ഇവിടെയും അതുതന്നെയാണ് ചെയ്യുന്നത്. കിഫ്ബിയിലൂടെ കടമെടുക്കുന്ന പണം മൂലധനചെലവുകൾ മാത്രമല്ല റവന്യൂ ചെലവുകൾക്കും വിനിയോഗിക്കുന്നതുകൊണ്ട് നമ്മുടെ റവന്യൂ കമ്മി കൂടുകയാണ്. ഭാവിയിൽ ധനകാര്യ വകുപ്പുമന്ത്രി ഇതിന്റെ പേരിൽ പഴികേൾക്കേണ്ടിവരും എന്ന കാര്യം ഒരു നിരീക്ഷത്തോടുകൂടി പറയുകയാണ്. മുമ്പ് നിങ്ങൾ ഡാമിൽ അടിഞ്ഞുകൂടുന്ന മണലെടുത്ത് വിറ്റ് വലിയ വികസനമുണ്ടാക്കുമെന്ന് പറഞ്ഞു. അത് നമ്മൾ കണ്ടില്ല. ഇസ്ലാമിക് ബാങ്കുണ്ടാക്കി വികസനമുണ്ടാക്കുമെന്ന് പറഞ്ഞു. അത് ഉണ്ടായില്ല. അതിന്റെ മൂന്നാം പട്ടികയായി കിഫ്ബി മാറുകയാണ്. ഇവിടെ നമ്മുടെ സഹോദരി ശ്രീമതി വീണാ ജോർജ്ജ് പ്രസംഗിച്ചമ്പോൾ ജോൺ നാഷിന്റെ ഒരു ഇംഗ്ലീഷ് സിനിമയെക്കുറിച്ചുപറഞ്ഞു. എനിക്ക് ഇംഗ്ലീഷ് സിനിമയിൽ വലിയ പിടിത്തമില്ല. എന്നാൽ നമ്മളെല്ലാം കണ്ടിട്ടുള്ള സത്യൻ അന്തിക്കാടിന്റെ "നാടോടിക്കാറ്റ്" എന്ന സിനിമയിലെ ഒരു രംഗമാണ് എനിക്ക് ഈ ബഡ്ജറ്റ് കണ്ടപ്പോൾ ഓർമ്മവരുന്നത്. അതിലെ രണ്ട്

കഥാപാത്രങ്ങളാണ് ദാസനും വിജയനും. മോഹൻലാലും ശ്രീനിവാസനും അഭിനയിച്ച നമ്മുടെ മനസ്സുകളിൽ എന്നും നിറഞ്ഞുനിൽക്കുന്ന ഒരു രംഗമുണ്ട്. ജോലിയൊന്നുമില്ലാതെ അലഞ്ഞുതിരിഞ്ഞ് നടക്കുന്ന രണ്ട് ചെറുപ്പക്കാർക്ക് പശുവിനെ വാങ്ങി ജീവിതം മെച്ചപ്പെടുത്താമെന്ന് ഒരു ഉപദേശം കിട്ടി. അതിനായി ബാങ്കിൽനിന്നും ലോണെടുത്ത് രണ്ട് പശുക്കളെ വാങ്ങുന്നു. ഇതിൽ ദാസൻ വിജയനോട് ചോദിക്കുന്ന ഒരു ചോദ്യമുണ്ട്, - ഈ ബുദ്ധിയെന്താടോ നമുക്ക് നേരത്തെ തോന്നാഞ്ഞത് എന്ന്. അതിന് "എല്ലാത്തിനും അതിന്റേതായ ഒരു സമയമുണ്ട് ദാസാ" എന്ന് വിജയൻ മറുപടി പറയുന്നുണ്ട്. അതുകഴിഞ്ഞ് പിന്നെയും അവർ സംസാരിക്കുകയാണ് - ഒരു പശുവിൽനിന്നും 25 ലിറ്റർ പാൽ കിട്ടും അപ്പോൾ രണ്ടു പശുക്കൾക്കിടയിൽനിന്നും 50 ലിറ്റർ പാൽ കിട്ടും. അതുകൊണ്ട് വീടും കാറും ഷോപ്പിംഗ് കോംപ്ലക്സുമൊക്കെ വാങ്ങാമെന്ന്. അതിനിടെ അതിൽ ഒരു പശു കരയുമ്പോൾ "ഐശ്വര്യത്തിന്റെ സൈറനാണ് ആ മുഴങ്ങുന്നത്" എന്ന ശ്രീനിവാസന്റെ ഒരു ഡയലോഗുണ്ട്. അതുപോലെയാണ് ഇവിടെ കിഫ്ബി പ്രഖ്യാപനം കേൾക്കുമ്പോൾ കയ്യടിക്കുന്നത്. അവർ പറയുന്നത്, ഇത് ഐശ്വര്യത്തിന്റെ സൈറനാണെന്നാണ്. ആ സിനിമയിൽ തന്നെ തൊട്ടടുത്ത ദിവസം കറവക്കാരുടെ വന്ന് മുട്ടിക്കരുന്നാലും രണ്ട് ലിറ്റർ പാൽ തികയില്ല.

മി. സ്പീക്കർ: അങ്ങ് അണുവിട വ്യത്യാസമില്ലാതെ ഓർമ്മിച്ചിരിക്കുന്നുണ്ടല്ലോ?

ശ്രീ. എൻ. ഷംസുദ്ദീൻ: സർ, ആ സിനിമ ഞാൻ ഇന്നലെ നെറ്റിൽ ഒന്നുകൂടി കണ്ടു. അങ്ങനെ തൊട്ടടുത്ത ദിവസം കറവക്കാർ വന്ന് മുട്ടിക്കൊന്നാലും രണ്ട് ലിറ്റർ പാലിൽ കൂടുതൽ കിട്ടുന്നില്ല. അവസാനം ഈ പശുവിനെ ഒഴിവാക്കാനുള്ള ശ്രമമായി. ലോണം ബാധ്യതയും എല്ലാം കൂടെ കുഴപ്പമാകുകയും 'നീ പറഞ്ഞിട്ടാണ് ഈ പണി ചെയ്തത്' എന്ന് അവർ പരസ്പരം പഴിചാരുമ്പോൾ വീണ്ടും പശുക്കരയും. അപ്പോൾ "വല്ലാത്ത ഒരു ശബ്ദം, ഇവറ്റുകൾക്ക് ഉറക്കുമില്ലേ? കൊലവിളിയല്ലേ നടത്തുന്നത്" എന്ന ഒരു ഡയലോഗുണ്ട്, അതുപോലെ നാളെ കിഫ്ബിയെന്ന് കേട്ടാൽ നിങ്ങൾ ഓടിയൊളിക്കുമെന്ന് ഞാൻ ഇവിടെ അനുഭവങ്ങളുടെ പശ്ചാത്തലത്തിൽ പറയാൻ ആഗ്രഹിക്കുകയാണ്. മണ്ണാർക്കാട് കേരളത്തിൽപ്പെട്ടതാണ്. അവിടെനിന്നും കുറച്ചുകൂടെ പോയാലാണ് തമിഴ്നാട്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, കിഫ്ബിയിൽനിന്നും ഏറ്റവും കൂടുതൽ പണം അനുവദിച്ചിട്ടുള്ളത്, പാലക്കാട് ജില്ലയിലെ താങ്കളുടെ മണ്ഡലത്തിലാണെന്നുള്ളത് ഓർക്കണം. 126 കോടി രൂപയാണ്. കിഫ്ബി യാഥാർത്ഥ്യമാകുമെന്ന ഒരു വിചാരം വേണം.

ശ്രീ. എൻ. ഷംസുദ്ദീൻ: സർ, മണ്ണാർക്കാട് മണ്ഡലത്തിൽ ഇതിൽനിന്നും വിഹിതം കിട്ടിയില്ല, ഞാൻ എഴുതിക്കൊടുത്ത വികസനപ്രവർത്തനങ്ങൾ അംഗീകരിച്ചില്ല എന്നൊന്നും എനിക്ക് വാദമില്ല. എന്റെ മണ്ഡലത്തിലേയ്ക്ക് വിഹിതം തന്നിട്ടുണ്ട്. നമ്മൾ ഈ ബഡ്ജറ്റിനെക്കുറിച്ചാണ് ഇവിടെ ചർച്ച ചെയ്യുന്നത്. ശ്രീമതി വീണാ ജോർജ്ജ് പ്രസംഗിച്ചപ്പോൾ പറഞ്ഞു - കിഫ്ബിയിലെ പദ്ധതികൾ വേണ്ടെന്ന് യു.ഡി.എഫ്. പ്രഖ്യാപിക്കണമെന്ന്. എന്തൊരു വർത്തമാനമാണത്? ഞങ്ങൾ ഓടിളക്കി വന്നതൊന്നുമല്ല. ഞങ്ങൾ ജനങ്ങൾ തെരഞ്ഞെടുത്ത് ഇവിടെ വന്നവരാണ്. വേറൊന്ന് ഓർക്കേണ്ടതുണ്ട്, ഇവിടെ കഴിഞ്ഞ സർക്കാരിന്റെ കാലത്ത് എന്റെ സഹപ്രവർത്തകരായ അന്നത്തെ പ്രതിപക്ഷ എം.എൽ.എ.-മാർ കീറി വലിച്ചെറിഞ്ഞ ഒരു ബഡ്ജറ്റുണ്ടായിരുന്നു. അതിൽ ഉൾപ്പെട്ട പദ്ധതികളുടെ ഉദ്ഘാടന ചടങ്ങിലും കല്ലിടൽ ചടങ്ങിലും അവർ അധ്യക്ഷം വഹിച്ചിട്ടുണ്ട്. ഇസ്ലാമിക് ബാങ്കും അതുപോലെ മണൽ വിൽക്കുന്ന കാര്യവും ഞാനിവിടെ ചൂണ്ടിക്കാണിച്ചു. രണ്ടാമത്തെ സംഗതി ചിട്ടിയാണ്. ചിട്ടിക്ക് ആരാണ് പണം കൊടുക്കേണ്ടത്? വിദേശ മലയാളികളാണ് കൊടുക്കേണ്ടത്. എന്താണ് സ്ഥിതിയെന്ന് അറിയാമോ? നിതാവത്ത് ആണ്. ഗൾഫ് നാടുകളിലെ ഓരോ മേഖലയിലും സ്വദേശീവൽക്കരണമാണ്. അവരെ കണ്ടിട്ടാണ് നമ്മൾ 12,000 രൂപ

പ്രതീക്ഷിക്കുന്നത്.

മലയോര ഹൈവേയുടെ ഭംഗിയെക്കുറിച്ചും തീരദേശ ഹൈവേയുടെ ഭംഗിയെക്കുറിച്ചും ഇവിടെ പറഞ്ഞു. ഞങ്ങൾ അതിന് എതിരല്ല. ഹൈവേകളൊക്കെ വരണം. അതിന് നിങ്ങൾ വച്ചിട്ടുള്ള വിഭവസമാഹരണം എന്താണ്; ഈ 12,000 കോടി രൂപ കിട്ടുമെന്നാണ് പറഞ്ഞിരിക്കുന്നത്. ഈ ബഡ്ജറ്റിലെ 37,000 കോടി രൂപയും ഇങ്ങനെ സാങ്കല്പികമാണ്. 37,000 കോടി രൂപകൊണ്ടാണ് നമ്മൾ വികസനം നടത്താൻ പോകുന്നത്. അതുകൊണ്ടാണ് ഇതൊരു ഉദ്യോപ്യൻ ബഡ്ജറ്റാണെന്ന് പറയേണ്ടിവരുന്നത്. പുതിയ നികുതി നിർദ്ദേശങ്ങളില്ല. ഈ സമയത്ത് ഇന്ത്യയിൽ വന്ന എല്ലാ ബഡ്ജറ്റുകളിലും നിർദ്ദേശങ്ങളില്ല. എന്താണ് കാരണം; ജി.എസ്.ടി. വരാൻ പോകുകയാണ്. ജി.എസ്.ടി. വന്നാൽ വലിയ ഗുണമുള്ള ഒരു സംസ്ഥാനമാണ് കേരളം. 25 ശതമാനം നികുതി വർദ്ധനവുണ്ടാകും. ആ പണമെങ്കിലും നമ്മുടെ അത്യാവശ്യ മേഖലകളിൽ കൃത്യമായി വിനിയോഗിക്കാനുള്ള ശ്രമം

സർക്കാരിന്റെ ഭാഗത്തുനിന്നുണ്ടാകണം എന്ന് സൂചിപ്പിക്കുകയാണ്.

വിലവർദ്ധനവിനെക്കുറിച്ച് എല്ലാവരും പറഞ്ഞു. അതുപറയുമ്പോഴൊക്കെ തോമസ് മാഷും പഴയ റേഷൻ കാർഡും പറഞ്ഞ് നിങ്ങൾ സമയം കളയരുത്. കാരണം ഇനിയുള്ള നാല് കൊല്ലം നിങ്ങളാണ് ഭരിക്കേണ്ടത്. അതിനിടയിൽ ഭരണം മാറാൻ പോകുന്നില്ല. പക്ഷേ....(ബഹളം)....പറയട്ടെ.... പഴയ പോലെ റേഷൻ കൊടുക്കാനുള്ള സംവിധാനമുണ്ടാകണം. 2 ലക്ഷം മെട്രിക് ടൺ അരിയുടെ കുറവുണ്ടെങ്കിൽ അതിന് സബ്സിഡി കൊടുത്ത് ഈ നാട്ടിലെ പാവങ്ങൾക്ക് കൊടുക്കാനുള്ള സംവിധാനമുണ്ടാകണം. അതിനെക്കുറിച്ച് ഈ ബഡ്ജറ്റിൽ നിശ്ചയിച്ചിട്ടുണ്ട്. 100 കോടി രൂപ അപര്യാപ്തമാണ്. വരൾച്ചയെക്കുറിച്ച് ഇവിടെ ചർച്ചയുണ്ടായി. നിങ്ങൾക്കാർക്കെങ്കിലും അഭിപ്രായമുണ്ടോ; കഴിഞ്ഞ 5 കൊല്ലത്തിനിടയിൽ വരൾച്ചയുണ്ടായ സമയത്ത് ഞങ്ങൾ ജില്ലാ കളക്ടർമാർക്ക് ഒരു കത്ത് കൊടുത്തതായാൽ 5 ലക്ഷം രൂപവരെയുള്ള പദ്ധതികൾക്ക് (വാട്ടർ ടാപ്പ് നന്നാക്കാൻ, ലൈൻ

എക്സ്പോർട്ടർ) അപ്പോൾത്തന്നെ അനുമതി കൊടുക്കുമായിരുന്നു. ഇപ്പോഴും ഞങ്ങൾ ജില്ലാ കളക്ടർമാരെ വിളിക്കുന്നുണ്ട്. ഒന്നിനും ഫണ്ടില്ല. ഒരു ജില്ലയ്ക്ക് ഒരു കോടി രൂപയും 50 ലക്ഷം രൂപയും കൊടുത്താൽ എന്താണ് ചെയ്യാൻ കഴിയുന്നത്; അതിനെയൊക്കെ ഒരു യാഥാർത്ഥ്യബോധത്തോടുകൂടി നിങ്ങൾ കാണണം. ഇവിടെ ഈ ബഡ്ജറ്റിലുള്ള ഇതുപോലുള്ള എല്ലാ പരാമർശങ്ങളും.... ഗവൺമെന്റുകൾ തുടർച്ചയാണ്. കഴിഞ്ഞ 5 വർഷം ഈ സംസ്ഥാനത്തിന്റെ ചരിത്രത്തിൽ ഏറ്റവും വലിയ വികസനത്തിന് ബഹുമാനപ്പെട്ട ഉമ്മൻചാണ്ടി നേതൃത്വം കൊടുത്തു. നിങ്ങൾക്ക് പോലും പറയാതിരിക്കാൻ കഴിയില്ല. അടിസ്ഥാന സൗകര്യ വികസനത്തിന്റെയും സംസ്ഥാനത്തിന്റെ സ്വപ്ന പദ്ധതികളുടെയും കാര്യത്തിൽ കഴിഞ്ഞ 5 കൊല്ലം കേരളത്തിന്റെ സുവർണ്ണകാലമാണ്. അതിനുശേഷം വരുന്ന ഒരു ഗവൺമെന്റ് വികസന രംഗത്ത് ഒരു മുരടിപ്പ് ഉണ്ടാക്കരുത്, മാന്ദ്യം ഉണ്ടാക്കരുത്. അതിനനുസരിച്ചുള്ള ബഡ്ജറ്റുണ്ടാകണം. മറ്റ് ധനാഗമ മാർഗ്ഗങ്ങളും നികുതിയേതര

വരുമാനമാർഗ്ഗങ്ങളും നമുക്കുണ്ടാക്കാമായിരുന്നു. അതിനെക്കുറിച്ച് ഒന്നും ചിന്തിക്കാതെ എല്ലാം കിഫ്ബിയിൽ കെട്ടിയിട്ടു എന്ന ആക്ഷേപമാണ് ഞാൻ ഇവിടെ ഉന്നയിക്കുന്നത്. ഏതായാലും അടുത്ത വർഷവും ബഡ്ജറ്റിന്റെ ചർച്ചയുണ്ടാകും, നിങ്ങൾ അവിടെയുണ്ടാകും, ഞങ്ങൾ ഇവിടെയുണ്ടാകും, അപ്പോൾ ബാക്കി കാര്യങ്ങൾ പറയാം. നിങ്ങൾ പഴി കേൾക്കേണ്ടി വരുമെന്ന കാര്യത്തിൽ തർക്കമില്ല. എന്റെ മണ്ഡലത്തിലെ ചില കാര്യങ്ങൾ കൂടി ചൂണ്ടിക്കാണിക്കാനുണ്ടായിരുന്നു. ഞാൻ ചില കുടിവെള്ള പദ്ധതികൾക്ക് പണം ആവശ്യപ്പെട്ടിരുന്നു. അതുകൂടി പരിഗണിക്കണമെന്ന് സൂചിപ്പിച്ചുകൊണ്ട് താത്പ്രീകമായ ഈ ബഡ്ജറ്റ് കേരളത്തിലെ ജനങ്ങൾക്ക് ഗുണം ചെയ്യുന്ന ഒന്നല്ല, കേവലം സാങ്കല്പികമായിപ്പോയി, സ്വപ്നലോകത്തുള്ളതായിപ്പോയി എന്ന ആക്ഷേപം ഉന്നയിച്ചുകൊണ്ട് ഞാൻ എന്റെ വാക്കുകൾ ഉപസംഹരിക്കുന്നു.

ശ്രീ. മുല്ലക്കര രതാകരൻ: സർ, ഞാൻ ഈ ബഡ്ജറ്റിനെ

പിന്തുണയ്ക്കുകയാണ്. ആരോഗ്യകരമായ അതുപി, സത്യസന്ധമായ വിധേയത്വം
 എന്നിവ പുരോഗതിയുടെ ശുഭലക്ഷണങ്ങളാണ്. ഇത് പറഞ്ഞത്
 മഹാത്മാഗാന്ധിയാണ്. പ്രതിപക്ഷത്തോടുള്ള എന്റെ വിധേയത്വം
 എന്താണെന്നുവെച്ചാൽ ആരോഗ്യകരമായ എതിർപ്പ് അവിടെനിന്നും
 ഉണ്ടാകുന്നില്ല. സത്യസന്ധമായ വിധേയത്വമുണ്ടാകുന്നില്ല. സത്യത്തിൽ
 ഇന്നത്തെ അവസ്ഥയിൽ പ്രത്യേകിച്ച് ഇന്ത്യൻ രാഷ്ട്രീയത്തിൽ കേരള
 നിയമസഭയിലുള്ള യു.ഡി.എഫ്-ഉം എൽ.ഡി.എഫ്.-ഉം സത്യസന്ധമായ
 വിധേയത്വം അല്ലെങ്കിലും ആരോഗ്യകരമായ ഇടപെടലാണെങ്കിലും
 ഉണ്ടാക്കിയെടുക്കേണ്ടത് നമ്മുടെ മുഖ്യമന്ത്രിയും മന്ത്രിമാരും സർവ്വകക്ഷികളും
 കേന്ദ്രത്തിൽ ചെല്ലാമെന്ന് പറഞ്ഞിട്ട് നിരാകരിച്ച സന്ദർഭത്തിൽ ഇത് ഇന്ത്യൻ
 രാഷ്ട്രീയത്തിനാവശ്യമാണ്. ഇന്ത്യൻ രാഷ്ട്രീയത്തിൽ 5 സംസ്ഥാനങ്ങളിൽ ഒരു
 തെരഞ്ഞെടുപ്പ് നടന്ന് അതിന്റെ വിധി 11-ാം തീയതി വരാം പോകുകയാണ്.
 മണിപ്പൂരിൽ ഗാന്ധിയൻ സത്യാഗ്രഹ രീതിയിൽ ഏറ്റവും കൂടുതൽ
 സത്യാഗ്രഹമനുഷ്ടിച്ചത് ഇറോം ശർമ്മിളയാണ്. ഇറോം ശർമ്മിള അവരുടെ

മണ്ഡലത്തിൽ വോട്ട് ചെയ്തതിനുശേഷം പ്രഖ്യാപിച്ചത് ഇന്നത്തെ ഇന്ത്യൻ സാഹചര്യത്തിൽ ഞാൻ വോട്ട് ചെയ്തത് ഇടതുപക്ഷത്തിനാണ്, സി.പി.ഐ.-യ്ക്കാണ് എന്നാണ്. ഇടതുപക്ഷം ഇന്ത്യയിൽ ദുർബലമാണ്. ദുർബലമാണെങ്കിലും ആ ദുർബലമായതിന് ഇന്ത്യൻ രാഷ്ട്രീയത്തിൽ ഭാവിയിലൊരു പ്രഭാതമുണ്ടാക്കാനും വെളിച്ചമുണ്ടാക്കാനും കഴിയുമെന്നും വർഗ്ഗീയതയുടെ ഇരുട്ടിൽ നിന്നും ഇന്ത്യയെ പുറത്ത് കടക്കാനുള്ള ശക്തിയുണ്ടെന്നും അവർ പോലും പ്രഖ്യാപിക്കപ്പെടുമ്പോൾ തീർച്ചയായും അതെല്ലാം നമ്മൾ ശ്രദ്ധിക്കേണ്ടതുണ്ട്. പ്രതിപക്ഷം പ്രതിപക്ഷത്തിന്റെ റോൾ തീർച്ചയായും നിർവ്വഹിക്കണം. ഇവിടെ നിങ്ങളെല്ലാം പറയുന്ന പ്രവർത്തനങ്ങൾക്ക് കുറച്ചുകൂടി ക്ഷമ കാണിക്കണം. ക്ഷമയെക്കുറിച്ച് ലോകത്ത് ഏറ്റവും കൂടുതൽ പറഞ്ഞയാൾ അന്ത്യപ്രവാചകനാണ് എന്നാണ് എനിക്ക് ലീഗുകാരോട് പറയാനുള്ളത്. മനസ്സിന്റെ ഏറ്റവും നല്ല വസ്ത്രം ക്ഷമയാണെന്നാണ് അന്ത്യപ്രവാചകൻ പറഞ്ഞത്. ഇവിടെ സത്യത്തിൽ നിങ്ങൾക്കില്ലാത്തതും ആ മനസ്സിന്റെ ഏറ്റവും നല്ല വസ്ത്രമാണ്. നിങ്ങൾ അതുകൊണ്ട് കുറച്ചുകൂടി

ക്ഷമാപൂർവ്വം ഇന്നത്തെ കേന്ദ്രഗവൺമെന്റ് നോട്ട് പിൻവലിക്കലിലൂടെ, കേരളത്തിൽ വന്ന വരൾച്ചയിലൂടെ, ലോകത്ത് ട്രംപ് വന്നതിലൂടെ, നമ്മൾ ഇനി അനുഭവിക്കാൻ പോകുന്ന വ്യസനങ്ങളും സങ്കടങ്ങളും നിറഞ്ഞ ഒരു രാഷ്ട്രീയ അന്തരീക്ഷത്തിൽ കേരളം പുറത്തുകടക്കാനുള്ള വഴി എല്ലാം അടച്ചിട്ട ഒരു ഇരുട്ടറയിൽ നമ്മൾ പെട്ടുപോകുമ്പോൾ ഡോ. ടി. എം. തോമസ് ഐസക് ആണെങ്കിലും ഒരു വാതിൽ തുറന്നുതന്നാൽ അതിലൂടെ മാത്രമേ ഇറങ്ങാൻ പറ്റുകയുള്ളൂവെന്ന് നമ്മൾ വിശ്വസിക്കണം. നിങ്ങളെല്ലാം പ്രസംഗിച്ചപ്പോൾ എനിക്ക് തോന്നിയ ഒരു കാര്യം എന്താണെന്നുവെച്ചാൽ നിങ്ങളാരും കിഫ്ബിയെ എതിർക്കുന്നില്ല. നിങ്ങളുടെ മനസ്സും ചുണ്ടും തമ്മിൽ വാക്കും അകവും തമ്മിൽ അന്തരമുണ്ട്. പദ്ധതികൾ നടപ്പാക്കണം, മണ്ഡലങ്ങളിൽ അതിന്റെ ഐശ്വര്യമുണ്ടാകണം, അതിൽ ബോർഡ് വെച്ച് നമുക്ക് നിൽക്കണം എന്നൊക്കെ നിങ്ങളുടെ മനസ്സിലുണ്ട്. പക്ഷേ ഇവിടെ നിങ്ങൾ ഒരു പ്രതിപക്ഷത്തിന്റെ ദൗത്യം എതിർക്കുകയാണ് എന്നുള്ളത് നിർവ്വഹിക്കുകയാണ്. അങ്ങനെയല്ല, നിങ്ങൾ സത്യസന്ധമായി എതിർക്കണം.

ആശങ്കകൾ പങ്കുവയ്ക്കണം. പക്ഷേ ഇന്നത്തെ ഇന്ത്യൻ രാഷ്ട്രീയത്തിൽ അത് ഇങ്ങനെയാകരുത്. കോൺഗ്രസ്സുകാരോട് എനിക്ക് പറയാനുള്ളത് പൗലോ കോയ്ലോയുടെ ഒരു മനോഹരമായ കഥയാണ്. ലോകത്ത് ജീവിച്ചിരുന്ന ഏറ്റവും വലിയ ചിന്തകന്മാരിൽ ഒരാളാണ് പൗലോ കോയ്ലോ. ആ കഥയുടെ പേര് 'ജാലകകാഴ്ചകൾ' എന്നാണ്. ആ കഥ ഇതാണ്. ഒരു വീട്ടിലെ ഒരു സ്ത്രീ എല്ലാ ദിവസവും രാവിലെ അയൽപക്കത്തെ വീട്ടിൽ കഴുകിയിട്ടിരിക്കുന്ന വസ്തുത്തിൽ അഴുക്കുണ്ട്, അഴുക്കുണ്ട് എന്ന് അയൽപക്കക്കാരെയും ഭർത്താവിനെയും വിളിച്ച് കാണിക്കും. അഴുക്കുണ്ട്, അഴുക്കുണ്ട് എന്നുകാണിച്ചതിൽ സഹികെട്ട ഭർത്താവ് ഒരു ദിവസം എന്തോ ചെയ്തു. ആ സ്ത്രീ പിറ്റേദിവസം രാവിലെ എണീറ്റ് അയൽപക്കത്ത് കഴുകിയിട്ടു വസ്തുങ്ങൾ നോക്കുമ്പോൾ അത് തിളങ്ങുന്നു. അത് തിളങ്ങുന്നത് കണ്ട് അവരെ ആരോ കഴുകാൻ പഠിപ്പിച്ചു, അത് നിങ്ങളായിരിക്കുമെന്ന് ഭർത്താവിനോട് പറഞ്ഞു. കാരണം നിങ്ങളോടാണ് ഞാൻ അഴുക്കുണ്ട്, അഴുക്കുണ്ട് എന്ന് പറഞ്ഞത്

എന്നുപറഞ്ഞു. ഞാൻ കഴുകാൻ പഠിപ്പിച്ചതൊന്നുമല്ല. നീ എന്നും നോക്കുന്ന ഈ കണ്ണാടി ഒന്ന് വൃത്തിയാക്കി എന്ന് ഭർത്താവ് പറഞ്ഞു. കണ്ണാടി വൃത്തിയാക്കിയ ആ ഒരു കാഴ്ചപ്പാടോടുകൂടി ബഡ്ജറ്റിനെ നോക്കിയാൽ ആ ബഡ്ജറ്റ് തിളക്കമുള്ളതായി കാണാം. അടുക്കള നിങ്ങളുടെ കാഴ്ചപ്പാടും നിലപാടും ഒന്ന് തുടച്ചുവൃത്തിയാക്കി മാറ്റിയാൽ ഈ ബഡ്ജറ്റ് തിളക്കമുള്ളതാകും. ഈ തിളക്കമുള്ള വഴിയിലൂടെ മാത്രമേ തിളക്കമുള്ള പ്രഭാതത്തിലേയ്ക്ക് എത്താൻ സാധിക്കൂ. ഞാൻ അധികം പറഞ്ഞുപോകുന്നതല്ല. ഓരോ ബഡ്ജറ്റും ഓരോരുത്തർ വായിക്കുമ്പോൾ തീർച്ചയായും ഓരോ തരത്തിലാണ് മനസ്സിലാക്കേണ്ടത്. അഷ്ടപദി ഒരു കുട്ടി വായിക്കുമ്പോൾ മനസ്സിലാക്കുന്നതല്ല ഒരു പ്രായമുള്ള ആൾ വായിക്കുമ്പോൾ മനസ്സിലാക്കുന്നത്. ഇത് രണ്ടുപോലെയല്ല ഒരു വൃദ്ധൻ വായിക്കുമ്പോൾ മനസ്സിലാക്കുന്നത് എന്ന് കുട്ടികൃഷ്ണമാരാർ പറഞ്ഞിട്ടുണ്ട്. ബഡ്ജറ്റും അങ്ങനെയാണ്. ഓരോന്നും വായിക്കുമ്പോൾ അവരുടെ കാഴ്ചപ്പാട് അനുസരിച്ചാണ് ഓരോ പുസ്തകവും മനസ്സിലാക്കുന്നത്. വായിക്കുമ്പോൾ ഓരോ പുസ്തകവും ഒരു പുതിയ കൃതിയാണ്.

ഡോ. ടി. എം. തോമസ് ഐസക് വായിച്ചത് മുഴുവൻ വേറൊരാൾക്ക് മനസ്സിലാകണമെന്നില്ല. പക്ഷേ അതൊരു പുതിയ പുസ്തകമാണ്. പുതിയ കാഴ്ചപ്പാടാണ്. അത് പുതിയ തരത്തിൽ കേരളത്തിന്റെ വളർച്ചയ്ക്ക് മുന്നോട്ട് നയിക്കുന്നതിനുവേണ്ടിയുള്ള രേഖയാണ്. അതിനെ അങ്ങനെ മനസ്സിലാക്കിയാൽ മതി. അങ്ങനെ മനസ്സിലാക്കിയാൽ ഭാവിയിൽ ചിലതിനോട് വിധേയമാകാം, നമുക്ക് യോജിക്കാം. അതൊക്കെ ജനാധിപത്യത്തിൽ ആവശ്യമാണ്. കേരളം പെട്ട ഇരുട്ടിൽ, ദുരന്തം മറ്റ് പലയിടത്തും ഉണ്ടാകുന്നത്..... ജനാധിപത്യത്തിൽ മുഖ്യമന്ത്രി ഹൈദരാബാദിൽ പ്രസംഗിക്കരുതെന്ന് അവിടത്തെ ഒരു ബി.ജെ.പി. എം.എൽ.എ. പറയുന്നു. മുഖ്യമന്ത്രി മദ്ധ്യപ്രദേശിൽ പ്രസംഗിച്ചാൽ എന്തോ ചെയ്യുമെന്ന് അവിടെയൊരാൾ പ്രഖ്യാപിക്കുന്നു. ഈ സംസാര സ്വാതന്ത്ര്യത്തിന്റെ ഉൾപ്പട ഒരു സാഹചര്യത്തിലേയ്ക്ക് പോകുമ്പോൾ നമ്മുടെ നാട്ടിന്റെ മനോഭാവത്തിൽ ചിലരുടെ ഉള്ളിൽ ഫാസിസം എങ്ങനെയാണ് വളർന്നുനിൽക്കുന്നതെന്നും

അവരുടെ ഉള്ളിലെ ഇരുട്ടിന്റെ ആഴം എത്രയാണെന്നും നമ്മൾ മനസ്സിലാക്കണം. ലോകത്തുണ്ടാകുന്ന സംഭവങ്ങളിൽ നമ്മുടെ കേരളത്തിന് നാളെ നിലനിൽപ്പുണ്ടാകണമെങ്കിൽ ചില മേഖലകളിൽ നമ്മൾ ശ്രദ്ധിക്കണം. അതിൽ ഒരു മേഖല വിദ്യാഭ്യാസ മേഖലയാണ്. വിദ്യാഭ്യാസ മേഖല ശ്രദ്ധിക്കുമ്പോൾ ആ മേഖലയിലുണ്ടാകുന്ന ലോക നിലവാരമനുസരിച്ചു നാളെ നമുക്ക് ലോകത്തോട് മത്സരിക്കാൻ കഴിയുന്നൊരു യൗവ്വനത്തെ സൃഷ്ടിക്കാൻ പറ്റും. അവിടെ ആദ്യം വേണ്ടത് എന്റെ കുട്ടി നമ്മുടെ കുട്ടികൾ പഠിക്കുന്ന സ്കൂളിൽ പഠിക്കണമെന്നതാണ്. കേരളത്തിലെ അധ്യാപകർ അങ്ങനെ തീരുമാനിക്കണം. കേരളത്തിലെ രാഷ്ട്രീയ നേതൃത്വം അങ്ങനെ തീരുമാനിക്കണം. കേരളത്തിലെ പൊതുസമൂഹം അങ്ങനെ തീരുമാനിക്കണം. എന്റെ കുട്ടി പഠിക്കുന്ന സ്കൂൾ ആ നാട്ടിലെ കുട്ടികൾ പഠിക്കുന്ന സ്കൂളായിരിക്കണം. ഒപ്പം ആ സ്കൂളിന് ഞാനും ആ നാടും കാവലാകണം. ആ സ്കൂളിന് കാവലാകണമെന്നുമാത്രമല്ല അതിന്റെ വളർച്ചയ്ക്ക് കൈത്താങ്ങാകണം. അങ്ങനെ തീരുമാനിക്കുന്ന ഒരു വിദ്യാഭ്യാസ പരിപാടിയാണ് കേവലം ഗവൺമെന്റ് കൊടുക്കുന്ന പൈസയല്ല, ഗവൺമെന്റ് കൊടുക്കുന്ന പൈസയ്ക്കപ്പുറം

ആ നാടിന്റെ മുഴുവൻ ശേഖരണവും നാടിന്റെ മുഴുവൻ കാവലും നാട്ടിലെ കുട്ടികളുടെ മുഴുവൻ കൂടലുമായി നമ്മുടെ സ്കൂളുകൾ മാറി നാളെ നമ്മുടെ കുട്ടികൾ ലോകനിലവാരത്തിലുള്ള കുട്ടികളാവണം. അതിന് കിഫ്ബിയിൽ നിന്നല്ല എവിടെ നിന്ന് കടം മേടിച്ചായാലും എങ്ങനെ സംഭരിച്ചായാലും ആ നാടിന്റെ അരി മേടിക്കാനുള്ള പൈസ സൂളിലേയ്ക്ക് കൊടുത്തായാലും ആ നാട് നാളെ ലോക നിലവാരമുള്ള ഒരു യൗവ്വനത്തെ കേരളത്തിൽ സൃഷ്ടിക്കണം. അതിന് നമുക്ക് ഏത് വഴിയും സ്വീകരിക്കണം. നമുക്ക് എങ്ങനെയും അങ്ങനെ എത്തിയേ പറ്റൂ. നമുക്ക് ചിലതെല്ലാം നഷ്ടപ്പെട്ടിട്ടുണ്ട്. നമ്മുടെ മൂല്യങ്ങളിൽ ചിലത് നഷ്ടപ്പെട്ടിട്ടുണ്ട്. നമ്മുടെ നവോത്ഥാന നന്മകളിൽ ചിലത് നഷ്ടപ്പെട്ടിട്ടുണ്ട്. അതിൽ എം.ടി.-യെന്ന രണ്ടക്ഷരത്തെ പിടിച്ചുനിർത്തുമ്പോൾ സത്യത്തിൽ അക്ഷരസ്നേഹിയായ, നവോത്ഥാനത്തിന്റെ നന്മയുൾക്കൊണ്ട, കേരളത്തിന്റെ മനുഷ്യനെ കൂടെ നിർത്താനുള്ള ഒരു പ്രതീകത്തെ അക്ഷരസ്നേഹിയായ കേരളം മുമ്പിൽ നിർത്തുകയാണ്. അതിനെ അങ്ങനെ വേണം കാണാൻ. ബഡ്ജറ്റിൽ അത്തരം രേഖകളെയും അത്തരം ആശയങ്ങളെയും പ്രകടിപ്പിച്ചതിനെ അങ്ങനെ വേണം കാണാൻ. ഞാൻ രാമായണത്തിലൂടെ സഞ്ചരിക്കുകയല്ല, പക്ഷെ നമ്മുടെ ധനകാര്യ

വകുപ്പുമന്ത്രിയെ അതുമായൊന്ന് ബന്ധിപ്പിക്കേണ്ടതുണ്ട്. രാമായണത്തിൽ സീതയെ തട്ടിക്കൊണ്ടുപോകുമ്പോൾ, സീതയെ വേണമെങ്കിൽ നമ്മുടെ മതേതരത്വമായി വയ്ക്കാം, നമ്മുടെ ഐശ്വര്യമായി വയ്ക്കാം, നമ്മുടെ ഇന്നത്തെ അവസ്ഥയിലെ ദുരിതങ്ങളെ പരിഹരിക്കുന്ന അടുക്കളക്കാരിയായി എല്ലാ നന്മകളും ചേർന്ന വാത്മീകി ചമച്ചൊരു കഥാപാത്രമായി വയ്ക്കാം. തട്ടിക്കൊണ്ടുപോയ രാവണനെ വേണമെങ്കിൽ നമുക്ക് ശ്രീ. നരേന്ദ്ര മോദിയായി വിലയിരുത്താം, ബി.ജെ.പി.-യായി വിലയിരുത്താം. സീതയെ വീണ്ടെടുക്കാൻ ആ കാലത്ത് ഒരു പാലം വേണമായിരുന്നു. അങ്ങനെ പാലം കെട്ടാൻ ശ്രീരാമൻ ആലോചിച്ചപ്പോൾ ഒരു എഞ്ചിനീയറെ ആവശ്യമായി വന്നു. എഞ്ചിനീയറെ ആവശ്യമായി വന്നപ്പോൾ എഞ്ചിനീയറെ കണ്ടെത്തുന്നതിന് കടലിന്റെ അധിപതിയായ വരണനുമായി ബന്ധപ്പെട്ടു. അപ്പോൾ വരണൻ പറഞ്ഞു, ഇങ്ങനെ കടലിൽ ഒരു പാലം കെട്ടണമെങ്കിൽ ഒരു എഞ്ചിനീയറെ ഉള്ളുവെന്നും അത് വിശ്വകർമ്മാവിന്റെ മകനായ നളനാണെന്നും. അങ്ങനെ നളനെ കണ്ടെത്തി. നളന്റെ പ്രത്യേക എന്താണെന്നുവെച്ചാൽ, പ്രക്ഷുബ്ധമായ കടലിൽപോലും നളൻ ഏത് ഭാരമുള്ള വസ്തുവെടുത്തിട്ടാലും അത് താഴ്ന്നുപോകുകയില്ല. ഡോ. ടി. എം. തോമസ് ഐസക്കിന്റെയും പ്രത്യേകത

അതാണ്. ഏത് ഭാരമുള്ളതെടുത്തിട്ടാലും പാഴായിപ്പോകുകയില്ല. ശ്രീരമാനെന്ന പിണറായി വിജയൻ കേരളത്തിന്റെ ഐശ്വര്യം വീണ്ടെടുത്ത് പാലം നിർമ്മിക്കുന്നതിന് ചുമതലപ്പെടുത്തിയ നളനാണ് നമ്മുടെ ഡോ. ടി. എം. തോമസ് ഐസക്. അദ്ദേഹം ഒരു പാലം കെട്ടുകയാണ്. ആ പാലം കെട്ടാൻ എല്ലാവരുടെയും സഹായം വേണം. ഏത് ചെറിയ മനുഷ്യന്റെയും, ഏതിന്റെയും സഹായം വേണം. ആ സഹായം സ്വീകരിച്ച് പാലം അഞ്ച് ദിവസംകൊണ്ട് കെട്ടിയെന്നാണ്. ആദ്യത്തെ വർഷം എല്ലാം കഴഞ്ഞെന്നാണ് നിങ്ങൾ പറയുന്നത്. ആ പാലം കെട്ടിയപ്പോഴും ആദ്യത്തെ ദിവസം 14 യോജനയെ കെട്ടിയുള്ളൂ. രണ്ടാമത്തെ ദിവസം 20 യോജന കെട്ടി. മൂന്നാമത്തെ ദിവസം 21, പിന്നീട് 22, 23 അങ്ങനെയാണ് 100 യോജന കെട്ടിയത്. 5 വർഷംകൊണ്ട് ഡോ. ടി. എം. തോമസ് ഐസക് ആദ്യ വർഷം കെട്ടിയതിനെക്കാൾ കൂടുതൽ രണ്ടാമത്തെ വർഷവും അതിനേക്കാൾ കൂടുതൽ മൂന്നാമത്തെ വർഷവും അങ്ങനെ നാലഞ്ച് വർഷമെത്തുമ്പോൾ ഇത് പൂർത്തിയാകും. ഇതെങ്ങനെ കൊടുത്തുതീർക്കുമെന്ന് ചോദിച്ചാൽ, എടുക്കുന്നത് നല്ലതിനാണെങ്കിൽ, ഏറ്റവും വലിയ പ്രത്യേകത ലക്ഷ്യം പവിത്രമാണോയെന്നുള്ളതാണ്. ലക്ഷ്യം പവിത്രമാണെങ്കിൽ മാർഗ്ഗം സാധൂകരിക്കപ്പെടും. ഇടതുപക്ഷ ജനാധിപത്യ

മുന്നണിയുടെ ലക്ഷ്യം പവിത്രമാണ്. അതുകൊണ്ട് മാർഗ്ഗം സാധൂകരിക്കപ്പെടും. ഞാൻ ഡോ. ടി. എം. തോമസ് ഐസക്കിന്റെ ശ്രമത്തെ മഹാത്മാഗാന്ധി പറഞ്ഞ ഒരു വാചകത്തോട് ചേർത്തുവയ്ക്കുകയാണ്. മഹാത്മാഗാന്ധി നല്ല കാര്യങ്ങളെക്കുറിച്ച്, സത്യസന്ധമായ കാര്യങ്ങളെക്കുറിച്ച് ഒരഭിപ്രായം പറഞ്ഞിട്ടുണ്ട്. ഞാൻ ആദ്യം പറഞ്ഞതും മഹാത്മാഗാന്ധിയെ ഉദ്ധരിച്ചാണ്. അത് നിങ്ങൾക്ക് വേണ്ടിക്കൂടിയാണ്. മഹാത്മാഗാന്ധി പറഞ്ഞത്, നല്ല കാര്യങ്ങളാണെങ്കിൽ ചിലപ്പോൾ സമൂഹം നിങ്ങളെ ആദ്യം അവഗണിക്കും, പിന്നെ പരിഹസിക്കും, പിന്നെ നിങ്ങൾക്കെതിരെ പോരടിച്ചെന്നിരിക്കും, പക്ഷെ സത്യസന്ധമായി ഒടുവിൽ നിങ്ങൾ ജയിച്ചിരിക്കും. ഇടതുപക്ഷ ജനാധിപത്യ മുന്നണി ഒടുവിൽ ജയിച്ചിരിക്കും. അത് കേരളത്തിന്റെ പ്രാർത്ഥനയാണ്. ഞാൻ ഉറപ്പായി പറയുന്നു, അത് നിങ്ങളുടെയും പ്രാർത്ഥനയാണ്. ആ പ്രാർത്ഥനയോടൊപ്പം ഇന്ന് നിങ്ങൾ ഉണ്ടാകുകയില്ല. ഞാൻ ഉറപ്പായി പറയുന്നു, ഈ പ്രാർത്ഥനയോടൊപ്പം നാളെ നിങ്ങൾ ഉണ്ടാകും, നിങ്ങൾ ഉണ്ടായേ പറ്റൂ. ഇന്ത്യൻ രാഷ്ട്രീയം നിങ്ങളെയും ഇടതുപക്ഷ ജനാധിപത്യ മുന്നണി മുൻവയ്ക്കുന്ന സത്യസന്ധമായ, പവിത്രമായ ലക്ഷ്യത്തിലേയ്ക്ക് കൊണ്ടെത്തിക്കുമെന്ന് ഉറപ്പാണ്. കൊല്ലം ജില്ലയുവേണ്ടി

ഞാൻ പറയുന്നത്, ഇവിടെ റവന്യൂ ഡിവിഷണൽ ഓഫീസുകൾ പ്രഖ്യാപിച്ചു. കേരളത്തിലെ വലിയ ജില്ലകളിലൊന്നാണ് കൊല്ലം ജില്ല. കൊല്ലം ജില്ലയിൽ ആകെ ഒരു കളക്ടറേറ്റുള്ളൂ. വേറെ റവന്യൂ ഡിവിഷണൽ ഓഫീസില്ല. കൊല്ലം ജില്ലയുടെ കിഴക്കൻ മേഖല കേന്ദ്രീകരിച്ച് ഒരു റവന്യൂ ഡിവിഷണൽ ഓഫീസ് അങ്ങ് ഉണ്ടാക്കണമെന്നുള്ളത് കൊല്ലം ജില്ലയുടെ പൊതു ആവശ്യമാണ്, സാമൂഹ്യ ആവശ്യമാണ്. അത് അംഗീകരിക്കണം. താലൂക്ക് കേന്ദ്രീകരിച്ച് ചില പ്രഖ്യാപനങ്ങൾ വന്നത് ഏത് അടിസ്ഥാനത്തിലാണെന്ന് എനിക്കറിഞ്ഞുകൂടാ. 10-20 വർഷം മുമ്പുള്ള ചില ആവശ്യങ്ങൾ കൊല്ലം - കൊട്ടാരക്കര താലൂക്ക് വിഭജിക്കണമെന്നത് നിലനിൽക്കുന്നതാണ്. അതിനെ സംബന്ധിച്ച് ധാരാളം റിപ്പോർട്ടുകളുണ്ട്. കഴിഞ്ഞ യു.ഡി.എഫ്. ഗവൺമെന്റ് ഇത്തരം ന്യായമായ കാര്യങ്ങളൊന്നും പരിഗണിച്ച ഗവൺമെന്റ്ല്ല. എന്നാൽ ഇടതുപക്ഷ ജനാധിപത്യ മുന്നണി അത്തരം കാര്യങ്ങൾകൂടി പരിഗണമെന്ന അഭ്യർത്ഥനയോടെ ഈ ബഡ്ജറ്റിനെ പിന്തുണച്ചുകൊണ്ട് അവസാനിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ ഈ ബഡ്ജറ്റിനെ

എതിർക്കുന്നു. ഒരു റവന്യൂ ഡിവിഷണൽ ഓഫീസിനും ഒരു താലൂക്കിനുംവേണ്ടി ഇത്രയും ശക്തിയായി വാദിച്ച നമ്മുടെ ശ്രീ. മുല്ലക്കര രത്താകരൻ പുറകിൽ

ഇരിക്കേണ്ട ആളല്ലായിരുന്നു, മൂന്നിൽത്തന്നെ വരേണ്ടയാളായിരുന്നുവെന്നാണ് എന്റെ പക്ഷം. പക്ഷെ വാദം ശരിയായിട്ടില്ല. കുറച്ചുകൂടി വാദം മൂത്താൽ അവിടെത്തന്നെ വന്നേത്തും. അതുകൊണ്ട് ഈ അഞ്ച് വർഷക്കാലത്തെ പാലം പൂർത്തിയാകുമ്പോൾ പാലത്തിന്റെ ഒരു മൂലയിൽ അങ്ങും വരട്ടെയെന്ന് ഞാൻ ആശംസിക്കുകയാണ്.

ഈ ബഡ്ജറ്റിലേക്ക് കടക്കുമ്പോൾ, 2016-ലെ ബഡ്ജറ്റിനകത്ത് വാഗ്ദാനം ചെയ്തതൊക്കെയും ഒരു പരമ്പരയുണ്ട്. എല്ലാം സമയക്കുറവുമൂലം ഞാൻ പറയുന്നില്ല. 9 മാസം 9 ലംഘനം. "Elimination of Corruption, bringing more dealers to tax net..." , അങ്ങനെ തുടങ്ങി അവസാനം "...department will be established to cyber forensic unit within a year." തുടങ്ങിയ 9 ഉറപ്പുകൾ ഈ സഭയ്ക്ക് തന്നതാണ്. ആ 9 ഉറപ്പുകളിൽ ഒന്നും പാലിക്കാൻ പറ്റിയിട്ടില്ല. പുതിയ ബഡ്ജറ്റിനെക്കുറിച്ച് വളരെ മനോഹരമായി സംസാരിക്കുന്ന സമയത്ത് എന്തുകൊണ്ട് ഇത് ഉണ്ടായില്ല എന്നുകൂടി പറയേണ്ട; ഇടതുപക്ഷ ജനാധിപത്യ മുന്നണിയുടെ പ്രകടന പത്രികയാണ് എന്റെ കയ്യിലുള്ളത്. ഈ പ്രകടന പത്രികയിൽ നിങ്ങൾ പറയുന്നത്, വിശപ്പില്ലാത്ത ഒരു കേരളമുണ്ടാക്കും, ഒരു നേരമെങ്കിലും ഭക്ഷണം കഴിക്കാത്ത ആളുകൾ ഈ

കേരളത്തിൽ ഉണ്ടാവില്ല, അങ്ങനെ തുടങ്ങി കേരളത്തിന്റെ ഒരു സ്വന്തം ബാങ്ക് ഉണ്ടാക്കുമെന്നാണ് പറയുന്നത്. ഈയിടെ അതിലൊന്ന് നിർത്തിയിട്ടുണ്ട്. സംസ്ഥാന-ജില്ലാ ബാങ്കുകളെ സഹകരിപ്പിച്ച് കേരളത്തിന്റെ സ്വന്തം ബാങ്ക് ഉണ്ടാക്കുമെന്നാണ്. അങ്ങനെ ഒരു നടപടി നടത്തും, എല്ലാവർക്കും കുടിവെള്ളം, ഭക്ഷണം, വൈദ്യുതി, പാർപ്പിടം, സാമൂഹ്യസുരക്ഷ ഇവയൊക്കെയാണ് പറഞ്ഞിട്ടുള്ളത്. ഈ ബഡ്ജറ്റിനകത്ത് ഇതിന്റെ ഏത് ഭാഗത്ത് ചെലുത്താൻ വിധത്തിലാണ് നടപടിയെടുത്തിട്ടുള്ളത്. ഞാൻ ഇതിന്റെ അലോക്കേഷൻസൊക്കെ നോക്കി. അങ്ങ് നേരത്തെ പറഞ്ഞതുപോലെ ബഡ്ജറ്റ് അലോക്കേഷനപ്പുറത്തേക്ക് കിഫ്ബിയിലേക്ക് പോയിട്ടുണ്ട്. “ സർ, ഈ കിഫ്ബി എന്നുപറഞ്ഞാൽ എന്താണ്, സാന്താക്ലോസിനെ പ്പോലെയാണോ” എന്നാണ് എന്നോട് ഒരു കുട്ടി ചോദിച്ചത്. കാണുന്നവർക്കെല്ലാം കൈകൊടുക്കും, എല്ലാവർക്കും കൈകൊടുത്ത് പോകുകയാണ്. ഇതിനൊരു റിയാലിറ്റിയില്ലേ, കിഫ്ബിയിൽ ചില പദ്ധതികൾ എല്ലായിടത്തും കൊടുത്തിട്ടുണ്ട്. എന്റെ നിയോജക മണ്ഡലത്തിലുമുണ്ട്. ഇല്ലെന്നാണും ഞാൻ പറയുന്നില്ല. അത് ചോദിക്കാവോ എന്ന് ചോദിക്കുന്നു, വിത്ത്ഡ്രോ ചെയ്യട്ടെയെന്നൊക്കെ ചോദിക്കും. കേരള

നിയമസഭയിൽ അങ്ങനെ ആർക്കെങ്കിലും പറയാൻ പറ്റുമോ; അപ്പുറത്ത് ഒരു രാജ്യം ഇപ്പുറത്ത് ഒരു രാജ്യമെന്ന് ഈ കേരളത്തിൽ ആരെങ്കിലും അതിർത്തി തിരിച്ചുവെച്ചിട്ടുണ്ടോ; ഒന്നുമില്ല. നിങ്ങൾക്ക് ഒരു പദ്ധതിയുണ്ടെങ്കിൽ ആ പദ്ധതി ഞങ്ങൾക്കുമുണ്ട്. ഞങ്ങൾക്ക് ഒരു പദ്ധതി ആവശ്യപ്പെട്ടാൽ അതിലെ കറക്ഷൻ ഞങ്ങൾ ആവശ്യപ്പെടും. ഇത് മെച്ചപ്പെട്ട രീതിയിൽ പോകണമെന്നുള്ളതു കൊണ്ടാണ് കറക്ഷൻ ആവശ്യപ്പെടുന്നത്. ഞങ്ങൾ ഇതെല്ലാം തട്ടിയെറിഞ്ഞ് താഴെയിട്ട് അങ്ങോട്ട് ചാടിക്കയറാൻ വേണ്ടിയുള്ള വെപ്രാളത്തിൽ പറയുന്നതല്ല. ഈ സംസ്ഥാനത്തിന്റെ സാമ്പത്തിക താൽപര്യത്തെ പരിഗണിക്കുന്നതിന് ഈ ഗവൺമെന്റിന് കഴിയേണ്ട; അങ്ങനെ ഈ ഗവൺമെന്റിന് കഴിയത്തക്ക വിധത്തിലുള്ള ഒരു പദ്ധതി ഞങ്ങൾ കാണുന്നില്ല. അതാണ് വിമർശിക്കുന്നതിന്റെ പ്രധാനപ്പെട്ട കാരണം. 5.50 ലക്ഷം കോടി വിദേശ പണം നമ്മുടെ എൻ.ആർ.ഐ.കൾ കേരളത്തിലേയ്ക്ക് അയയ്ക്കുന്നുണ്ട്. കേരള മൈഗ്രേഷൻ സർവ്വേ 2014-ന്റെ അടിസ്ഥാനത്തിൽ അവരുടെ റെമിറ്റൻസ് 16 വർഷം കൊണ്ട് 5.50 ലക്ഷം കോടി രൂപയാണ്. അവർക്കുവേണ്ടി ഫലപ്രദമായൊരു പദ്ധതി ഇതിൽ പറഞ്ഞിട്ടുണ്ടോ; ഇപ്പോൾ പറയുന്നത്, വട്ടച്ചിട്ടി ഉണ്ടാക്കിയിട്ട് അതിൽനിന്ന് ഒരംശം കിട്ടി അതിന്റെ

അടിസ്ഥാനത്തിൽ കേരളം കെട്ടിപ്പടുക്കാമെന്നാണ്. 71,000 കോടി രൂപയാണ് ഒരു വർഷം അവർ കേരളത്തിലേയ്ക്ക് അയയ്ക്കുന്നത്. അങ്ങനെയുള്ള നമ്മുടെ പാവപ്പെട്ട പ്രവാസികൾക്ക് ഫലപ്രദമായ എന്തെങ്കിലുമൊരു പദ്ധതി ഇവിടെ ആവിഷ്കരിക്കാൻ കഴിയുന്നുണ്ടോ; ഒരു പദ്ധതിയെക്കുറിച്ചും ഇതിൽ പറഞ്ഞിട്ടില്ല.

ജി.എസ്.ടി.യിൽ നിന്ന് അധിക വരുമാനം വരുമെന്ന് പറഞ്ഞു. ജി.എസ്.ടി. എഗ്രിമെന്റ് ഒപ്പിട്ടാൽ ജി.എസ്.ടി.യിൽ നിന്ന് അധിക വരുമാനമുണ്ടാകുമെന്ന് ആർക്കുമറിയാം. എന്നാൽ വരാൻ പോകുന്ന ആ അധിക വരുമാനം ഏത് രൂപത്തിലാണ് ചെലവഴിക്കാൻ പോകുന്നതെന്ന് അറിയണ്ട. ഈ സഭയ്ക്ക് അതറിയാനുള്ള അവകാശമില്ല. അതിനെ സംബന്ധിച്ചൊന്നും പറയുന്നില്ല. ഇത് യാഥാർത്ഥ്യത്തിൽനിന്നും വളരെ അകന്നു നിൽക്കുന്നു എന്നുള്ളതാണ് സത്യം.

സ്ത്രീ സുരക്ഷയെക്കുറിച്ച് പറഞ്ഞു. സ്ത്രീ സുരക്ഷ കേരളത്തിൽ തർക്ക വിഷയമാകാൻ കാരണമെന്നാണ്. അടുത്ത കാലത്തുണ്ടായ സംഭവങ്ങളാണ് അതിന് കാരണം. കഴിഞ്ഞ എട്ട് മാസക്കാലമായി കേരളത്തിൽ അടിക്കടി ഉണ്ടായിക്കൊണ്ടിരിക്കുന്ന നിഷ്കൃ സംഭവങ്ങൾ കൊണ്ടാണ് കേരളത്തിലെ

മാധ്യമങ്ങളും പ്രതിപക്ഷ രാഷ്ട്രീയ പാർട്ടികളും കേരളത്തെ സഹായിക്കണമെന്ന് ആഗ്രഹിക്കുന്ന ജനങ്ങളും സ്ത്രീ സുരക്ഷയെ കുറിച്ച് വിമർശിക്കുന്നത്. നമ്മുടെ കേരളം ഡിജിറ്റലാണ്. ഈ ഡിജിറ്റൽ കേരളത്തിൽ പുതിയൊരു സമീപനമെടുത്ത് സ്ത്രീ സുരക്ഷയ്ക്ക് വേണ്ടിയുള്ള എന്ത് പദ്ധതിയാണ് ഇതിൽ വെച്ചിട്ടുള്ളത്. അങ്ങനെയില്ല. 40,000 കോടി രൂപയെ കുറിച്ചൊക്കെ സ്വപ്നം പറയുമ്പോൾ സ്ത്രീ സുരക്ഷയെ കുറിച്ച് ഈ ഡിജിറ്റൽ കേരളത്തിൽ എന്ത് പുതിയ പദ്ധതിയാണ് നടപ്പാക്കുന്നത് എന്നതിനെ സംബന്ധിച്ച് കൃത്യമായി പറയേണ്ടതല്ലേ. അങ്ങനെ കാര്യമായൊന്നും പറഞ്ഞിട്ടില്ല.

6 മാസത്തിനുള്ളിൽ പരിസ്ഥിതി സംബന്ധിച്ച് ഒരു ധവള പത്രമിറക്കുമെന്ന് അങ്ങ് പറഞ്ഞിരുന്നതല്ലേ. അത് എവിടെയാണ്? 6 മാസം തികയാത്തതുകൊണ്ടാണോ; 6 മാസത്തിനിടയിൽ പരിസ്ഥിതി സംബന്ധിച്ച് ഒരു ധവള പത്രമിറക്കുമെന്ന് പറഞ്ഞ ഈ സർക്കാരിന്റെ വൈദ്യുതി വകുപ്പുമന്ത്രി പറയുന്നതെന്താണ്. അതിരപ്പിള്ളി ജലവൈദ്യുത പദ്ധതി ആരംഭിക്കുമെന്നാണ് ബഹുമാനപ്പെട്ട വൈദ്യുതി വകുപ്പുമന്ത്രി പറഞ്ഞത്. ശ്രീ. മുല്ലക്കര രത്നാകരൻ, ഞാൻ ഇരുന്ന തരാം. നിങ്ങൾ അതിരപ്പിള്ളി പദ്ധതിക്ക് അനുകൂലമാണോ? ആണെങ്കിൽ അങ്ങ് ഉത്തരം പറയൂ. അതിരപ്പിള്ളി പദ്ധതി നടപ്പാക്കുമെന്നു

തന്നെയാണ് വൈദ്യുതി വകുപ്പുമന്ത്രി ശ്രീ. എം. എം. മണി പറഞ്ഞിട്ടുള്ളത്. ഈ സർക്കാരിൽ തമ്മിൽ യോജിപ്പുണ്ടോ; ഒരു യോജിപ്പുമില്ല.

പട്ടികജാതി പട്ടികവർഗ്ഗ പിന്നോക്കസമുദായ ക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, അതിരൂപിള്ളി പദ്ധതി നടപ്പിലാക്കുന്നതുമായി ബന്ധപ്പെട്ടുകൊണ്ട് സമവായത്തിൽ മാത്രമേ നടപ്പിലാക്കൂ എന്ന് ഇവിടെ ഉറപ്പു നൽകിയതാണ്. ഇതുസംബന്ധിച്ച് താങ്കളുടെ നിലപാട് എന്താണ്?

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ ഈ ചോദ്യം ചോദിച്ചതുകൊണ്ട് ഇപ്പോൾ വാദി പ്രതിയായി. ഞങ്ങളുടെ പരിപാടിയല്ലേ നീങ്ങൾ നടപ്പാക്കുന്നത്. നീങ്ങൾ നടപ്പാക്കുന്നത് നീങ്ങളുടെ പരിപാടിയല്ലേ. അത് എന്താണ് എന്നുള്ളതല്ലേ എന്റെ ചോദ്യം. ഞങ്ങളുടെ പരിപാടി എന്താണെന്ന് പറയണമെങ്കിൽ ഞങ്ങൾ അവിടെ എത്തണം. അതുവരെ ഞങ്ങളുടെ പരിപാടി ഞങ്ങളുടെ പരിപാടിയായി ഇവിടെയിരിക്കും. അതവിടെ നിന്നോട്ടെ. അതിരൂപിള്ളി പദ്ധതി സംബന്ധിച്ച് നീങ്ങൾക്കെന്ത് യോജിപ്പാണുള്ളത്. ഇവിടെ ശ്രീ. മുല്ലക്കര രത്നാകരൻ പറഞ്ഞ കാര്യങ്ങൾ... എന്റെ സ്നേഹിതനാണ് ശ്രീ. കാനം രാജേന്ദ്രൻ. ഞങ്ങൾ ഒരുമിച്ച് പഠിച്ചു വന്ന

ആളുകളാണ്. അദ്ദേഹത്തെ കൺവിൻസ് ചെയ്യിക്കാൻ പറ്റുമോ. അദ്ദേഹത്തിനോട് ഈ കാര്യമൊന്ന് പറയാൻ പറ്റുമോ. പറ്റില്ല എന്നുള്ളത് എല്ലാവർക്കുമറിയില്ലേ. വാദിച്ച ശബ്ദഘോഷമുണ്ടാക്കി നിങ്ങൾക്കതിനെ മാറ്റാൻ പറ്റുമോ. സാധ്യമല്ലല്ലോ. നിങ്ങൾക്ക് ഇക്കാര്യത്തിൽ രണ്ടു നിലപാടാണ്. നിങ്ങൾക്ക് ഇക്കാര്യത്തിലൊന്നും യോജിച്ച നിലപാടേയില്ല.

ശ്രീ. എ. കെ. ബാലൻ: സർ, അതിരപ്പിള്ളി പദ്ധതിയെ സംബന്ധിച്ച് നിങ്ങൾക്കിടയിലും രണ്ട് നിലപാടല്ലേ ഉള്ളത്?

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, യു.ഡി.എഫ്. കൂടി ചർച്ച ചെയ്തു വിഷയമാണിത്. ഞാൻ തന്നെ അതിരപ്പിള്ളി സന്ദർശിച്ചു. റിപ്പോർട്ട് ഉണ്ടാക്കി ഓരോ പാർട്ടികൾക്കും കൊടുത്തു. പാർട്ടികൾ ചർച്ച ചെയ്തു. യു.ഡി.എഫ്. ഒരുമിച്ചിരുന്നു. പദ്ധതി വേണ്ട എന്നതന്നെ ഞങ്ങൾ തീരുമാനിച്ചു.

ശ്രീ. എ. കെ. ബാലൻ: സർ, ഐ.എൻ.ടി.യു.സി. ഇന്നലെ പാസ്സാക്കിയ പ്രമേയത്തിൽ ആ പദ്ധതി വേണമെന്നാണ് പറഞ്ഞിട്ടുള്ളത്.

ശ്രീ. രമേശ് ചെന്നിത്തല: സർ, ഒരു കാരണവശാലും അതിരപ്പിള്ളി പദ്ധതി നടപ്പാക്കണ്ട എന്നതന്നെയാണ് യു.ഡി.എഫ്. തീരുമാനം.

ശ്രീ. തിരുവഞ്ചൂർ രാധാകൃഷ്ണൻ: സർ, അതിരപ്പിള്ളി പ്രശ്നം സംബന്ധിച്ചു

തർക്കം അവിടെ നിൽക്കട്ടെ. ഇവിടെ ബഡ്ജറ്റ് ചോർച്ചയെ സംബന്ധിച്ച് ചർച്ച വന്നപ്പോൾ ആ ബഡ്ജറ്റ് ചോർന്നിട്ടില്ല എന്നും അതിലെ സാമ്പത്തികമായ ഭാഗങ്ങളൊന്നും പുറത്തു പോയിട്ടില്ലെന്നും പറഞ്ഞുവല്ലോ. ബോഷ് കമ്പനി ലിമിറ്റഡ്, ബാംഗ്ലൂർ ആണ് നെടുമ്പാശ്ശേരി എയർപോർട്ടിലെ സോളാർ പാനൽ ചെയ്തത്. കോൺട്രാക്ട് ഒക്കെ കറക്ടായിരുന്നു. നല്ല ഭംഗിയായി ചെയ്തു. അവർക്ക് രണ്ട് രൂപത്തിലുള്ള സമീപനമുണ്ടായിരുന്നു. ഒന്ന്, ഒരു ശതമാനം അവർക്ക് ടാക്സ് ഏർപ്പെടാനുള്ളത്. രണ്ട്, വർക്ക്സ് കോൺട്രാക്ട് ഉണ്ട്, പതിനാലര ശതമാനം. ഇപ്പോൾ അതിൽ ഡിസ്കൂട്ടണ്ട്. അതിനെക്കുറിച്ച് ഡോ. ടി. എം. തോമസ് ഐസകിന് എതിരായി എനിക്ക് ആക്ഷേപമൊന്നുമില്ല. ആക്ഷേപമുണ്ടെങ്കിൽ ഞാൻ എഴുതിത്തരും. ഇത് പുറത്തു പോയിട്ടില്ല എന്നു പറഞ്ഞതാണ് എന്റെ കേസ്. ഈ പതിനാലര ശതമാനത്തിന്റെ ഡിസ്കൂട്ട് നിലനിൽക്കുമ്പോഴാണ് 2013 മുതൽ പൂർവ്വകാല പ്രാബല്യത്തോടുകൂടി നമ്മൾ ഈ ടാക്സ് വിത്ത്ഡ്രോ ചെയ്തത് എന്നുള്ള യാഥാർത്ഥ്യം അങ്ങ് മറക്കാമോ; അതോടുകൂടി ഈ പതിനാലര ശതമാനം സംസ്ഥാന ഗവൺമെന്റിന് പോയി. അത് നമ്മുടെ ടാക്സ് ഡിപ്പാർട്ടുമെന്റ് തള്ളിക്കളഞ്ഞതാണ്. ഉത്തരവിന്റെ കോപ്പി എന്റെ കയ്യിലുണ്ട്. ആ ഉത്തരവിൽ പറയുന്നത് ശ്രീ ലാലപ്പൻ,

ശ്രീ. സിയാവുദ്ദീൻ, ശ്രീ. ഗോപകുമാർ എന്നീ മൂന്നാളുകൾ ചേർന്നുള്ള അവരുടെ അപ്പീൽ പെറ്റിഷൻ നോക്കി അതിന്റെ അടിസ്ഥാനത്തിൽ തള്ളിക്കളഞ്ഞതാണ് എന്നാണ്. തള്ളിക്കളഞ്ഞതിനെ സംബന്ധിച്ച് ഞാൻ ആക്ഷേപമൊന്നും പറയുന്നില്ല. പക്ഷേ ഈ ഭാഗം ചോർന്നു പോയി എന്നുണ്ട്. ചോർച്ചയ്ക്കു കത്ത് സാമ്പത്തിക ബാധ്യതയുള്ള ഒന്നല്ല. ഈ സംസ്ഥാനത്തിന് വല്ല നഷ്ടവുമുണ്ടായോ എന്ന് ചോദിച്ചതുകൊണ്ടു മാത്രം നഷ്ടമുണ്ടായ കേസുണ്ട്. സംസ്ഥാനത്തിന് നഷ്ടമുണ്ടായിട്ടുണ്ട്. അത് ചോർന്നു പോയിട്ടുണ്ട്. ചോർന്നു പോയി എന്നുള്ളതാണ് ഇവിടത്തെ പ്രധാന പ്രശ്നം. ഈ ബഡ്ജറ്റിന്റെ ചില രഹസ്യ ഭാഗങ്ങൾ ലീക്കേജുണ്ട് എന്നുള്ളത് അങ്ങ് ഓർക്കണമെന്ന് മാത്രമേ പറയുന്നുള്ളൂ. ഞാൻ അങ്ങയുടെ സൽബുദ്ധിയെ ചോദ്യം ചെയ്യുന്നില്ല. ഞാൻ അതാരു ആക്ഷേപമായിട്ട് പറയുന്നില്ല. പക്ഷേ ചോർന്നു പോയതിൽ ഇതുണ്ട് എന്നുമാത്രം.

നമ്മുടെ ബഹുമാനപ്പെട്ട മുഖ്യമന്ത്രിയുടെ ഇന്നലത്തെ ഒരു പ്രസംഗം ഞാൻ കേട്ടു. ഫാസിസ്റ്റുകളെ ഒറ്റയ്ക്ക് നേരിടാം എന്നാരും കരുതേണ്ടെന്നാണ് അദ്ദേഹം പറഞ്ഞത്. ശരിയാണ്. ഇന്ത്യൻ കമ്മ്യൂണിസ്റ്റ് പാർട്ടിയുടെ നാഷണൽ കൗൺസിൽ പാസ്സാക്കിയ ഒരു പ്രമേയം ഞാൻ വായിച്ചു. അതിൽ ഇവർ

പറയുന്നു, ബി.ജെ.പി.യെ എതിർക്കുന്നതിനുവേണ്ടി ബാക്കിയുള്ള ആളുകളുമായി ചേരണം. രണ്ട് മുഖ്യ ശത്രുവിനെ വെട്ടിക്കൊണ്ട് ഒരു രാഷ്ട്രീയ പാർട്ടിക്ക് പോകാൻ പറ്റില്ല എന്നൊരു നിലപാട് അവർ എടുത്തിട്ടുണ്ട്. അപ്പോൾ ഇന്ത്യൻ കമ്മ്യൂണിസ്റ്റ് പാർട്ടിക്ക് രണ്ട് മുഖ്യ ശത്രുക്കൾ സാധ്യമല്ല. ഒരു ശത്രുവിനെ കാണണം. ഫാസിസ്റ്റിനെ കാണണം. അതുകൊണ്ട് ബി.ജെ.പി. വിരുദ്ധ ക്യാമ്പിൽ തന്നെ നിൽക്കണം എന്ന് ഭംഗ്യന്തരേണ അംഗീകരിച്ചുകൊണ്ടാണ് നിങ്ങളുടെ നാഷണൽ കൗൺസിലിന്റെ പ്രമേയം. അതേ സമയം ഒറ്റയ്ക്ക് ഫാസിസ്റ്റുകളെ നേരിടാൻ കഴിയില്ല എന്ന് മുഖ്യമന്ത്രിയുടെ പ്രസംഗത്തിൽ പറഞ്ഞു. നിങ്ങൾ ഇത് പറയുമ്പോൾ ഫലത്തിൽ കേരളത്തിൽ ഫാസിസ്റ്റ് ശക്തികളെ ശക്തിപ്പെടുത്തുന്നതിന് വേണ്ടിയുള്ള നടപടിയാണ് ഇവിടെ എടുത്തു കൊണ്ടിരിക്കുന്നത്. ശ്രീ. എം. സ്വരാജ് ഇവിടെയുണ്ട്. ഒരു കത്ത് അങ്ങ് ചീഫ് സെക്രട്ടറിക്ക് കൊടുത്തത് ഞാൻ വായിച്ചു. ഇവിടെ ആളുകളെ ഭീഷണിപ്പെടുത്തുന്ന, ജനങ്ങളെ കൊല്ലുമെന്നു പറയുന്ന, തലയെടുക്കുമെന്നു പറയുന്ന ആളുകൾക്കെതിരെ സർക്കാർ കേസെടുക്കണം എന്നാണ് അങ്ങ് പറഞ്ഞത്. ശ്രീ. എം. എം. മണി കേസിൽ ഞങ്ങൾ ചെയ്തത് കുറുകാണ് എന്ന് അങ്ങ് ഇപ്പോഴെങ്കിലും സമ്മതിച്ചതിൽ ഞാൻ നന്ദി രേഖപ്പെടുത്തുകയാണ്.

നമുക്ക് സമാധാനപരമായൊരു സാഹചര്യമാണ് വേണ്ടത്. ആ സമാധാനപരമായ സാഹചര്യത്തെ എതിർക്കുന്നതിനുവേണ്ടി ആർ മുന്നോട്ടു വന്നാലും, ശ്രീ. എം. സ്വരാജിനെയും ഞങ്ങൾ സ്വാഗതം ചെയ്യാം. ഈ സർക്കാർ അങ്ങനെ കേസെടുക്കാതെ പോയത് തെറ്റായിപ്പോയി എന്നാണ് ഞങ്ങളുടെ അഭിപ്രായം. നിങ്ങൾ കേസെടുക്കേണ്ടതായിരുന്നു. നിങ്ങൾ കേസെടുക്കുന്നില്ല. എന്തുകൊണ്ടാണ്; നിങ്ങൾ ഇവിടെ ബി.ജെ.പി.-യുടെ ഫാസിസ്റ്റ് നിലപാടിനെ ഭംഗ്യന്തരേണ സഹായിക്കുന്ന നിലപാടാണ് എടുക്കുന്നത്. ആ നിലപാടിൽനിന്നും മാർക്സിസ്റ്റ് പാർട്ടിയിലെ നല്ലവർ പുറത്തു വരട്ടെ. അല്ലാത്തവർ അവിടെ നിൽക്കട്ടെ. ആ പാർട്ടിയിലെ നല്ല ആളുകൾ ഈ തെറ്റിനെതിരെ പ്രതികരിക്കാൻ വരണമെന്ന് ഓർമ്മിപ്പിച്ചുകൊണ്ട് ഞാൻ നിർത്തുന്നു.

ശ്രീ. എം. സ്വരാജ്: ബഹുമാന്യനായ തിരുവഞ്ചൂർ രാധാകൃഷ്ണൻ പറഞ്ഞതിന്റെ വെളിച്ചത്തിൽ ഒരൊറ്റ കാര്യം മാത്രം. ഞങ്ങളും കൊന്നിട്ടുണ്ട് എന്നു പറഞ്ഞ ബഹുമാന്യനായ ശ്രീ. എം. എം. ഹസ്സന്റെ പേരിൽ അങ്ങേയ്ക്ക് കേസെടുക്കാൻ കഴിയാത്തത് ഓർമ്മപ്പെടുത്തുക മാത്രം ചെയ്യുന്നു.

ശ്രീ. ആർ. രാജേഷ് : സർ, ഈ ബഡ്ജറ്റിനെ പൂർണ്ണമായി അനുകൂലിക്കുന്നു.

കേരളത്ത ചരിത്രത്തിലെ ഏറ്റവും മികച്ച ബഡ്ജറ്റാണ് ഇവിടെ അവതരിപ്പിച്ചിരിക്കുന്നത്. ഈ ബഡ്ജറ്റിന്റെ പ്രത്യേകത ഹൃദയംകൊണ്ട് വിമർശിക്കാൻ കഴിയുന്നില്ലെന്നുള്ളതാണ്. ശരീരങ്ങൾ കൊണ്ടും വാക്കുകൾ കൊണ്ടും വിമർശനം ഉന്നയിക്കുന്നവർക്കുപോലും അവരുടെ ഹൃദയം കൊണ്ട് ഈ ബഡ്ജറ്റിനെ വിമർശിക്കുവാൻ കഴിയുന്നില്ല. കേരളത്തിന്റെ പൂർണ്ണമായ വികസനത്തിനുവേണ്ടി സമർപ്പിക്കപ്പെട്ട ഏറ്റവും ഉജ്ജ്വലമായ ബഡ്ജറ്റാണിത്. ഇത് കേരളത്തിന്റെ ബഡ്ജറ്റാണ്. കേരളത്തിൽ കഴിഞ്ഞ കാലങ്ങളിൽ ബഡ്ജറ്റുവതരിപ്പിക്കുമ്പോഴുള്ള സ്ഥിതിയെന്തായിരുന്നു? അത് ഏതെങ്കിലും ചില പ്രത്യേക ജില്ലകളുടെ താൽപ്പര്യങ്ങൾ മാത്രമുണ്ടായിരുന്ന ബഡ്ജറ്റാണെങ്കിൽ, ഞാൻ ചോദിക്കുകയാണ്, ഏതെങ്കിലുമൊരു പ്രതിപക്ഷ അംഗത്തിന് അവരുടെ ജില്ലയ്ക്ക് പ്രത്യേകമായ പരിഗണന കിട്ടിയില്ലെന്നുള്ള വിമർശനത്തിനായിക്കേണ്ടി വന്നോ? ഇവിടെ എനിക്ക് തൊട്ടുമുമ്പ് സംസാരിച്ച ശ്രീ. തിരുവഞ്ചൂർ രാധാകൃഷ്ണൻ പറഞ്ഞ എന്റെ മണ്ഡലത്തിലും ഈ ബഡ്ജറ്റിന്റെ ഭാഗമായി അംഗീകാരം കിട്ടിയിട്ടുണ്ടെന്ന്.

പ്രതിപക്ഷ-ഭരണപക്ഷ വ്യത്യാസമില്ലാതെ കേരളത്തിനുവേണ്ടി തയ്യാറാക്കിയ ബഡ്ജറ്റാണിത്. സൂര്യനെ പാഴ്ചുറ്റം കൊണ്ടു തടുക്കാൻ ശ്രമിക്കുന്നതുപോലെയാണ് ചോർച്ചയെന്നൊക്കെ പറഞ്ഞ് ഈ ബഡ്ജറ്റിനെ വിമർശിക്കുന്നത്. ഈ സഭയ്ക്ക് തൊട്ടുമുമ്പ് ബഡ്ജറ്റ് ചോർന്നതുമായി ബന്ധപ്പെട്ട് ഒരു വിമർശനം ഉന്നയിച്ചപ്പോൾ കേരളത്തിന്റെ മുൻമുഖ്യമന്ത്രി ശ്രീ. ഉമ്മൻ ചാണ്ടി അന്ന് പറഞ്ഞ ഒരു വാചകം എന്റെ കൈയിലുണ്ട്. ഈ സഭാസമ്മേളനത്തിൽ ബഡ്ജറ്റ് രേഖകൾ ചോർന്നതായി പ്രതിപക്ഷം ആരോപണം ഉന്നയിച്ചിരിക്കുന്നു. ഇതുസംബന്ധിച്ച് സർക്കാർ വിശദമായ അന്വേഷണം നടത്തിവരികയാണ്. പ്രാഥമികമായ അന്വേഷണത്തിൽ ബഡ്ജറ്റ് രേഖകൾ ചോർന്നിട്ടില്ല എന്നാണ് കണ്ടെത്തിയിട്ടുള്ളതെങ്കിലും കേരള സർക്കാരിന്റെ 2016-17-ലെ ഇടക്കാല സാമ്പത്തിക രേഖയിലെ ഏതാനും പേജുകൾ കൈക്കലാക്കി. ആർ കൈക്കലാക്കി? നിങ്ങൾ അതീവ സുരക്ഷിതത്വമാണെന്ന് പറയുന്ന ഈ ബഡ്ജറ്റിലെ രേഖകൾ ആരാണ് കൈക്കലാക്കിയത്; ആരാണ് കൊടുത്തത്? സമാനമായ സംഭവങ്ങൾ ഇതിനുമുമ്പും ഉണ്ടായിട്ടുണ്ടെന്ന് ചൂണ്ടിക്കാണിക്കുകയാണ്. ഇവിടെ ബഡ്ജറ്റിന്റെ ഭാഗമായ ഒരു രേഖയും

ചോർന്നിട്ടില്ല. പത്രക്കാർക്കും മാധ്യമപ്രവർത്തകർക്കും നൽകുന്നതിനുള്ള ഹൈലൈറ്റ്സ്; അത് പുറത്തുപോയതു സംബന്ധിച്ച് അന്വേഷിക്കുമെന്ന് കേരളത്തിലെ മുഖ്യമന്ത്രിതന്നെ പറഞ്ഞിട്ടുണ്ട്.

ബഡ്ജറ്റിലേയ്ക്ക് കടക്കുന്നതിനുമുമ്പ് ഒരു കാര്യം ചൂണ്ടിക്കാണിക്കാൻ ആഗ്രഹിക്കുകയാണ്. ഇന്നിലെ സി. ആന്റ് എ.ജി.യുടെ റിപ്പോർട്ട് വന്നു. ഇടതുപക്ഷ ജനാധിപത്യ മുന്നണിയുടെ തെരഞ്ഞെടുപ്പിലെ മുദ്രാവാക്യം എല്ലാം ശരിയാക്കുമെന്നുള്ളതായിരുന്നു. എന്തുകൊണ്ടാണ് ഞങ്ങൾ അങ്ങനെയൊരു മുദ്രാവാക്യം വെച്ചത്; എല്ലാം നിയമവിരുദ്ധമായി കൈകാര്യം ചെയ്യുന്ന ഒരു ഗവൺമെന്റ് കേരളം ഭരിക്കുമ്പോൾ, ആ കേരളത്തെ രക്ഷപ്പെടുത്തുവാനാണ് എല്ലാം ശരിയാക്കുമെന്ന മുദ്രാവാക്യം ഇടതുപക്ഷ ജനാധിപത്യമുന്നണി മുമ്പോട്ടുവെച്ചത്. യു.ഡി.എഫ്. സർക്കാരിന്റെ അവസാന കാലത്ത്, അവസാന ക്യാബിനറ്റ് എടുത്ത എല്ലാ തീരുമാനങ്ങളും നിയമവിരുദ്ധമാണെന്ന നിലയിലേയ്ക്ക് സി. ആന്റ് എ.ജി.യുടെ റിപ്പോർട്ട് വന്നിരിക്കുകയാണ്. വരൾച്ചയുമായി ബന്ധപ്പെട്ട് ഗവൺമെന്റ് സ്വീകരിക്കേണ്ട നടപടികൾ സംബന്ധിച്ച് ഇന്ന് ശ്രീ. ഷാഫി പറമ്പിൽ ഒരു

അടിയന്തര പ്രമേയം സഭയിൽ അവതരിപ്പിച്ചു. കേരളത്തിന്റെ മുഖ്യമന്ത്രി നിയമസഭയ്ക്കു കത്ത് ഒരു ഗവൺമെന്റിന് സാധ്യമായത്, മനുഷ്യ സാധ്യമായതെല്ലാം ചെയ്യുമെന്ന് പ്രഖ്യാപിച്ചപ്പോൾ അതിനെ അംഗീകരിക്കാൻ യു.ഡി.എഫ്.ന് കഴിഞ്ഞു. പക്ഷേ ഈ അടിയന്തര പ്രമേയം അവതരിപ്പിക്കാൻ നിങ്ങൾക്ക് എന്താണ് യോഗ്യത? കഴിഞ്ഞ അഞ്ച് വർഷക്കാലം ദുരന്തനിവാരണ പ്രവർത്തനങ്ങളിൽപ്പോലും കടുത്ത അനാസ്ഥയും അഴിമതിയും നടത്തിയ ഗവൺമെന്റായിരുന്നു യു.ഡി.എഫിന്റെ ഗവൺമെന്റ് സി.ആന്റ്.എ.ജി. റിപ്പോർട്ടിനകത്ത് പറയുന്നു. നെൽവയൽ-തണ്ണീർത്തട സംരക്ഷണ നിയമം വ്യാപകമായി ലംഘിക്കപ്പെട്ടുവെന്ന് റിപ്പോർട്ടിൽ പറയുന്നു. വയലുകൾ, തണ്ണീർത്തടങ്ങൾ, ജല സ്രോതസ്സുകൾ എന്നിവ നിങ്ങൾക്ക് ഇഷ്ടമുള്ള ആളുകളുടെ പേരിൽ എഴുതിക്കൊടുത്തു. നികുതി സമാഹരണത്തിൽ ഗുരുതരമായ വീഴ്ചയുണ്ടായി, ബാർ ലൈസൻസ് അനുവദിച്ചതിൽ വൻക്രമക്കേടുണ്ടായി, ഹരിപ്പാട് മെഡിക്കൽ കോളേജിന് ഭൂമി അനുവദിച്ചതിൽ ചട്ട ലംഘനമുണ്ടായി, മെത്രാൻ കായൽ, നെൽവയൽ, റെക്കിൻഡോ ഡെവലപ്പ്മെന്റ് പ്രൈവറ്റ് ലിമിറ്റഡ് എന്ന കമ്പനിക്ക്

ഭൂമിയിൽ മാറ്റം വരുത്താൻ സർക്കാർ അനുമതി നൽകി. ഇത് സി.ആന്റ് എ. ജി. റിപ്പോർട്ടാണ്. സന്തോഷ് മാധവന് നിങ്ങൾ പറവൂരിൽ ഭൂമി കൊടുത്തു. ഈ നാടിന്റെ തണ്ണീർത്തടങ്ങൾ, നെൽവയലുകൾ, ജലസ്രോതസ്സുകൾ, കാർഷിക മേഖല തുടങ്ങിയവയെല്ലാം എഴുതിക്കൊടുത്ത് വരൾച്ചയുണ്ടാക്കി, ഈ ഭൂമിയെ വിറ്റുതീർത്ത ഒരു ഗവൺമെന്റായിരുന്നു കഴിഞ്ഞ കാലത്തെ യു.ഡി.എഫ്. ഗവൺമെന്റ്. ബിയർ - വൈൻ പാർലറുകൾ അനുവദിക്കുന്ന P തിൽ സുതാര്യത ഉറപ്പ് വരുത്തിയിരുന്നില്ല.

ശ്രീ. ഉമ്മൻ ചാണ്ടി : അങ്ങ് പറഞ്ഞ് പോകുന്ന സി.ആന്റ് എ.ജി. റിപ്പോർട്ട് എടുത്തൊന്ന് വായിക്കണം. ഓഡിറ്റ് പാർ തയ്യാറാക്കുന്നതിനുമുമ്പ് ഡ്രാഫ്റ്റ് പാർ തയ്യാറാക്കി ഗവൺമെന്റിലേയ്ക്ക് അയയ്ക്കും. ഈ കാര്യത്തിനൊന്നും ഗവൺമെന്റ് മറുപടി കൊടുത്തിട്ടില്ല. ഹരിപ്പാട് മെഡിക്കൽ കോളേജ് - ഓഡിറ്റിൽ ഇത് ചൂണ്ടിക്കാണിച്ചപ്പോൾ, 2016 സെപ്റ്റംബർ - താമസം കൂടാതെ വിവരങ്ങൾ, മറുപടി നൽകാമെന്ന് പ്രസ്താവിച്ചു. 2016 ഒക്ടോബർ - ഇതുവരെ മറുപടി കൊടുത്തിട്ടില്ല. കോട്ടയം നഗരത്തിലെ മൊബിലിറ്റി ഹബ്ബ് - അതിനെക്കുറിച്ച് എഴുതിയിരിക്കുന്നത്, നിർഗമന യോഗത്തിൽ - 2016 ജൂലൈ - ഈ കേസ് പരിശോധിക്കാമെന്ന്

സർക്കാർ പ്രസ്താവിച്ചു. കൂടുതൽ മറുപടിക്ക് പ്രതീക്ഷിക്കുന്നു - 2016 നവംബർ. മൂന്നാമത്, കോട്ടയത്തെ ഇടനാഴി സംബന്ധിച്ച കാര്യത്തിൽ - പ്രത്യേക കേസ്സീന്മേലുള്ള ക്യാബിനറ്റ് തീരുമാനം ക്യാബിനറ്റ് ഉപസമിതിക്ക് മുമ്പാകെ സമർപ്പിച്ചിട്ടുണ്ടെന്ന് സർക്കാർ പ്രസ്താവിച്ചു - 2016 നവംബർ. ക്യാബിനറ്റ് ഉപസമിതിയുടെ തീരുമാനത്തിന്റെ അടിസ്ഥാനത്തിൽ തുടർ നടപടിയെടുക്കുന്നതാണ്. അതുപോലെതന്നെ മെത്രാൻ കായലിന്റെയും കടമക്കടി പഞ്ചായത്തിലേയും. മെഡിസിറ്റി - 2016 മാർച്ചിൽ ഉത്തരവ് റദ്ദാക്കി. ഡ്രാഫ്റ്റ് പരാ ഗവൺമെന്റിലേയ്ക്ക് കൊടുത്തപ്പോൾ ഗവൺമെന്റ് അതിന് മറുപടി കൊടുത്തിട്ടില്ല. ആ മറുപടി കൂടി നോക്കിമാത്രമേ തീരുമാനമെടുക്കാൻ സാധിക്കൂ. നിങ്ങൾ മറുപടി കൊടുക്കാതിരുന്നിട്ട് ഇതിന്മേൽ ഞങ്ങളെ ആക്ഷേപിച്ചിട്ട് കാര്യമില്ല.

ശ്രീ. ആർ. രാജേഷ്: സർ, എനിക്ക് അതുകൂടിയായി തോന്നുന്നത്

ശ്രീ. ഇ. പി. ജയരാജൻ: സി. ആന്റ് എ.ജി. തയ്യാറാക്കിയിട്ടുള്ള ഓഡിറ്റ്

റിപ്പോർട്ടിൽ ചൂണ്ടിക്കാണിച്ച കാര്യമാണ് ബഹുമാന്യനായ ശ്രീ. ആർ. രാജേഷ് പറഞ്ഞത്.

ശ്രീ. ഉമ്മൻ ചാണ്ടി: ഡ്രാഫ്റ്റ് പരാ തന്നതിന് മറുപടി കൊടുക്കാമെന്ന്

പറഞ്ഞിട്ട് അത് കൊടുത്തിട്ടില്ല.

കൃഷി വകുപ്പുമന്ത്രി (ശ്രീ. വി. എസ്. സുനിൽകുമാർ): അങ്ങ് പറഞ്ഞ

കാര്യങ്ങൾ നിങ്ങളുടെ സർക്കാരിന്റെ കാലത്ത് നടന്ന ക്രമക്കേടുകളായി സി. ആന്റ്

എ.ജി. ചൂണ്ടിക്കാണിച്ചിരിക്കുകയാണ്. അതുസംബന്ധിച്ച അഭിപ്രായം, ഗവൺമെന്റ്

ശരിയാണെന്നല്ല പറഞ്ഞിരിക്കുന്നത്. രണ്ട് കാര്യത്തിലും മറുപടി കൊടുക്കാൻ

വൈകിയെന്ന ആക്ഷേപമാണ് അങ്ങ് ഉന്നയിക്കുന്നത്. ഇതൊരു ആക്ഷേപമല്ല.

ഇത് ശരിയല്ലായെന്നും ക്രമക്കേടാണെന്നും സി. ആന്റ് എ.ജി.

കണ്ടെത്തിയിരിക്കുകയാണ്. മറുപടിക്ക് പ്രസക്തിയില്ല. നാല് കാര്യങ്ങളും

ചെയ്തിരിക്കുന്നത് ക്രമവിരുദ്ധമായിട്ടാണെന്ന് പറഞ്ഞിരിക്കുന്നു. 2016 മാർച്ച്

മാസത്തിൽ ഉത്തരവ് റദ്ദാക്കിയെന്നാണ് അങ്ങ് പറയുന്നത്, വെറുതെ റദ്ദാക്കിയതല്ല,

ശക്തമായ എതിർപ്പുവന്നപ്പോൾ ക്രമവിരുദ്ധമായ കാര്യങ്ങൾ നിങ്ങൾ റദ്ദാക്കി.

അതിനകത്ത് എന്താണ് പ്രാധാന്യം; അതിനകത്ത് ഈ സർക്കാരിന് എന്താണ്

പ്രത്യേകത?

ശ്രീ. ഉമ്മൻ ചാണ്ടി : ഇംഗ്ലീഷ് വെർഷനിൽ വേറെയാണ് വന്നിരിക്കുന്നത്.

ഇവിടെ നിങ്ങൾ അതിന് മറുപടി കൊടുത്തിട്ടില്ല. ഇത് അതിന്റെ അടിസ്ഥാനത്തിൽ വന്നിട്ടുള്ളതാണ്.

ശ്രീ. ആർ. രാജേഷ് : സർ, സി. ആന്റ് എ. ജി. വളരെ കൃത്യമായി ഇതിനകത്ത്

ക്രമക്കേട് കണ്ടെത്തിയിട്ടുണ്ട്. കോട്ടയത്തെ മൊബിലിറ്റി ഹബ്ബ്, മെത്രാൻ കായൽ, ഹരിപ്പാട് മെഡിക്കൽ കോളേജ് - ഞങ്ങൾ പ്രതീക്ഷിച്ചത്, ആ തീരുമാനങ്ങളെടുത്ത ക്യാബിനറ്റ് തലവനായ അന്നത്തെ കേരളത്തിന്റെ മുഖ്യമന്ത്രി ശ്രീ. ഉമ്മൻ ചാണ്ടി ഇത് പറയുമ്പോൾ അത്തരം ക്രമവിരുദ്ധമായ ഒരു കാര്യങ്ങളും ഞങ്ങൾ ചെയ്തിട്ടില്ലെന്ന് പറഞ്ഞിരുന്നെങ്കിൽ ഞാൻ അംഗീകരിക്കുമായിരുന്നു. ഇവിടെ അതല്ല പറഞ്ഞത്, ഇവിടെ ക്രമവിരുദ്ധമായി ഒരു കാര്യവും ചെയ്തിട്ടില്ലെന്ന് പറയുവാൻ അന്നത്തെ കേരളത്തിലെ മുഖ്യമന്ത്രിക്ക് ആർജ്ജവമുണ്ടായില്ലല്ലോ; കേരളത്തിലെ ഗവൺമെന്റ് മറുപടി കൊടുത്തില്ലെന്ന് മാത്രമാണ് അദ്ദേഹം പറയുന്നത്. മറുപടി കൊടുക്കുമ്പോൾ, അത് വളരെ സുതാര്യമായി ആ അഴിമതിയുടെ കഥകൾ, ആ ക്രമക്കേടിന്റെ കഥകൾ, ചട്ടലംഘനത്തിന്റെ കാര്യങ്ങൾ കേരളീയ

സമൂഹത്തിനുമുമ്പാകെ ബോധ്യപ്പെടുത്തിക്കൊണ്ടുവരും. കാത്തിരിക്കുക,
ഉപ്സരിതവർ ആരായാലും വെള്ളം കുടിക്കും. എല്ലാ പഴയ കേസുകളുടേയും
വിശദാംശങ്ങളിലേയ്ക്കൊന്നും ഞാൻ പോകുന്നില്ല. ഞാനും ഒരു കഥ
പറയണമെന്ന് വിചാരിച്ചതാണ്. അത്തരമൊരു കെട്ട കാലത്തെ നോക്കിയാണ്
ശ്രീ. എം.ടി. വാസുദേവൻ നായർ, അദ്ദേഹത്തിന്റെ രണ്ടാമൂഴമെന്ന നോവലിനകത്ത്
പറയുന്നത് യു.ഡി.എഫിന്റെ കഴിഞ്ഞ കാലത്തെക്കുറിച്ചാണോയെന്ന്
അതുകൂടെപ്പേരിട്ടിരിക്കുന്നു. അദ്ദേഹം എഴുതി, ആദ്യത്തെ പാരാഗ്രാഫ്, കടലിന്
കുറഞ്ഞ നിരമായിരുന്നു ഒരു കൊട്ടാരവും, ഒരു മഹാനഗരവും വിഴുങ്ങിക്കഴിഞ്ഞിട്ടും
വിശപ്പടങ്ങാത്തതുപോലെ അഴിമതിയുടെ തിരകൾ തലതല്ലി അലറുകയായിരുന്നു.
പ്രളയം വിഴുങ്ങിയ, അഴിമതിയുടെ പ്രളയം വിഴുങ്ങിയതിന്റെയൊക്കെ ചവച്ചു തുപ്പിയ
പ്രകൃതിയുടെ അവശിഷ്ടങ്ങൾ, ആയിരം മൃഗങ്ങളെ മേധം ചെയ്ത ഏതോ
ബലിമണ്ഡപത്തിലെ ജീവൻ വെടിഞ്ഞ ശരീരങ്ങൾ നന്നത്തെ മണലിൽ
ചിതരിക്കിടക്കുകയാണ്. ആ കെട്ടുകാലത്തെ മാറ്റാൻ, അതാണ് എല്ലാ ശരിയാക്കും
എന്ന മുദ്രാവാക്യം ഉയർത്തിപ്പിടിച്ചുകൊണ്ട് അധികാരത്തിൽ വന്ന ഇടതുപക്ഷ

ജനാധിപത്യമുന്നണി, യു.ഡി.എഫ്. സ്വീകരിച്ച നിയമ വിരുദ്ധമായ എല്ലാ
കാര്യങ്ങളേയും, യു.ഡി.എഫ്. തകർത്ത കേരളത്തെ
ശക്തിപ്പെടുത്തുന്നതിനുവേണ്ടിയുള്ള നടപടികളാണ് ബഡ്ജറ്റിന്റെ ഭാഗമായി മുന്നോട്ട്
വയ്ക്കുന്നത്. ഇവിടെ ബഡ്ജറ്റിനകത്ത് സ്ത്രീ സുരക്ഷയ്ക്കുവേണ്ടി എന്തൊക്കെ ചെയ്തു
എന്നാണ്; സ്ത്രീ സുരക്ഷയുടെ കാര്യം പറയാൻ നിങ്ങൾക്ക് എന്താണ് അവകാശം?
രാമായണത്തിൽ ഒരു കഥയുണ്ട്, ബഹുമാന്യരായ വീണാജോർജ് എം.എൽ.എ.
ഇവിടെ ചൂണ്ടിക്കാണിച്ചു, എന്തുകൊണ്ടാണ് ഒരു യുവനടി ആക്രമിക്കപ്പെടുമ്പോൾ
ഇവിടെ പരാതിപ്പെടാൻ തയ്യാറാകുന്നത്? ഒരു പരാതി ഉന്നയിച്ചാൽ അതിന്
നടപടി ഉണ്ടാകുമെന്ന ബോധ്യത്തിന്റെ അടിസ്ഥാനത്തിലാണ്. പരാതി പറയാൻ,
ഞങ്ങൾക്ക് നേരെ അതിക്രമം നടന്നു എന്നു പറയാൻ സ്ത്രീകൾക്ക്
ആർജ്ജവമുണ്ടാകുന്നു. ആ കരുത്താണ് ഇടതുപക്ഷ ജനാധിപത്യമുന്നണി ഇവിടെ
കഴിഞ്ഞ 9 മാസക്കാലമായി പകർന്നു കൊടുത്തിട്ടുള്ളത്. രാമായണത്തിൽ രാമനും
ലക്ഷ്മണനുംകൂടി നടന്നു പോകുകയാണ്, അവർ ഒരുപാട് ദൂരം നടന്നു പോകുമ്പോൾ,
ആ നടന്നു പോകുന്നതിനിടയ്ക്ക് അവർക്ക് ക്ഷീണമുണ്ടായി, ആ ക്ഷീണം കാരണം

വിശ്രമിച്ചു. അങ്ങനെ വിശ്രമിക്കുമ്പോൾ രാമൻ അദ്ദേഹത്തിന്റെ വില്ല് അവിടെ കൂത്തി നിർത്തി. കുറേ മണിക്കൂർ വിശ്രമിച്ചശേഷം രാമൻ എഴുന്നേറ്റ് വരുമ്പോൾ ആ വില്ല് ഊരുകയാണ്. വില്ല് ഊരുമ്പോൾ അതിന്റെ ഏറ്റവും അടിയിൽ ഒരു തവള, ആ തവളയോട് രാമൻ ചോദിച്ചു, നിനക്ക് ഒന്നു പറയാമായിരുന്നില്ലേ? അപ്പോൾ തവള പറഞ്ഞത്, എന്റെ ചെറിയ പ്രായത്തിൽ അമ്മയും അച്ഛനും എന്നോട് പറയാറുണ്ട്, നിനക്ക് ആപത്ത് വരുമ്പോൾ നീ ദൈവത്തെ വിളിക്കണം. പക്ഷേ ഇവിടെ ഒരു ദൈവം എന്റെ ശിരസ്സിലേയ്ക്ക് വില്ല് കൂത്തിയിറക്കുമ്പോൾ ഞാൻ ആരെയാണ് വിളിച്ചു കരയേണ്ടത് എന്നാണ് തവള ചോദിച്ചത്. നിങ്ങളുടെ പാർട്ടി ഓഫീസിനകത്ത് രാധ കൊലചെയ്യപ്പെടുമ്പോൾ, ഇവിടെ ഭരിച്ചിരുന്ന കോൺഗ്രസ്സ് പാർട്ടിയുടെ പാർട്ടി ഓഫീസായിരുന്നു അതെന്ന് തിരിച്ചറിയാൻ കോൺഗ്രസ്സ് പാർട്ടി തയ്യാറാകണം. ഒരു മന്ത്രിയുടെ ഓഫീസിനകത്താണ് അത് നടന്നത്. എങ്ങനെയാണ് സ്ത്രീകൾ പരാതി പറയുക? ഇവിടെ സ്ത്രീ സുരക്ഷയ്ക്കായി എന്തൊക്കെയുണ്ടെന്ന് ചോദിച്ചു, പിക് പെട്രോൾ റൂമുകൾ, സ്വയം പ്രതിരോധ പരിശീലനം - 12 കോടി രൂപ. സ്ത്രീകൾക്കെതിരായ അതിക്രമം തടയുന്നതിന്റെ ഭാഗമായ ബോധവൽക്കരണം - 34

കോടിരൂപ. ഷെൽട്ടർ ഹോംസ്, ഷോർട്ട് സ്റ്റേ ഹോംസ്, വൺ സ്റ്റേപ്പ് ക്രൈസിസ് സെന്റർ - 19.5 കോടി രൂപ. വനിതാ ബറ്റാലിയൻ - 50 ശതമാനത്തിലേക്ക് മാറ്റാൻ പോകുന്നു. താല്പരതയുള്ളവർ വനിതാ സ്റ്റേഷൻ, ബഹുമാന്യയായ ശ്രീ. തിരുവഞ്ചൂർ രാധാകൃഷ്ണൻ കേൾക്കണം, എന്തായിരുന്നു സ്ത്രീ സുരക്ഷയുമായി ബന്ധപ്പെട്ടുകൊണ്ട് ഇടതുപക്ഷത്തിന്റെ ബഡ്ജറ്റിൽ എന്നാണ് അങ്ങ് ചോദിച്ചത്, വനിതാ പോലീസ് ഓഫീസറുടെ പഞ്ചായത്തുതല സന്ദർശനം. ലൈംഗിക അക്രമികൾ, സ്ഥിരം കേസിലുണ്ടായിരുന്നവർ, അവരെ പബ്ലിക് രജിസ്റ്ററിലേക്ക് മാറ്റാൻ തീരുമാനിക്കുന്നു. ഇരകൾക്ക് എത്രയുംപെട്ടെന്ന് സംരക്ഷണം കൊടുക്കാൻ - 5 കോടിരൂപ. വിദ്യാഭ്യാസ മേഖലയിൽ 141 സ്കൂളുകൾക്ക് പ്രതിപക്ഷ - ഭരണപക്ഷ വ്യത്യാസമില്ലാതെ കൊടുക്കാൻ തീരുമാനിച്ചു. 217 സ്കൂളുകൾക്ക് 3 കോടി രൂപ വീതം കൊടുക്കാൻ തീരുമാനിച്ചു. ബഹുമാന്യനായ മുൻ വിദ്യാഭ്യാസ വകുപ്പുമന്ത്രി പ്രസംഗിച്ചപ്പോൾ പഴയ ഒരു സിനിമയിലെ ഡയലോഗാണ് ഞങ്ങൾക്ക് ഓർമ്മ വന്നത്, ഒന്നുകൂടി ഒച്ചയുണ്ടാക്കിയിരുന്നെങ്കിൽ, ഒന്നുകൂടി ഉറക്കെ പറഞ്ഞിരുന്നെങ്കിൽ, അദ്ദേഹം പറയുകയാണ്, ഈ സ്കൂളുകളുടെ പേരെല്ലാം

എന്തിനാണ് ബഡ്ജറ്റിനകത്ത് എഴുതിവെച്ച് ഇങ്ങനെ വിശാലമാക്കുന്നതെന്ന്. നിങ്ങളുടെ കാലത്തല്ല, ഇടതു ഗവൺമെന്റിന്റെ കാലത്താണ് ഭരണപക്ഷ - പ്രതിപക്ഷ വ്യത്യാസമില്ലാതെ എല്ലാ മണ്ഡലങ്ങളിലേയും ഓരോ സ്കൂൾ മികവിന്റെ കേന്ദ്രങ്ങളാക്കാൻ 5 കോടി രൂപ കൊടുക്കാൻ തീരുമാനിച്ചിട്ടുള്ളത്. 1000 കുട്ടികൾക്ക് മുക്തിലുള്ള വിദ്യാലയങ്ങൾക്ക് 3 കോടി രൂപ കൊടുക്കാൻ തീരുമാനിക്കുകയാണ്. ഈ കാലത്ത് ഇടതുപക്ഷമാണ് ശരി. കയറിനും, കശുവണ്ടിക്കും, ടൂറിസത്തിനും, ഐ.ടി.ക്കും പ്രത്യേകമായ പാക്കേജ് ഏർപ്പെടുത്തി. ഐ.ടി. മേഖലയ്ക്ക് 549 കോടി രൂപ അടങ്കൽ പ്രഖ്യാപിച്ചു. സമസ്ത മേഖലകളിലും, ഒ.ഡി.എഫ്. പ്രഖ്യാപിക്കുന്ന സ്റ്റേറ്റായി കേരളത്തെ മാറ്റി. ഒരു ലക്ഷം കുടുംബങ്ങൾക്ക് സമ്പൂർണ്ണമായി, സൗജന്യമായി വൈദ്യുതി കൊടുത്ത, സമ്പൂർണ്ണമായി വൈദ്യുതീകരിച്ച സ്റ്റേറ്റാക്കി ഈ കേരളത്തെ മാറ്റാൻ ഇടതുപക്ഷ ഗവൺമെന്റ് തീരുമാനിക്കുന്നു. ബദൽ ഇടതുപക്ഷമാണ്. നിങ്ങളുടെ പഴയ മുഖ്യമന്ത്രി ആർ.എസ്.എസ്സി.നെതിരെ പ്രസംഗിക്കാൻ പോകുമ്പോൾ എന്തുകൊണ്ട് തടയുന്നില്ല; മതേതര നിലപാട് സ്വീകരിക്കാൻ ഇടതുപക്ഷത്തെ ഒഴിവാക്കിക്കൊണ്ടു പോകാൻ കഴിയില്ലായെന്നു

കേരളത്തിൽനിന്നും അഖിലേന്ത്യാ നേതാവാകാൻ പോകുന്ന കുഞ്ഞാലിക്കുട്ടി സാഹിബിനതന്നെ പറയേണ്ടി വരുന്നു. ആഗോളീകരണത്തിന്റെ കുത്തകകൾക്കെതിരെ, മുതലാളിത്തത്തിനെതിരെ, ആ മുതലാളിത്തത്തിന്റെ തീഷ്ണമായ കരങ്ങൾക്കെതിരെ, വർഗ്ഗീയതയ്ക്കെതിരെ, നിലപാട് സ്വീകരിക്കാൻ കഴിയുന്നത് ഇടതുപക്ഷത്തിനാണ്. ആ ഇടതുപക്ഷം ഉറുനോക്കുന്നത് കേരളത്തെയാണ്, കേരളത്തിലെ മുഖ്യമന്ത്രിയെയാണ്. അതുകൊണ്ടാണ് വർഗ്ഗീയവാദികൾ കേരളത്തിലെ മുഖ്യമന്ത്രി കേരളത്തിന് പുറത്തേയ്ക്ക് പോകുമ്പോൾ തടയാൻ പരിശ്രമിക്കുന്നത്. ഒരു വർഗ്ഗീയവാദികൾക്കും തടയാൻ കഴിയുന്നതല്ല കേരളത്തിലെ ഇടതുപക്ഷത്തേയും ഇടതുപക്ഷക്കരുത്തിനെയും. ആ ഇടതുപക്ഷം കൂടുതൽ കരുത്തോടുകൂടി മുൻപോട്ട് പോകുമ്പോൾ എല്ലാ മേഖലകളേയും സ്പർശിക്കുന്ന, സാധാരണ മനുഷ്യന്റെ ജീവിത പ്രശ്നങ്ങൾക്ക് പരിഹാരമുണ്ടാക്കാൻ കഴിയുന്ന ഈ ബഡ്ജറ്റിനെ അനുകൂലിക്കുന്നു. പാചകത്തൊഴിലാളികളുടെ പ്രശ്നം ചൂണ്ടിക്കാണിച്ചിട്ടുണ്ട്, അവർക്കുകൂടി പണം മാറ്റിവെച്ചിട്ടുണ്ട്, അത് ലഭിക്കാൻ ആവശ്യമായ നടപടികൾ അങ്ങ് സ്വീകരിക്കണം എന്നുമാത്രം

ചൂണ്ടിക്കാണിച്ചുകൊണ്ട്, ബഡ്ജറ്റിനെ അനുകൂലിച്ചുകൊണ്ട് ഞാൻ
അവസാനിപ്പിക്കുന്നു.

മി. സ്പീക്കർ: ഓർഡർ.....ഓർഡർ... സഭ ഇപ്പോൾ പിരിയുന്നതും നാളെ
രാവിലെ 8.30-ന് വീണ്ടും സമ്മേളിക്കുന്നതുമാണ്.

(2017 മാർച്ച് 8-ാം തീയതി ബുധനാഴ്ച രാവിലെ 8.30-ന് വീണ്ടും
സമ്മേളിക്കുന്നതിലേക്കായി സഭ വൈകുന്നേരം 3.16 ന് പിരിഞ്ഞു.)
